

**TEXT FLY  
WITHIN THE  
BOOK ONLY**

**THE BOOK WAS  
DRENCHED**

UNIVERSAL  
LIBRARY

**OU\_192773**

UNIVERSAL  
LIBRARY







# कोंडा-कणी

[ लघुकथा संग्रह पांचवा ]

लेखक

ना. ह. आपटे



सन १९४४ ]

[ मूल्य २ रुपये

प्रकाशक :  
वा. रा. पेंडसे  
व्यवस्थापक—आपटे मंडळी ( कोरेगांव ). शाखा पणे २.

---

चित्रकार—श्री. दलाल, मुंबई ४.  
कव्हर छपाई—न्यू मनोहर प्रेस, मुंबई ४

---

मुद्रक :  
ज. ग. जोशी  
म. स. लिमिटेडचा प्रेस, ३९४ सदाशिव, पुणे २



माझ्या ताटांत असलेली कोंडाकणी टिपून  
मला आनंद देणारीं माझीं पाखरें


चि. मंगल,  
मुकुंद,  
प्रभावती

यांना ही शाब्दिक कोंडाकणी  
प्रेमपूर्वक अर्पण.

—लेखक.



# प र म र्श



आमचे कोरेगावचे साहित्यिक मित्र रा. नारायण हरी आपटे यांच्या प्रस्तुत पुस्तकाला मी प्रस्तावना लिहावी अशी विनती त्यांच्या प्रकाशकानी मला केली ती मान्य करण्यात मला आनंद वाटतो पण सकोचहि वाटतो. वास्तविक अशा प्रस्तावनेचे काहीच कारण नाही. कारण साहित्यिक या नात्याने आपटे यानी आज २०-२५ वर्षे इतके वाङ्मय वाचकापुढे ठेविलेले आहे व त्याचा स्वीकार वाचक-वर्गाने इतका आदरपूर्वक केलेला आहे की, एखाद्या वडीलकीच्या नात्याच्या साहित्यिकाने त्याच्या एखाद्या पुस्तकाला प्रस्तावना लिहून त्याना मोठीशी कीर्ति किवा प्रसिद्धी पूर्वा जी मिळाली नाही ती आता मिळणार असे थोडेच आहे ! तथापि त्याच्या साहित्याविषयी मला जे वाटते ते प्रगट करण्याची ही एक सधी साधावी एवढ्याच बुद्धीने प्रकाशकाची ही विनती मी मान्य केली. रा. आपटे हे कोरेगाव-सारख्या एका बाजूच्या लहानशा गावी राहून छापखाना व वाङ्मय यांच्या साधनाने आपली उपजीविका करित राहिले यामुळे त्यांच्या साहित्याची थोडीबहुत उपेक्षा झाली असे म्हणण्यास हरकत नाही. तसे पाहिले तर त्यांच्या अनेक पुस्तकांच्या अनेक आवृत्या निघाल्या यावरून वाचकवर्गाने तरी त्याची उपेक्षा केली नाही हे खास. परंतु उपेक्षा हा शब्द या अर्थाने मी योजू इच्छितो की, पुण्यामुंबईसारख्या शहरीं ते राहते तर लोकदृष्ट्या ते प्रमुख साहित्यिकांच्या मेळ्यात बाबरताना जितके दिसले असते तितके ते एका बाजूस पडल्यामुळे

दिसले नाहीत. साहित्य समेलनाच्या अध्यक्षपदाकरिता जी नावे प्रायः सुचविण्यात येतात त्यात त्याचा समावेश होण्यासारखाच होता. आपटे यांचे वाङ्मय ललित या प्रकारापेक्षा बोधप्रद या प्रकाराकडे अधिक झुकते. यामुळे आजकालच्या झगझगीत कादंबऱ्या वाचल्याने तरुण वाचकवर्गाच्या मनावर जी छाप पडल्याचे आपण पाहतो ती त्याच्या वाङ्मयाने पडत नसावी असे मला वाटते. परंतु त्याचे वाङ्मय बोधप्रदतेच्या हेतूने लिहिले असले तरी त्यात त्याची प्रज्ञा व प्रतिभा म्हणजे ज्ञान व ते प्रगट करण्याची कला ही विचारी मनाला मान्यच करावी लागतात. त्याचें वळण काहीसे कै. हरी नारायण आपटे यांच्यासारखे आहे, म्हणजे त्याच्या ललितवाङ्मयाचे विषय मध्यम प्रतीच्या किंबहुना त्या मध्यम प्रतीतीलहि त्यातल्या त्यात गरीब प्रतीच्या समाजाच्या जीवनातून घेतलेले अमतात. आणि मोठमोठ्या शहराची वस्ती सोडून खेडेगावच्या समाजातील ज्या जीवनाचा त्यांना प्रत्यक्ष अनुभव मिळतो त्याचा उपयोग त्यांनी लघुकथा व कादंबऱ्या यातून केलेला आहे. ते अगदी सनातनी नसले तरी, आधुनिकात आधुनिक असे जे नागर जीवन त्याचें आकर्षण त्यांच्या बुद्धीला फारसे वेधू शकत नाही. महाराष्ट्र समाजातील जुन्या जीवनात जे सद्गुण आढळतात ते स्थायी व्हावे हें ध्येय त्यांनी आपल्या वाङ्मयात डोळ्यापुढें ठेविलेले दिसते. आणि या दृष्टीने त्यांनी आपल्या कादंबऱ्याद्वारे पुष्कळच यश मिळविले असे निश्चित म्हणता येते. तथापि प्रतिभेच्या गुणानें वाङ्मयाचे जे प्रकार लेखकाला सुचतात तेहि त्यांनी हाताळले आहेत. यामुळे त्याच्या लघुकथा व कादंबऱ्या यातून गुप्त अभिप्रायात्मक थट्टेखोर बाहाणेदार अशींहि कथानके आढळतात त्याची भाषा साधी सोपी असून तींत पांडित्य प्रदर्शनाचे अवडंबर नाहीच म्हटलें तरी चालेल.

कोरेगावसारख्या ठिकाणी छापखाना चालविल्याने त्यांची जीवन-यात्रा व्हावी तशी फलप्रद झाली नाही. लक्ष्मी व सरस्वती यांचे वैर पुरातन आहे. हे जाणून त्यांनी ज्या समाधानी वृत्तीने आपला संसार केला ती त्यांना भूषणास्पदच ठरेल. त्यांनी एक दोन बोलपटाची कथानके लिहिलेली प्रसिद्ध आहेतच. तथापि बोलपट लेखकाला जी सोन्याची खाण सापडते अशी सामान्यतः समजूत आहे तीहि दुर्दैवाने त्यांना लाभली नाही असे म्हणतात. तथापि त्यांचा 'कुक्' हा बोलपट पाहून प्रेक्षकांनी केलेली स्तुती तरी कोणाला आपल्या अन्यायी कृपणपणामुळे हिरावून घेता आली नाही. स्वतः माझा व आपटे याचा परिचय फारच थोडा आहे. तथापि चागल्या साहित्यिकाच्या गणनेच्या दृष्टीने मी जेव्हा महाराष्ट्रभर नजर फिरवितो तेव्हा कोरेगावावर ती काहीं काळ खिळून राहाते. यात शका नाही असो प्रारंभी सांगितल्याप्रमाणे रा. आपटे याच्या सबधाने असलेली माझी भावना प्रगट करण्याकरिताच केवळ या प्रस्तावनेची सध्या मी साधली. म्हणून एवढे बोलून ही प्रस्तावना पुरी करितो.

—न. चि. केळकर

## प्रकाशकाकडून

— \* —

कोंडाकणी हा श्री. ना. ह. आपटे यांनी लिहिलेल्या लघुकथांचा संग्रह आहे. यातील सर्व लहान मोठ्या कथा या पूर्वी निरनिराळ्या साप्ताहिकातून आलेल्या असून त्या त्या त्यावेळीं वाचकाना आवडल्या असल्याचें दिसते. लघुकथासंबंधी असलेल्या मत्रातत्रांत त्या कोठवर बसतात, हें टीकाकारानी ठरवावें. आम्ही एवढेंच सांगतो— लघुकथा लेखक म्हणून श्री. ना. ह. आपटे गाजत नसतां त्याच्या कथांचा हा पाचवा भाग होय. \* पहिल्या चारी भागाप्रमाणें हा भागहि महाराष्ट्रातील गुणग्राही वाचकांच्या आश्रयास पात्र होईल असा आम्हास विश्वास आहे.

या भागात आलेल्या कथापैकीं कोणतीहि कथा वाचार्वी व आपल्या भोवतालच्या जगात पहावें. वाचकाना त्याची अनुभूती स्पष्ट झाल्यावांचून राहणार नाही. पहिली कथा—अक्षर काव्य. हिचें रहस्य शेवटच्या दोन ओळींत असून लघु लघुकथेचा तो एक उत्कृष्ट नमुना आहे. शेवटची कथा आहे—मूषक नी माणूस. आजच्या संसारी मनुष्याला तिचें रहस्य फोडून सागण्याचें कारण नाही. मानवी जीवनाविषयीं उदरासारख्या प्राण्यानें विचार करावा व जाता जाता मनुष्य जातीला दोन कोपरखळ्या द्याव्या हे हास्यास्पद असलें तरी विचार करण्यासारखे नाही असें कोण म्हणेल.

---

\* १ बनारसी बोरें, २ आराम विराम, ३ सुमनगन्ध, ४ हसा किंवा रुसा. हे निघालेले पहिले चार भाग होत.

टेऊ टुक मांदा—नाव चमत्कारिक आहे. ही एक आफ्रिकन लोक कथा (Folklore) आहे. मोठी चित्ताकर्षक आहे असें नव्हे, पण एका वाचकानें ती वाचल्यावर तो तिची शिफारस इतराना करील, असें वाटतें.

इंपा छाप ब्रॅडी झोकणारा तरुण वाचकाना इथें तिथें आढळेल. पण या पलीकडे जास्त परिचय नको. वाचकाच्या पुढें सग्रह ठेवलेला आहे त्यानी त्याचा योग्य तो परामर्श घ्यावा.

आम्ही आपटे मंडळीचें प्रकाशन स्वस्तःकडे घेऊन पुण्यास कार्यालय थाटलें व एका वर्षात पाच सहा पुस्तकें वाचकाच्या सेवेत सादर केली. तेव्हा या कार्यास कोणा ज्येष्ठ साहित्तिकाचा आशीर्वाद मिळावा, अशी स्वाभाविक इच्छा झाली. श्री. ना. ह. आपटे याना विचारता त्यानी साहित्यसम्राट श्री. तात्यासाहेब केळकर यांच्याकडे बोट दाखवले. आम्हाला ती सूचना सर्वस्वी योग्य वाटली. तेव्हा आम्ही थोडें धाडस करून साहित्यातील या 'महादेवा'कडे भीत भीतच गेलों व विनंति केली. नकार मिळेल की काय ? ही धास्ती होती. पण अनुभव उलटा आला. श्री. तात्यासाहेबाना लेखक आपटे यांच्या विषयी काय वाटते तें त्यानी चटकन् लिहून दिले ! आम्हाला सार्थक वाटलेंच पण श्री. ना. ह. आपटे याना हा आशिर्वाद प्रोत्साहक वाटला !—या कृपेबद्दल आम्ही श्री. तात्यासाहेबांचे फार आभारी आहो.

वाचकाची अशीच सेवा घडत राहावी, असें मनापासून वाटते. प्राप्त परिस्थिति उग्र-उग्रतर--होत चालली आहे व भवितव्य अत्यंत तमोमय आहे !—पाहावयाचें मार्ग कसा दिसतो !

आपटे मंडळी  
लकडीपूल, पुणें २. }

प्रकाशक

# कोंडा-कणीं



१

अक्षर-काव्य !

**तो** शाळामास्तर झाला आणि त्याची पुनेमणूक एका मुलीच्या शाळेवर थर्ड असिस्टंट म्हणून झाली. त्यास हायसें वाटलें.

पुढें त्याच शाळेतील एका प्रौढ कुमारिकेशीं त्याचे लग्न झाले. हा त्याचा जरी प्रेमविवाह नव्हता, तरी त्यास मोठी धन्यता वाटली.

त्याला कादंबऱ्या वाचण्याचा स्वभावतःच नाद असल्यामुळें त्याला रोमान्सचें महत्त्व कळत होते. व तसे काहीं आपल्या आयुष्यात व्हावें असें त्याला भारी वाटत होते.

पण एकच अडचण होती. त्याला आईबाप व म्हणूनच तिला सासूसासरा होते. ही कौटुंबिक कोंडी पार फोडून टाकण्याचें किंवा झुगारून देण्याचें त्याच्या ठिकाणी मनोधैर्य नव्हते आणि त्याची ती तर साधारण भेदरट मुलगीच होती.

तरीपण त्यानें ठरविले कीं, रोमान्सची मजा चोरून मारून छुटता आल्यास पाहावें. काहीं गोष्टींतील चोरटेपणा मोठा गोड असतो, असें त्यानें कोठे तरी वाचलें होतें.

आणि घरी असता एका आघोळीच्या प्रसर्गी त्याने तसली गोड चोरी करून त्या म्हणण्याचा अनुभव घेतलाहि होता.

पुढे एकदा त्याची ती माहेरी जाणार होती व तो स्वतः नव्यानेच बदली झालेल्या ठिकाणी हजर होणार होता. त्याच्या वियोगाचा हा पहिला प्रसंग होता !

पण त्यामुळे प्रेमपत्राची देवघेव करण्यास त्याना सुसधि प्राप्त झाली.

आदले रात्री त्याने तिला आर्जविले व बजावले की, पहिले प्रेमपत्र सधि मिळताच ताबडतोब आले पाहिजे.

ती भयभीतच झाली. पण तिलाहि ती कल्पना काही वावगी वाटली नाही.

तिने सस्मित वदनाने पत्र पाठविण्याचे वचन दिले व उलट बजावले, “ आपले पहिल्यादा आले पाहिजे. ”

त्याने तिच्याजवळ एक शिस्पेन, दोनतीन पाकिटे व पुष्कळसे कागद देऊन ठेविले. पत्र कसे लिहावे व पोस्टात कसे टाकावे याच्या काही युक्त्याहि त्याने तिला सांगितल्या.

आणि त्याचा वियोग घडून आला

नोकरीच्या गावी जाताच त्याने आपले पहिले प्रेमपत्र लिहिले. आणि तिनेहि पण उलट डाकेने उत्तर देण्याची सधि साधली ! दोघानाहि पत्रे मिळाली ! आनंद झाला !—त्यांनीं एकात गाठला ! पण—पण— पण !!!

तिला त्याचे काव्य कळेना !

त्याला तिचे अक्षर वाचतां येईना !!

**स**सगळीकडे सारखे पसरलेले एक फार मोठे आभाळ होते. त्याखाली तसेंच मोठे एक काळे अरण्य होते आणि त्या अरण्याला लागून एक मोठे सरोवर होते. या सरोवराचे नाव होते नोरागी. असे सागतात की मागे केव्हा तरी चुकपाग देवाचे व डोगा राक्षसांचे आभाळात भले जगी युद्ध झाले ! त्यात जी नासधूस झाली, तीमुळे आभाळ फाटून त्याचे एक लक्तर खाली पडले. ते लक्तर म्हणजेच नोरागी सरोवर. आणि डोगा राक्षसांच्या शिज्या उपटून देवाने खाली टाकल्या, त्याचे झाले अरण्य !

नोरागी सरोवर असे काही मोठे होते की त्यात हजार हत्ती एका वेळी पोहायला घुसले असते, तरी त्यांना कसलीच अडचण झाली नसती. पाणीही पुष्कळ खोल, स्वच्छ आणि थड. यामुळे त्यांत नाना प्रकारचे जलचर प्राणी सुखाने नादत होते. मोठमोठ्या बलवेली सर्वत्र पसरल्या होत्या. शेवाळाची मोठमोठी बेटे त्यात होती. सरोवराचा सारा कगोरा अगदी वाकडा तिकडा, खडबडीत, खडकाळ



असा होता. आणि तेथे बोरू, नेचे, देवनळ याचा अगदी सुकाळ होता. यापलीकडे होतें भयकर अरण्य ! लहान मोठ्या वृक्षाची व त्याच्यावर पसरलेल्या वेलीची अशी दाटी होती की हत्तींना जाता येता आपली अंगें रगडून घ्यावी लागत. मोठमोठ्या वृक्षाची उची तर विचारायलाच नको. आभाळामध्ये त्याचीं डोकी खुपसली गेली होती. या गर्दीमुळें त्या वृक्षाच्या लांब लांब सावल्या नोरागीच्या पाठीवर हात पाय पसरून निजलेल्या असत. सरोवरात सूर्याला आपलें तोड पाहायचे झाल्यास आभाळात उच्च उच्च चढावे लागे. अशी काहीं फार गमत होनी, त्या सरोवराची न् अरण्याची !

नोरागी सरोवर व त्याच्या भोवतालचें अरण्य चुकपाग देवानें एका मोठ्या कासवाला आदण दिलेले होते. या कासवाचे नाव होते टेऊदुकू मांदा. येथे असलेले सारे पशुपक्षी, जलचर प्राणी, कीटक मादाला आपला धनी मानीत आणि त्याला देवाप्रमाणे मान देत.

मादाही मोठा चागला राजा होता. सरोवरात एक मोठा भुईचा तुकडा लांबवर घुसला होता. मांदा या स्थानी राही आणि राज्य करी. अरण्यात राहणारा हत्ती, पाण्यात राहणारा नक्र, आणि पर्व-ताच्या सुळक्यावर राहणारा गरूड याच्या मानानें मादा अगदींच तुच्छ होता. पण देवानेंच त्याला राजा केल्यामुळें तो सर्वाना भारी व पूज्य होता. शिवास्त त्याच्याठायीं एक मोठा विस्मयकारक गुण होता. मांदाला मनुळ स्वरात सर्वाना समजेल व आवडेल असें गातां येत होतें.

मादाचें गाणें फार सुरेल-फार गोड. एका मोठ्या खडकावर बसून तो गाऊ लागला कीं वारा एकदम थांबे. हत्ती स्तब्ध होत. सरोवर शांत शांत भासे. सारे जीव स्वार्णेषिणें टाकून ऐकू लागत !

आभाळसुद्धा आनदानें हसू लागे ! मग सारी सृष्टि देवाला म्हणे,  
“ देवा आमचा मादा सुखी असो ! शतायु असो ! ”

अशा प्रकारें सर्वाना सुखी ठेऊन मादा आपले राज्य चालवीत असता एकदा कोटून तरी कोगा नावाचा एक पारधी मादाच्या राज्यात आला. राज्य मोठे व सर्व दृष्टीनी समृद्ध, एखादा बाहेरचा जीव येऊन जगू लागला तर त्याला कोण नाही म्हणणार ! मादा किंवा त्याचे प्रजाजन यापैकी कोणीही या नव्या पाहुण्याकडे लक्ष दिलें नाही. कोगा पारधी त्या भागात पहिल्यादा भीतभीतच आला होता. पण खाण्यापिण्याची चगळ, आडकाठी कसलीच नाही व कुठेही राहता येईल अशी निवात जागा. कोगाला आणखी काय पाहिजे होते ! त्याने आपलें धनुष्यबाण व जाळे खाली टाकून एका ठायीं तळ दिला. आणि यानंतर दोनतीन दिवसातच त्याला कळून आलें कीं त्या भागाचा राजा टेऊटुक मादा आहे व त्याला मन-मोहक गाता येते. कोगाला याचें अत्यंत आश्चर्य वाटलें ! असला चमत्कार त्याने कधींच पाहिला नव्हता ! शिवाय त्या चमत्काराचा त्याला आणखी एक विलक्षण अनुभव आला. मादाचें गायन सुरू झालें, कीं कोगाला पारध मिळविणे फारच सुलभ जाई ! गायनाच्या लाटा सर्वत्र पसरू लागल्या, कीं सगळ्या प्राण्यांना विलक्षण मुग्धता येई ! पाण्यातील मासे पकडण्यास जाळें टाकण्याची आवश्यकताच राहत नसे. पाण्यात घुसलेल्या खडकावर बसावे नी पाण्यात असणारा कोणताही मासा हात घालून बाहेर काढावा ! जी गोष्ट माशाची तीच पशुपक्षाची. सद्याची ससेहोलपट करण्याचें कारणच उरलें नाही आणि कपोत पकडण्याकरिता झाडावर फासा तयार करण्याचें श्रमहि पडले नाहीत. इच्छेप्रमाणें वाटेल त्याला पकडावें व राधावें ! कोगाला ही सुलभता व सफलता एकदम मानवली ! आपल्या

कुटुंबासह व निवडक गणगोतासह या स्वर्गातच येऊन राहावें अशी त्याला इच्छा झाली. तो त्याप्रमाणें परत जाण्यास निघालाही. पण तितक्यात त्याला एक कल्पना सुचली ! आपण आपल्या परिवारासह इकडे येण्यापेक्षा मादालाच आपणाकडे नेले तर ? आणि जो जो तो या गोष्टीचा विचार करू लागला तो तो त्याला मादा आपलासा करणें विशेष इष्ट वाटू लागले.

कोगाने विचार करकरून आपली योजना ठरविली. दुसऱ्या दिवशीं त्यानें एक लहानसा तराफा तयार केला व सधि साधून मादाचें निवासस्थान गाठले. दोन दिवसात त्या दोघाचा परिचय घडून आला. मादाच्या राज्यात नाना प्रकारचे व आकाराचे पशु-पक्षी व जीवजन्तु होते, परंतु दोन पायावर उभा राहून व स्वतंत्रपणे हाताचा उपयोग करून जीवन चालविणारा मनुष्य प्राणी मादाच्या पाहण्यात या घटकपर्यंत आला नव्हता. यामुळें कोगाचा परिचय त्याचें बोलणें चालणें, मादाला मोठे कौतुकाचें व नवलाचें वाटलें. त्यानें कोगाचे स्वागत करून प्रश्न केला, “द्विपादा, तू कोठून आलास ? तुझे नाव काय ? आणि मजकडे तुझे काय काम आहे ?”

कोगानें पुनः पुन्हा प्रणाम करून नम्रपणानें आपलें नावगाब सांगितलें व म्हटलें, “महाराज’ आपली कृपा दीनावर असावी व माझ्याकडून स्वामींनीं सेवा घ्यावी. मला अन्य काहीं नको.”

त्याची ती नम्र वाणी ऐकून मादाचे मन प्रसन्न झाले व त्यानें कोगाला आपल्याजवळ ठेवून घेतले. त्यानें मादाचें धन्यवाद गात जवळच्या एका खचदडीं तळ दिला. त्याच्या योजनेंतील एक गोष्ट साध्य झाली. आश्रय मिळाल्यानंतर कोगानें मोठ्या भाविकपणानें मादा राजाची सेवा आरंभिली.

चुकपाग देवानें एकदा असे म्हटलें होते की,

छक्कू पेंधे धन्धन ढाकी ।

कंमे म्हपक् कलताऊ ॥

याचा अर्थ असा—प्राण्यानो, तुम्हाला आपसात प्रेम वाटवावयाचें असल्यास काय करा ? आपसात गोड बोला. स्तुति करा व सेवा करा. यानें तुम्हीं सफल व्हाल ! सुखी व्हाल !

कोगानें देवाचा हा उपदेश डोळ्यापुढें ठेवून मादाशीं तसें वर्तन केले. यामुळे अगदीं थोड्या वेळात मादाला कोगा मनापासून आवडू लागला. मादा राजा असला तरी प्रत्यहींचा त्याचा सारा जीवनक्रम पूर्ण स्वावलंबी होता. पण कोगानें त्याच्या राजेपणाची त्याला जाणीव देऊन त्याच्या अनेक गोष्टी आपल्याकडे घेतल्या ! त्याच्या भोजनाची व्यवस्था ठेवणें, निरनिराळे खाद्यपदार्थ तयार करणें व ते त्यास आग्रहानें खाऊ घालणें, त्याला पाल्यापाचोळ्याची सुंदर शय्या करून देणें, त्याचें अंग रगडणें, त्याला लौकर निद्रा लागण्याकरितां झटणें आणि प्रभातकाळीं तो उठण्याच्या आत त्याच्या सेवेत हजर असणें इत्यादि गोष्टी कोगानें मोठ्या आस्थेनें व न कटाळता चालविल्या. शिवाय मादाच्या गायनाची तो इतकी प्रशंसा करी व इतक्या विविधतेनें करी कीं, पुढेंपुढें मादाला चुकपांग देवापेक्षा आपण श्रेष्ठ असल्याचा भास होऊ लागला. कोगाला हेंच हवें होतें.

अशा स्थितींत मादाला कोगाविषयीं कोणी सावध राहण्याची सूचना दिली नाहीं. मादाचे बालपणापासूनचे दोन जिवलग मित्र होते. नोई नावाचा कावळा आणि भेरा नावाचा कोल्हा ! मादाने या दोघाची ओळख कोगाशीं करून दिलेली होती. पण त्या दोघाना कोगाचें मुळींच कौतुक वाटलें नाहीं व त्यांना कोगाचा सशयहि आला. कोगानें हें ताडले. पण त्यानें गागरून न जातां त्या दोघानाही भाळून टाकण्याचा प्रयत्न केला. पण त्याचा व्हावा तसा

उपयोग झाला नाही. नोई व भेरा यानीं आपला सशय बाहेर न दाखविता माना डोलावल्या, पण मादाला त्यानी एकीकडे गाठून म्हटलें, मादा, गड्या सावध ऐस अं, हा कोगा ना आपल्या जातीचा गोताचा. त्याची भाषा वेगळी, चालणें वेगळें. तो वाईट नसेल, पण चागला असेलच, अशी खार्त्री वाटत नाही. पाहा बोवा. ”

कोगाच्या स्तुतीनें व सेवेनें हुरळून गेलेला मादा स्वतःशींच हसला. पण नोई व भेरा आपले मित्र आहेत, याचें त्याला अद्याप स्मरण होतें. म्हणून त्यानें आपल्या मित्राना म्हटलें, “तुम्ही निश्चित असा. मला तसा संशय आला तर कोगाला मी आपल्या गज्यातून हाकलून देईन किंवा हत्तींच्या ताब्यात देऊन मारून टाकीन.”

पण पुढें तसें मुळींच झालें नाही. उलट, त्यानें भोळेपणानें म्हणा किंवा खुशीत येऊन म्हणा आपल्या मित्राची सावधान राहण्याची सूचना कोगाजवळ प्रगट केली ! कोगा तसा धूर्त होता. त्यानें नोई व भेरा याच्या सदिच्छेची मनापासून प्रशंसा केली आणि मादानें तशी सावधानता अवश्य बाळगली पाहिजे. तीपासून हितच आहे असें आपलें मत प्रगट केलें. कोगाची हीं निस्पृहता पाहून मादाला त्याचा अधिकच विश्वास वाटू लागला. त्यानें कोगाला आपला मुख्य मत्री करून टाकिलें.

३

यानंतर कोगानें आपल्या आर्जवाचें, स्तुतीचें व सेवेचें प्रमाण आणखी वाढवलें. त्यानें मादाला आपल्या तराफ्यावर बसवून सरोवरात दूरपर्यंत फिरण्यास न्यावें, कधीं दूरच्या कांठावर नेऊन आपल्या धनुष्य बाणाचें कौतुक दाखवावें, कधीं सरोवरात जाळें टाकून मासे पकडण्याची करामत करून दाखवावी आणि कधीं पाण्यांत सुरकांडी मारून पोहून दाखवावे इत्यादि प्रकारानी त्यानें

मादाची विचारशक्ति अगदीं भारून टाकली. कोगा मैत्रीला योग्य तर आहेच, पण इतर दृष्टीनीही त्याची योग्यता काहीं आगळीच आहे. असेंहीं त्याच्या मनानें घेतले. त्याचा विश्वास वाढलेला पाहून मग एके दिवशी कोगानें त्याच्या सेवेत तत्पर असता त्याला म्हटलें “ राजाधिराज, या सेवकाच्या घराला आपले पाय लागावे, त्याच्या कुटुंबातील मडळींना दर्शन व्हावे व गायन ऐकण्याची सधि मिळावी अशी फार-फार इच्छा आहे. ”

यावर मादा म्हणाला, “ कोगा, मीं तुझ्यासगे तुझ्या घरीं अवश्य येईन, पण असे पाहा. नोई व भेरा माझे बाळपणापासूनचे स्नेही. त्याचा विचार मला घेतला पाहिजे. किंवा त्यानासुद्धा आपण बरोबर घेऊ. ते आले म्हणजे बोलणें काढ. सगळेच जाऊ या ”—पण त्याचा हा विचार कोगाला रुचला नाहीं. तथापि त्याने बाह्यतः आनंद दर्शवीत म्हटले, “ वाहवा ! मग तर फारच गमत होईल ” पुढें त्यानें तो विषय तितकाच ठेवला. पण मनात मात्र त्याला वाटलें, मादाला एकटाच नेणें इष्ट. आणि तोही शक्य तितक्या लौकर. नोई, भेरा व मादा याची आता गाठभेट होताच उपयोगी नाहीं. असा विचार करून त्यानें एक नवा व्यूह रचला.

दोन दिवसानंतर तो मादाला म्हणाला, ‘ महाराज, त्या झाडीपली-कडचा भूभाग आपण कधीं पाहिला आहे काय ?—नाहीं महाराज, तो आपल्याच राज्यात मोडतो. आपण तिकडे कधींच कसे गेला नाहीं ?—छे छे ! मी परवा सहज तिकडे फिरून आलो; किती सुंदर आहे म्हणता ! आपली तर तहानभूक हरली !—आठ दिवसाखाली मी तें कद आपणास भाजून दिले होते. हा. ते आपल्याला फार रुचले होते. ते कद त्या रानात फार ! उद्यां सकाळीं जाऊ या का तिकडे ?—चकर मारून येऊ या एक !—’

मादा म्हणाला, “ उद्याच जाऊ या म्हणतोस ? परवा गेलों तर ? उद्या नोई व भेरा येणार आहेत भेटायला. ”

कोगानें म्हटले, “ तें माझ्या लक्षात आहे ना. पण ते येणार आहेत दोनप्रहरीं. आपण असे करू. भल्या पहाटे उठू आणि दोन प्रहरच्या आत परत येऊ. येताना ते कद भरपूर आणू. माझ्या मनात आज एक नामी पक्कान्न बनवून नोई व भेरा याना अर्पण करावयाचें आहे. त्याची रुचि चाखून ते असे प्रसन्न होतील ! मोठी मजा येईल भोजनाला. आणि मग बोलण्यात बोलण काढू आपल्या गावी जाण्याचे. तुम्ही आपल्या मित्रमंडळीसह आमच्या घरीं याल, त्या दिवशीं मी स्वतःला भाग्यवान् समजेन. ” असे बोलून त्यानें मादाची अफाट स्तुति केली. आणि नंतर पुन्हा म्हटलें, “ मग उद्या भल्या पहाटे निघावयाचेंच बरें का ! ”

मादानें त्याचें म्हणणें मान्य केले. कोगानें प्रवासाची तयारी रात्रीच करून ठेवली. नंतर एक प्रहर रात्र शिळक आहे तोंच कोगानें मादाला तराफ्यावर उचलून चढविलें. तराफ्यावर मऊ मऊ तृणशय्या होतीच. मादा थोडासा कुरकुरत गवताच्या दिगात शिरला व पुन्हा झोपीं गेला. हर्षभरित चित्तानें कोगानें तराफा अपेक्षित दिशेला लावून वल्हवण्याचा वेग वाढविला.

यानंतर मादा किती वेळानें जागा झाला कोण जाणें. पण ज्या वेळीं त्यानें डोळे उघडून पाहिले, त्या वेळीं त्याला आपला तराफा एका अनोळखी प्रदेशांतून चालल्याचे दिसून आले. कोगा एका जलाशयाच्या काठाकाठानें असलेल्या वृक्षाच्या सावलीतून मदगतीनें तराफा वल्हवीत होता. का कोणाला ठाऊक ? तो अनोळखी प्रदेश पाहताच मादाचें मन किंचित् अस्वस्थ झालें. पण ते बाहेर न दाखविता तो कोगाला म्हणाला, “काय रे कोगा, आपण इकडे कुठे

आलों ? मध्यान्ह तर झालेली दिसते. भोंवतालचा प्रदेशही अनोळखी दिसतो. आपण परत कसे जाणार लौकर घरीं ?—” कोगानें हसत म्हटले, “ त्याचे असे झाले, पण महाराजाना ती हकीगत मी मागा-हून सागतो. आता अपराण्हकाल होऊन गेलाय्. महाराजांनीं यथास्थित भोजन करावे. ”

मादा मनार्शी चपापलाच. पण त्याला भूकही लागली होती. म्हणून त्यानें विशेष वाटाघाट न करता सपाटून भोजन केले. पोट भरल्यावर कोणालाहि बरे वाटतेच. मादाची तशी कळी खुलताच कोगा म्हणाला, “ महाराज, दासाला क्षमा असावी. मी थोडी लबाडी केली. महाराजाना मी आपल्या गावीं घेऊन जात आहे. सध्याकाळपर्यंत आपण पोंचू मुक्कामाला. ”

भोजनाची सुस्ती डोळ्यावर अमताही मादाचें मन चरकलें. ही गोष्ट काहीं बरी झाली नाहीं. कोगानें असे कपट का करावें ? असेंच त्याला वाटले व त्याला कोगाचा रागही आला. त्यानें एकदम दरडावून म्हटलें, “ कोगा, मला असें फसविलेस; बरें नाही केलेस; मुकाट्याने तराफा मागे वळीव. मला घरी गेलेंच पाहिजे— ”

कोगा म्हणाला, “ नाहीं महाराज, तुम्हाला माझ्या घरीं आले पाहिजे. दोन दिवस आमच्याकडे राहा, मग पोंचवीन तुम्हांला परत. ” या त्याच्या बोलण्यात थोडी कटोरता, थोडा उद्धटपणा होता.

मादाची सुस्ती एकदम उडाली. थोडा विचार करताच त्याला स्वतःची निःसाह्यता चटकन् उमगली. गोड बोलून, कोगाच्या कलानें घेऊन व थोडें पडतेही घेऊन सुटका करून घेतली पाहिजे, असें त्यानें ठरविले. त्यानें मनमोकळेपणानें हसण्याचें सोंग करित म्हटलें, “ कोगा, किती धूर्त आहेस रे तू ! बरें चला. हीही गमत झाली म्हणायची. पण कोगा, दोनच दिवस राहणार बरें का नुझ्या घरीं.



अगदीं दोनच दिवस. मग लगोलग मला परत पोंचवलें पाहिजेस.” आणि त्यानें आशेनें कोगाच्या मुखाकडे पाहिले. तो मान डोलवीत हसला. मादाला ते हसणे कसेंसे वाटले. तरीपण तो विशेष न बोलता वामकुक्षीच्या निमित्तानें स्वस्थ पडून राहिला.

यानंतर काहीं कालानें त्याचा तराफा नोरागींत पडणाऱ्या एका नदीच्या मुखात शिरला ! नदीच्या दोन्हीं तिराला उच उच दरडी असून त्याच्यावर घनदाट अरण्य पसरले होते. कोगानें मादाला ती शोभा दाखवीत म्हटले, “मादा, हे माझे राज्य, बरे का. मीं तुझे स्वागत करतां.”

सूर्यास्ताच्या सुमाराला तराफा पुष्कळच दूर आला होता. आता नदीच्या दोन्हीं अंगाना मोठमोठे खडक असून, पात्रातही हत्ती-एवढाले धोंडे दिसत होते. पाण्याचा खळखळाट व थयथयाट अपूर्व होता. नोरागी सरोवराच्या शात पृष्ठावर आयुष्य घालविणारा मादा नदीच्या पात्रातील हा देखावा पाहून भयचकित झाला ! कोगा मधून मधून पाहात होता. त्यानें मादाच्या दृष्टीतील भयभीतपणा पाहून गभीरपणे म्हटले, “पाहिलेस मादा, माझ्या राज्याचा कसा कडेकोट बंदोबस्त आहे ! मोठमोठे राक्षम मी पहाऱ्यावर ठेवले आहेत. पाणी कसे नाचते आहे ? कसे ओरडते आहे ? या स्थलात माझ्या आज्ञेवाचून कोणाला आत येता येत नाही. की बाहेर जाता येत नाही.” असें बोलत त्यानें नदीच्या काठाला असलेल्या दोन खडकाच्या दुबेळक्यात तराफा नेऊन लावला ! नंतर त्यानें खडकावर उडी मारून एक आरोळी ठोकली. ती ऐकून मादा घाबरला. तो झटकन् पाण्यात उडी टाकून कुठे तरा दडी मारणार होता. पण त्या विचाराने भावावून तो इकडे तिकडे पाहतो तोच कोगानें त्याच्या अंगावरच उडी मारली ! त्याने मादाला दरडावून म्हटले, “ए खुळ्या

## टेऊटुक मांदा

Nikalsan 1200  
Kashmiri  
Bakhi

माझ्याइथून निसटण्याचा प्रयत्न करशील तर फुकट मरशील, अं !  
ध्यानात ठेव. तुझ्या रक्षणाची जबाबदारी आता माझ्यावर आहे.  
माझ्या मर्जीप्रमाणे तुला चालले पाहिजे. ” मादाला मान डोलावणे  
भाग होतें.

इतक्यात कोगाच्या कुटुंबातील माणसे आली. दोन म्हातारे,  
दोन म्हाताऱ्या, एक तरुण स्त्री, पाचसहा मुलें एवढा तो कविला  
होता. कोगाला पाहताच त्या सर्वांनी एकच कल्ला केला. “ तू कुठं  
गेलो होतास ! आम्ही काळजीत होतो. घरातला कर्ता तू. आमची  
खाण्यापिण्याची व्यवस्था करून गेलो नाहीस. आजसुद्धा हात हाल-  
वीत आलास पारध कुठे आहे ? ” इत्यादि प्रश्नानी त्यानी त्याला  
भडावून सोडले. कोगानें हसत हसत सर्वांना थांबविलें व आपल्या  
पायाजवळचा मादा दाखवला. नंतर तो मादाला म्हणाला, “ मादा,  
एक गाण म्हणून दाखव अ. फकड झाल पाहिजे. ” पेचात  
सापडलेला मादा मुकाट्याने गाऊ लागला ! त्याच्या गायनाच्या  
लहरी हवेत तरगू लागताच पाण्यातील जलचर व भोवतालचे पशु-  
पक्षी मोहित झाले ! मग कोगानें पारध किती सुलभतेने मिळते,  
याचे प्रत्यंतर आपल्या कुटुंबीयाना दाखविलें. मादा इकडे गात  
असता कोगाने पाण्यात हात घालून मोठमोठे मासे बाहेर काढले  
व काटाला फेकले. ससे हरणे धावत आली होती. त्यांना पकडून  
ठेवण्यास त्याने लहान मुलाना फर्माविले. तात्पर्य, आठ दिवस सर्वांना  
पुरेल अशी शिकार त्यांना हा हा म्हणता मिळाली !

हा चमत्कार पाहताच कोगा व त्याचें कुटुंब याना केवढा  
आनंद झाला असेल, याची कल्पनाच करावी ! सर्वांनी कोगाला  
शाबासकी दिलीच. पण मादाचेंही कौतुक केले. मादाला डोक्यावर  
घेऊन नाचत सगळी मडळी शिकारीसह आपल्या वस्तीत आली !

**दो**न दिवसांनीं मादाला परत पोंचविण्याचा वायदा होता. त्यानें कोगाची मर्जी जाऊ नये म्हणून आठ दिवस वाट पाहिली. नंतर त्यानें कोगाला आर्जवानें म्हटले, “ मला आता पोंचीव ना माझ्या घरीं . नोरागी सरोवराची मला भारी आठवण होते. केव्हा पोंचविणार ? ”

कोगा म्हणाला, “ लौकरच. हें बघ, आमच्या गावाला माझ्या मनात एक जेवण द्यावयाचें आहे तेवढा समारंभ आटपला कीं तुझी सुटका झालीच म्हणून समज. तुला उगीच ठेऊन घेण्याची माझी बिलकुल इच्छा नाही. दोन दिवस थांब. ” बिचारा मादा ! कोगाच्या वचनावर भिस्त ठेवणें त्याला भाग होते.

दोन दिवसानी गावजेवण झालें. कोगाचा मोठा लौकिक झाला. हळूहळू त्याचें भाग्य वाढीला लागले. मादाच्या गानकुशलतेमुळें कोगाचा शिकार मिळविण्याचा प्रश्न इतका सुलभ झाला होता, कीं त्या अद्भुत साधनानें तो सावकारकी करू लागला व मोठा दान-शूरही झाला. अल्प कालात त्याची प्रतिष्ठा सर्वत्र पसरू लागली. अर्थात् या धादलीत मादाला त्याच्या घरीं पोंचविण्याची गोष्ट कोगा जवळ जवळ विसरून गेला ! एवढेंच नव्हे, तर मादाच्या पोटा-पाण्याकडे किंवा सामान्य सुखसोईकडेही पाहण्याचे तो विसरला ! स्वाभाविक आहे. उद्योगी मनुष्य कुठे म्हणून लक्ष देणार ?

बाकी कोगानें मादाची चागली व्यवस्था ठेवली होती. त्याच्या घराच्या अंगणात पाण्याचें एक डबके होतें. त्यात मांदाला स्वतंत्र सोडलें होते. आणि त्यानें उगीच इकडे तिकडे भटकून सकटात सापडू नये म्हणून त्या डबक्याभोवतीं निवडुगाचें दाट कुण लावलें

होतें. कासवासारख्या तुच्छ प्राण्याची व्यवस्था आणखी ती काय करावयाची ? मादानें त्यात सुख मानावें आणि कोगा म्हणेल त्या बुद्धीनें गायन करून त्याचा योगक्षेम चालवावा असेंच कोणी म्हटलें असतें ! निदान कोगा तरी मादाला तसें बजावी. पण मादा कृतघ्न. त्याला सारखे वाटे, आपली सुटका केव्हा होते, आणि आपण सुखरूपपणे नोरागी सरोवराकडे केव्हा जातो म्हणून तो कोगाची अडचण ध्यानात न घेता सारखी कुरकुर करी व काहीं प्रसर्गी अडेलपणा दाखवी. भलताच हट्ट घेऊन बसे. मग कोगा काय करणार ? तो त्याला कधी चुचकारी, कधी गोड बोले, कधी भरघोस आश्वासन देई ! आणि एवढ्यानें नच भागलें, तर मग मात्र तो अत्यंत निर्दयपणाने मादाला झोडपून काढी ! त्या त्या वेळीं तो मादाला म्हणे, 'तुझी ब्याद गळ्यात घेऊन मीच फसलो आहे. त्यात तू अशी भुणभूण लावलीस तर मी तरी काय करणार ? वेळ येताच मी तुला नोरागी सरोवराकडे पांचविणार आहेच. गुण्या-गोविदाने घेतलेस, सारे ठीक जमेल ! उगीच त्रास दिलास, अगाची चामडी लोळवीन !—' या सरळ, स्पष्ट, न्यायी व व्यवहारी बोलण्यावर मादा काय उत्तर देणार ? तो कपाळाला हात लावून बसे. एका काळीं त्याला आपल्या भाग्याचा केवढा अभिमान होता ! आपल्याला गाता येते व त्यामुळे आपण जीवमात्राला मोहित करू शकतो, याचाही त्याला केवढा ताठा होता. पण अरेरे ! आज त्याला त्याच गुणानें एका डबक्यात येऊन पडण्याचा प्रसंग आला होता ! नोरागी सरोवराची आठवण करावी. तेथील स्वच्छ, सुंदर वातावरणाची चित्रे मनाशीं पाहावीं, नोई व भेरा याचें स्मरण करावें आणि त्याबरोबर सध्याचें दुर्दैव आठवून स्वतःशीं रडावें. एवढेंच त्याच्या हातात राहिलें होते !

३

यानंतर अनेक दिवसानंतरची गोष्ट. कोगा आपल्या पचक्रोशीत मोठा धनाढ्य गणला जाऊन सर्वांचा नायक बनला होता. आता त्याचा दरारा सर्वत्र वाढला असून त्याचा शब्द खाली पडू देण्याची कोणाचीच प्राजा नव्हती. हा सारा प्रभाव मादाच्या गुणाचा किवा पायगुणाचा असल्यामुळे त्याची दखल मादाला करून देणे कोगाला अगत्याचे वाटले. तो स्वतःर्गी प्रौढी सागत व चाबूक दाखवीत मादाला बजावू लागला, पाहिलेस मादा, “तू किती भाग्यवान् आहेस? केवढ्या मोठ्या थोर, न्यायी, दानशूर, उदारधी पुरुषाशी तुझा सवध आला आहे! आणि असे असून त म्हणतोस मला नोरागी सरोवराकडे पोचवा! काय म्हणावं तुझ्या वेडेपणाला! —आता त्यातून तुझी इच्छाच असेल त्या स्थानाकडे जाण्याची, तर माझी ना नाही. तुला तुझ्या घरी परत पाठविण्याचे वचन मी देऊन चुकलो आहे. ते मला पाळले पाहिजेच. पण माझ्यावाचून तुझा निभाव लागेल का? हे तुझे तू ठरीव. बोल पोचवू तुला नोरागी-कडे?—” विचारा मादा! काय बोलणार? कोगाच्या मिढास भाषणापेक्षा त्याच्या हातातील आसूडाची योग्यता व प्रभाव त्याच्या जास्त परिचयाचा होता. दीन दृष्टीने त्या चाबकाकडे पाहत तो गप्प बसे.

अशा अवस्थेत मादाचें आयुष्य चाललें आहे. तोंच एके दिवशीं त्याला नोई कावळ्याचा ‘काव काव स्वर ऐकू आला! मादानें डबक्याबाहेर येऊन डोकावलें! समोरच्या एका उच्च दगडावर नोई खरोखरीच बसून ‘काव काव’ करीत डबक्यात सर्वत्र पाहात होता!—मादा घाईघाईनें बाहेर आला. दोघे मित्र कडकडून भेटले. आनदानें

व दुःखाने मादाला भडभडून आले. त्यानें नोईच्या गळा पडून आपली दुर्दशा कथन केली ! नोईनें त्याला धीर देत म्हटले, “ घाबरू नकोस. काटू काहीं तोड. तू अगदीं भलत्या स्थानी येऊन पडला आहेस. तू नाहींसा झाल्यापासून मी व भेरा तुला धुडीत भटकतो आहों. बरें झालें सापडलास, आता तुझ्या सुटकेचें पाहू कसें जमते ?—भेराला एकदा इकडे आणतो. मग ठरवू काय ते ” एवढे बोलून त्याने मादाला पुन्हा धीर दिला व तो उडून गेला !

आणि तितक्यात चाबूक कडकावीत कोगा तेथे प्राप्त झाला. मादा गागरलाच त्याला पाहून. कोगाच्या आज्ञेवाचून आपण नोईला भेटलों. याचीच त्याला धास्ती पडली ! पण कोगा तसा धूर्त होता आणि या वेळी तो आलाही होता काहीं उद्देशानें. म्हणून त्याने चाबूक बाजूला ठेवीत मादाच्या पाठीवर हात फिरवीत म्हटलें, “ काय मादा, नोई भेटून गेला वाटत. !—आ हा ! उगीच नाहीं म्हणून थाप देऊ नकोस ! तुझी लबाडी आम्हीं ओळखली !—अरे, मित्रामित्रानी भेटलेच पाहिजे एकमेकाला ! त्यात छपवाछपवी पाहिजे कशाला ?—आपल्याला आनंद वाटला या गोष्टीचा. बरें झाले, तुला तुझ्या घराकडील वार्ता कळली !—मला वाईट वाटतें एकाच गोष्टीचे. नोई मला न भेटता गेला. वेड्या, मी त्याला ठेवून घेतलें असते. काही पाहुणचार केला असता. पण तू असा मूर्ख. त्याला तसा घालवून दिलास ! छे, अगदींच चुकलास ! अतिथि आला आणि रिक्तहस्तानें गेला; बरे नाहीं दिसत हें. पुन्हा असें करू नकोस. तुझ्या तिकडचे कोणी येवो, एक येवो, दहा येवोत, मला एकदम कळवायचें. माझ्या लौकिकाला साजेल असे मी त्याचें स्वागत करीन. काय समजले !—पुन्हा नोई व भेरा आले कीं कळव—” कोगाची ही आपुलकीची भाषा पाहून मादा थक्कच

झाला ! कोगा आपण समजतो तितका अधम नाही तर ? असेंही त्याच्या भावण्या मनाला वाटलें.

त्याचें मनोगत ताडण्यात कोगा अगदीं वस्ताद बनला होता. तो पुढें म्हणाला, “ आणि हें पाहा, नोई व मेरा पुन्हा आले, त्याच्या-बरोबर तू जाण्याचे ठरविलेंस, आपला नकार नाही हो त्याला. अगदीं खुशाल जा ! माझे तेवढेच श्रम वाचले. मला सागून मात्र गेले पाहिजे. उगीच लपवाळपवी खपणार नाही आपल्याला ! मैत्रीचा व्यवहार कसा साफ उघड्यावर पाहिजे. तुझी इथून सुटका करायची ती माझ्या लौकिकाला साजेशी व्हावी, एवढाच माझा आग्रह. ”

या औदार्यात मांदा ठारच झाला !

कोगा पुढे म्हणाला, ‘ आता हा विषय आपण इतकाच ठेऊ आणि दुसऱ्या महत्त्वाच्या गोष्टीकडे वळू. मांदा, जग मोठे वाईट आहे आणि त्यात माणूस तर असा वाईट आहे !—झाली काय मजा माझी प्रतिष्ठा आताशा अनेकाना बघवेनाशी झाली आहे. आपल्या पचक्रोशीच्या बाहेरचा एक पाजी मनुष्य तर माझ्या चागलाच डाई पडलाय ! त्याचा काटा काढण्याचा माझा आहे विचार. तेव्हा तुझ सहाय पाहिजे. ते मिलेलच. पण तू जरा जास्त मनावर घेतले पाहिजेस—

मादानें काहींसे धीट होऊन विचारले, “ याबद्दल मला बक्षीस काय ?—माझी सुटका करशील ? पोंचवशील मला मुकाट्याने नोरागीकडे ?—

कोगा चपापला. त्यानें ओष्ठदश करीत मादाकडे पाहिले व बाजूला टाकलेला चाबूक हातात घेतला ! नंतर तो हवेत उडवीत त्यानें म्हटलें, “ मादा, तुझ्या आपलपोटेपणाला नमस्कार असो ! आपणा दोघात गाढ मैत्री ! बरोबरीचा मित्र म्हणून मी तुला आपलें सकट

सागायला आलो, सहा मागायला आलों. तो तू आपलाच स्वार्थ पाह लागलास ! भल्या माणसा, मनाची नाही, जनाची तरी लाज ? धिक्कार असो तुझ्या हलक्या मनाचा ! भल्या वेळी सौदा करीत बसतोम ? पाजी !-पण जाऊ दे. एकवेळ क्षमा करतो तुला या घाडसाची ! आणि ध्यानात ठेव. मी सागतो ते व तशा पद्धतीने साह्य झालेच पाहिजे. ”

४

**को**गाने जिकली ! त्याचा प्रतिस्पर्धी नामशेष झाला ! मादाने अर्धपोटी राहून आपल्या मोहक गाण्याने त्याला हवे ते साह्य केले. कोगा यश मिळवून आला. त्याच्या कुटुंबात व गावात मोठा उत्सव झाला ! त्या घादलीत कोगाची दोन कारटी मादाकडे धावत आली व म्हणाली, मादा, सर्व ना ब्रक्षिसे वाटली. आता तुझी पाळी आलीय. चल, चाचा तुला बोलावीत आहेत. ”

मादाचा जीव एवढा मोठा झाला तो घाईने निघणार, तो त्या पोरच्यानी त्याच्या पायाला चव्हाट बाबले व त्याला फरफटत नेले !

कोगाच्या पुढे नेऊन त्याला ठेवण्यात आले. त्याने मादाला प्रश्न केला, “ मादा, तुझे ब्रक्षिम पाहिजे ?- ” मादाने आपले दुदैव ओळखले ! कोगाने सत्तापून म्हटले, “ अधमाधमा ! भल्या वेळी मला विडीत गाठणार होतास नव्हे ! तुझ्याशी ठेवलेल्या मैत्राची ही तुला आठवण ? ”-एवढे बोलून त्याने त्याला यथास्थित बडवून काढले आणि नतर उलटे टागून ठेवले !

दोन दिवसानी कोगाने त्याला सोडले आणि नतर प्रेमळपणे म्हटले, ‘ मादा, त किनी दुःखी व मूर्ख आहेस ! माझ्या आनदाच्या वेळी तुला दुःखी सुचावी याचें मला वाईट वाटते. असो. आता



नीट ध्यानात ठेव. तुझ्या कल्याणाची जबाबदारी माझ्यावर आहे. ते वचन मी कधीच मोडणार नाहीं. सधि येताच तुझ्या साऱ्या इच्छा तृप्त होतील.

मादानें एक दीर्घ सुस्कारा टाकला !

\*

\*

-\*

कोगा त्या दिवशी धापा टाकीतच मादाकडे आला. त्यानें त्याला त्या डबक्याबाहेर काढलें. न्हाऊ माखू घातले, सुग्रास अन्न त्याच्या-युद्धें ठेवले. हा प्रकार पाहून मादाला या प्रेमाचा उलगडाच पडेना ! पण त्या आश्चर्यातून त्याची सुटका होण्याच्या आत कोगाने त्याला गच्च मिठी मारून म्हटले, “मादा, मादा तुझे भाग्य फळफळलें म्हणून समज. मी तुला तुझ्या घराकडे पाठवून देण्याचें नक्की ठरवून टाकले आहे—”

“केव्हा ? केव्हा ?” त्या आगाळभूत जीवानें विचारले.

“लौकर. तात्काळ. ताबडतोब. सुग्रास भोजन देऊन, वस्त्रालंकार अर्पण करून, मोठ्या थाटानें तुला नोरागी सरोवराकडे पोचविणार ”

“केव्हा ? केव्हा ?”

“शक्य तितक्या लौकर. अनुकूल सधि येताच. ”

“म्हणजे !—तुझ्या इच्छेला येईल तेव्हा ?”

“मादा, असें टोंचून बोलू नकोस—” कोगा गहिवरून म्हणाला, “तुझ्या सुटकेचा प्रश्न आता माझ्या इच्छेवर अवलंबून राहिला नसून—जाऊ दे. माझ्या वचनाची मला चाड आहे, एवढेंच मी सागतों. ”

मादा हसला व म्हणाला, “ठीक. सध्या तुझ्यावर सकट कोणते आलें आहे आणि माझे साहाय्य किती पाहिजे तेवढें साग—”

“मादा, माझ्या मित्रा ! उगाच का लाजवतोस ? पण निर्वाणीचें

सागतीं, तुला मी तुझ्या घरी पोंचविणार ! माझे कांहीं नुकसान होवो त्यात, आता मी तुला पाठविणारच तुझ्या घरी. माझे वचन— ”

मादा शातपर्णे म्हणाला, “ गड्या कोगा तुझ्या वचनाची तूं गोष्टच काढू नकोस. माझा विश्वास आहे तू म्हणशील त्याच्यावर !— तू चाबूक घेतल्यावाचून कसा आलास ? काम होण्याच्या आधीं बक्षीस मिळणार असल्यास माझी तयारी आहे ! साग, काय सकट आहे तुझे ?

“ सकट ? ” कोगा आढ्यतेनें म्हणाला, “ सकट काहीं नाही. उलट मोठ्यात ल्हेटे सौभाग्य माझ्याकडे चालून आले आहे. मादा, त्या तिकडे कडागी नावाचा देश असून तेथे डुगा नावाचा नृपति राज्य करतो आहे. त्याचे मला आमत्रण आले आहे. त्याला कोणी सांगितलें आहे की, कोगाकडे कोणी एक टेऊटुक मादा आहे. तो फार सुंदर गातो. डुगा राजाचा या गोष्टीवर विश्वास नाही. तेव्हा त्यानें आपले दूत मजकडे पाठविले. मादा—मी तुला राजदरबारी नेऊन तुझे गाणें राजाला ऐकविणार आहे ! गाणें अगदीं फक्कड झाले पाहिजे. ”

“ माझी तयारी आहे. ”

कोगा म्हणाला, “ ठीक ठीक. आता मी काय सागतीं ते नीट ध्यानात घे. आपल्याला काय करायचें आहे ? माहीत आहे ? राजाला फुकटाफुकटी गाणें नाही ऐकवावयाचें. चागली भरघोस बिदागी मागावयाची. मी अर्धे राज्य नी त्याची कन्या बायको म्हणून मागणार आहे ! ”

“ छान ! छान ! ”

“ राजानें हें मान्य केले. तरच तूं गायचेंस. ”

“ छान छान आणि त्यानतर— ”

“अन् त्यानतर तुला तसाच नोरागीकडे पोंचवायचा.”

“छान छान ?”

“मी राजा झालो नी राजकन्या मिळाली मला की मग मला तुझ्या गाण्याची काय गरज ? तुझी सुटका करणे मला भागच आहे.”

“छान छान” मादाचे हे शब्द कोगाच्या जिव्हारीं लागले. पण त्या वेळीं तो काहीं बोलला नाही. दुसऱ्या दिवशीं तो मोठ्या थाटानें डुगा राजाकडे निघाला. तो मनोराज्यात गुग होता. मादा विचारात दग होता.

## ६

**डुगा** राजा महाप्रतापी ! सकल वैभव सपन्न. त्याचा दरबार त्याच थाटाचा होता. आज तो मुद्दाम राजवाड्यापुढील भव्य मैदानात भरविण्यात आला होता. कारण, कोणी न पाहिलेलें, ऐकलेलें असें एका कासवाचें गाणें त्या दरबारात होणार होतें. लोकाची ही राग लागून राहिली होती. ही सभा पाहून मादा गागरलाच; पण कोगासुद्धा हक्कला ! त्यानें हळूच मादाला सुचविले, “मी म्हटल्या-शिवाय गायचें नाही अन् अगदीं सुंदर गायचे” मादानें इकडे तिकडे पाहत मान डोलावली आणि तीच दृष्टि त्यानें दूर टाकली, तों काय ? एका शिखरावर नोई बसला होता व एका आडोशाला भेरा डोकावत होता. मादाचें हृदय एकदम उसळ्या मारू लागले ! या वेळीं कोगाची दृष्टि कुठे आहे हें त्यानें हळूच पाहिलें. तो आपल्या मडळींत काहीं गुजगोष्टी करण्यात गुतला होता.

तितक्यात भालदाराची ललकारी झाली. सारी सभा उठली. राजाची स्वारी आली. सिंहासनावर अधिष्ठित झाली. राजातर्फें मुख्य

मत्र्यानें सभेचें व कोगाचे स्वागत केले. आणि त्याला गाणारे कासव पुढें आणण्यास आज्ञा केली. सभेच्या मध्यभागीं दोन आसनें माडली होती. कोगा मादाला घेऊन पुढें आला. दोघे त्या आसनावर अधिष्ठित झाले. राजानें गाणें सुरू होऊ द्या म्हणून स्वतः कोगास विनति केली !

कोगा ! मोठे वैभव व राजकन्या मिळविण्यास ह्वापलेला कोगा राजसभेत आपण काय बोलावें व कसें वागावें याचा त्यानें विचार केला नाहीं. तितके त्याला भानही राहिले नाहीं. मादाच्या साह्यानें त्याला त्याच्या योग्यतेबाहेर वैभव मिळत गेल्यामुळें तो अगदीं धुद व उन्मत्त बनला होता. त्यान न कचरता आपली अट राजाला सांगितली.

“ अर्धें राज्य व राजकन्या पाहिजे म्हणता ? ” राजानें गभीरपणें विचारले, “ पुन्हा नीट उच्च स्वरात सागा पाहू — ”

कोगाला तरी ही उमज पडला नाहीं. त्यानें आपल्या अटींचा जोरदार पुनरुच्चार केला. राजा सताप आत ठेवून इसला व म्हणाला, “ कोगा, तुमची अट अचरटपणाची व अवज्ञा करणारी आहे. तरी मी ती एका अटीवर मान्य करीन. तुमचें कासव जर गायलें नाहीं तर तुमचें मुडके तिथल्या तिथें उतरेल ! आहे कबूल ? ”

कोगाचे प्राण एकदम कासावीस झाले. त्यानें भयभीत मुद्रेनें मादाकडे पाहिले. तो शातपणें समोर पाहत होता.

राजा ओरडून म्हणाला—जल्हाद

एक राक्षसस्वरूपी खडग्धारी पुढें आला.

राजा कोगाला म्हणाला, “ ह कोगा तुझे कासव गाऊदे. ”

कोगानें कोरडे ओठ ओले करीत मादाला गाण्याची प्रार्थना केली.

त्याला डोळ्याचा धाक घातला. हळूच कानाशीं लागून प्राण घेण्याची धमकी दिली. मादा गागरला. तोंच शिखरावरून नोई ओरडला.

“ काव काव—मत गाव ! ”

भेन्यानें कुई केली, “ गुमशुम गुमशुम ”

मादानें ओठ आवळून घेतले. कोगानें सभोवार पाहिले. राजाकडे पाहिले. पाठीशीं खडगू उपसून उभ्या असलेल्या मारेकऱ्याकडे पाहिले. त्यानें बेफाम होऊन मादावर झडप घातली व त्यानें मानगूट पकडून निर्दयपणें ते दडपीत म्हटले, “ चाडाळा, गा गा गा— ” मादा मेलाच असता त्या अघोर कृतीनें. पण मारेकऱ्यानें कोगाच्या हाताला झटका मारून मादाला सोडविले

राजा ओरडून म्हणाला, “ जल्लाद, पाहतोस काय ? उडव मुडके कोगाचें ? ” क्षणार्धांत कोगा दुभग झाला !

आणि काय नवल ! मादा एकदम गाऊ लागला. ‘ करावें तसें भरावें. कृतघ्नता महापातक आहे. त्याचें प्रायश्चित्त मिळाल्यावाचून राहत नाही. भगवताची लीला आहे ही. ’

त्याचे गाणें सपते न सपते तोंच चपल हरीण जोडलेला एक रथ घडघडत सभेच्या मध्यभागी आला. भेरा सारथी होता. नोई ध्वजावर बसला होता. मादानें राजास प्रणाम केला व तो उडी मारून रथात चढला ! राजा तटस्थ झाला. सारी सभा तटस्थ झाली. रथ वळून घडघडत जात असता राजासुद्धा सर्वानी जयजयकार केला—

टेऊटुक मांदा तुझा विजय असो !

टेऊटुक मांदा तुझा विजय असो !!

**स**ंबंध जगत नव्हे, हिंदुस्थानातही नव्हे, तर केवळ महाराष्ट्रांत जे पांच लक्ष पचावन हजार पाचशे पचावन् बेकार आहेत—ही खानेसुमारी माझ्या अंदाजपत्रकातील आहे —त्यापैकी मी एक आहे. माझे नाव बेकारदत्त.

असा हा बेकारदत्त पचविसावे वर्षी बी. ए. झाल्यानंतर नोकरीच्या शोधार्थ अर्ज खरडीत राहिला व पुढें पोस्टेज पुरतेसुद्धां पैसे वडिलजवळ मागण्याची लाज वाटू लागली म्हणून महाराष्ट्राचें आटपाट नगर जें पुणें येथें येता झाला. त्यानंतर काहीं प्रसगानें त्याची व उद्योगदेव इ. पा. याची गाठ पडली. ते दोघे एका खोलीचे व खानावळीचे सदस्य झाले. दोघेहि पोंटाकरिता काहीतरी करू लागले.

उद्योगदेव इ. पा.—

उद्योगदेव हें नाव असू शकेल. पण इं. पा. हें काय प्रकरण ? स्वतः उद्योगदेवानेंच हें नाव स्वतःला चिकटवून घेतलें होतें. लोक त्याला इ. पा. च म्हणत. मी त्याला त्याचें रहस्य विचारतांच तो

हंसला व म्हणाला इ. पा. म्हणजे इतर पास. माझ्या नावाला ते लाच्छन आहे.

मी नवलाने त्याच्या तोडाकडे पाहू लामताच तो म्हणाला, इतर पास हा काहीं पराक्रम नव्हे. पण तेवढी विद्या पोट भरण्यास अपुरी पडते असा अनुभव येताच मला मोठे वैषम्य वाटले. मी विचार करू लागलों—जाऊदे, माझ्या विचाराची कथा तुझ्यापुढें कशाला पसरू ?—बेकार, इसापनीतीतील लाड्या कोल्ह्याची गोष्ट तुला माहीत आहेच त्या कोल्ह्याचें शेपूट तुटलें. त्याला मोठे वैषम्य वाटले. तेव्हा त्यानें तुटक्या शेपटाची तरफदारी करण्याचें योजून सभा भरविल्याची हकीकत तुला माहीत आहेच. आम्हा शिक्षिताना शेपट्या फुटतात. त्यानें आमच्या जीवनाचा प्रश्न सुलभ होण्या ऐवजी जास्त कटिणच नाही का होत ?—पण तें शेपूट तोडवतें ? नाही. नोकरीकरिता भीक मागताना आधी त्या शेपटाचा उल्लेख प्रामुख्यानें होईल असें करावें लागतें. भिकेचें भाडेच ते. कुणाचें ताब्याचे कुणाचे टिनाचें. मग ते लपविण्यात काय अर्थ ?—

त्याचें म्हणणें मला वर्मी लागले तरी फारसे पटले नाही. मी काहीं बोललों नाही. तेव्हा ती अनुमति समजून तो पुढें म्हणाला, हें पहा बेकार, मी इथ पुण्याला आलों. नोकरीकरिता पुष्कळ धडपडलो. शेवटीं ही वर्तमानपत्रे विकण्याची हमाली पत्करली. त्यात मला अनुभव काय आला, माहीत आहे ?—मी इ. पास आहे. नोकरी न करता स्वावलंबनानें यशोमदिर का कायसेसे गाठणार आहे असे सागताच माझीं वर्तमानपत्रे थोड्या विशेष प्रमाणात खपू लागली. मी उद्योग-पुरुष ठरलों. लोकाना कौतुक वाटू लागले. मनातून मला यातील काहीं आवडत नाही. पण करणार काय ? तेव्हा स्वतःचीच घमेड जिरविण्याकरिता मी उद्योगदेव इ. पा. नाव धारण केलें ! लोकांच्या

विनोदास एक जागा निर्माण करून दिली, गमत आहे की नाही ! त्यानें माझ्या पाठीवर थाप मारली.

तातर्य, उद्योगदेव इ. पा. हा मजप्रमाणेंच परिस्थितीच्या माडवावर सुकत टाकलेला एक वयातीत तरुण होता. सुक्या केळ्यांना दर येतो. सुक्या तरुणाना ?

माझ्यात व उद्योगदेव इपात फरक होता. मी मूढ, उद्विग्न, निराश होतो. याच्या अगदीं उलट इपा होता. तो खूप हसे, धावपळ करी, नव्या ओळखी काढी मानापमानाची पर्वा न करिता पुढे पुढे करी आणि टेसात वागे. इतक्या धडपडीच्या मानानें त्याची प्राप्ति बेताचीच. द. म. पंचविसाच्या आत असे. वर्तमानपत्रे विकणाऱ्याला आणखी काय मिळणार ?—पण तो आनंदात होता.

मला या गोष्टीचें आश्चर्य वाटे. एकदा मीं चिडून म्हटलें, इपा, तुला परिस्थितीची--या खडतर जीवनाची--कधीं चीड येत नाही का रे ?

खोलीला हादरा बसेल एवढ्यानें इपा हसला व म्हणाला, दोस्त, तुझ हे विचारण खुळेपणाच आहे. विस्तव झेलण्याचा अभ्यास करताना हात पोळत नाहीत म्हणण्यात अर्थ काय ?

मग तू सदा आनंदात—उत्साहात—कसा असतोस ?

थोडं नशापाणी करतो—

आ ?—मी एकदम म्हणालो, नशापाणी ? तू तर विडी ओढतानासुद्धा दिसला नाहीस—

हो. पण मधून मधून गमतीन ब्रॅडी घेतो—

ब्रॅडी ?—काय म्हणतोस इपा—इपा—या व्यसनात तू कसा सापडलास ? कोटून सापडलास ? साऱ्या जन्माची माती करणार हें दारूच व्यसन तुला दरिद्र्याला कस परवडणार रे हे !—इपा—मी भरात आलो.



पण इपानें मला रोधून म्हटलें, खामोश. उगीच तोंडची वाफ दवडू नकोस. दारिद्र्याची आग न समजावी म्हणून गरीबाला नशा-पाणी करण्याची आवश्यकता आहे. वडाग, लोहार, गिरणीतील मजूर हा दारूला कवटाळतो तो उगीच नाही. विस्मृति-परिस्थितीची, काळवेळची, जीवनकलहाची-विस्मृति होण्यास गरीबानी काय कराव साग ? बेकार; तुझ्या पोटात आग पडली असताना-भेसूर चितेची निरनिराळी भुते भोवताली नाचताना तू काय करतोस ? खिन्न होऊन चडफडत बसतोस ! स्वतःशीच जळफळतोस. मला ते साधत नाही, म्हणून मी नशा करण्यास शिकलों आहे—

अरे, पण तुला तुझ्या मिळकतीत हे परवडतें कसे ?—

तीच तर मजा आहे—असे म्हणत त्यानें आपल्या घद्याची पिशवी काखोटीली मारली व तो निघाला.

मी विचारात-बुचकळ्यात पडलों. इपा तसा सालस तरुण होता. सदा उद्योग, सदा भटकन्ती, सदा धावपळ असे त्याचे जीवन होते. मला त्याचें आश्चर्य वाटे, कौतुक वाटे, आणि असा उमदा तरुण दारू पितो ?— आपण त्याच्या सगतीत आहों लोक आपल्यास काय म्हणतील दारू पीना हराम है ! कबूल. पण—पण हृदयाच्या यातना थांबवायला—

आणि मला मधेच शका आली.—इपा खरेंच दारूडा असेल ? त्याच्या सगतीत येऊन—खोलीत एकत्र राहून—चार महिने झाले. कधी तो सिंगलेला आढळला नाही. त्याच्या तोंडाला कधी घाणहि आली नाही. दारूचें व्यसन अगदी बेमालूम चालवणें, लोकाना न समजू देणें शक्य आहे ?—

मी त्याच्यावर पाळत ठेवण्याचें ठरविले.

माझा विचार त्याच्या लक्षात आला कीं काय कोण जाणे ! एकदां

तो हसत म्हणाला, माझ्याशी फार लगट करतोस, पण सावध ह !  
दारुडा बनशील ! वाण नाही पण गुण लागेल ! काय समजल ?—

पण आश्चर्य असें की, आठ दिवस अगदीं बारीक नजर ठेवूनहि  
इपाचें मद्यपान माझ्या आदळात आले नाहीं. मग मला वाटले  
आपण मद्यपी आहों, हे सागून तो आपणास बनवीत असला पाहिजे.  
पण स्वतःला असे लाच्छन चिकटवून त्याला काय लाभ ?

एका सुट्टीच्या दिवशी आम्हीं फिरण्यास गेलो असता इपाला मी  
हेच सुनावले. त्याच्या सवयीप्रमाणें तो पुष्कळसा हसला व म्हणाला,  
तीहि मजाच आहे, नाही ?

इतक्यात आमच्या समोरून एक तरुण मुलगी सायकलीवरून आली  
व आम्हाजवळून गेली. इपाची व त्या मुलीची ओळख असावी.  
कारण ती होवेहि एकमेकाकडे पाहून हसली. मला ते थोडेसे कसेसेच  
वाटलें.

का बेकार ?—इपा मला कोपरखळी मारून म्हणाला, विचारात  
पडला ? ही मुलगी कोण, इपा ?—

जिमखान्यावर ते बॅकर नाहीत का, त्याची मुलगी. इटरमध्ये  
आहे सध्या. हुशार आहे प्रेमळ आहे. तिचें रूप कसें काय  
आवडले ?—इपानें प्रश्न केला.

त्या मुलीची व तुझी ओळख आहे वाटत ?

निःसशय. नुस्तीं ओळखच नाही, आम्ही जिवाभावाचे मित्र  
आहो !

इपा !—मी उद्गारलो.

अं ह—आश्चर्यात पडू नकोस, शकाहि घेऊ नकोस; माझ तिच  
लगीन होणार आहे. खोट नाही सागत—मीं तिला मनान वरल आहे—  
आणि तिन ?—

तें अद्याप समजायच्यु ! पण त्याची मला एवढी नाही काळजी. ती मुलगी मला मिळणार अशी माझी खात्री आहे—तो अगदी आत्मविश्वासानें म्हणाला.

इपा—मला तुझी कीव येते. मी कळवळ्यानें म्हणालों, आपली स्थिति विसरू नकोस इपा. भलत्या आशेच्या भरीं पडून आपल्या आयुष्याच मातेर करून घेशील.

ही मुलगी मिळण्याची मला बिलकूल आशा नाही म्हणतोस ?—  
कशी मिळणार रे ! ती घनाढ्याची मुलगी आणि तू वर्तमानपत्रे विकत फिरणारा. कुशास काहीं मेळ ?—

पण मी इपा आहे, उद्योगदेव आहे, स्वावलंबनानें वर चटूं पाहातो आहे. घद्याच्या उणेपणावर प्रतिष्ठा अवलंबून नसते—

अरे पण खुळ्या, तुमच्यातील आर्थिक अंतर—

इपा मध्येच म्हणाला, बेकार, तू अलीकडच्या लघुकथा वाचतोस ? नाही वाचीत. वाचतास तर तुला माझ मनोराज्य इतक खोट वाटल नसत. बेकार, तू एकदा वाचच या गोष्टी न कादबऱ्या—

काय असत त्यात ?—

श्रीमताच्या अनेक सुंदर मुर्लाचें माझ्यासारख्या भणग तरुणावर प्रेम बसल असल्याच त्यात वर्णन असत—

त्या गोष्टी तू खऱ्या मानतोस ?

का बर ? ते वास्तववादी लिखाण मानल जात ना ? समाजातील खरी व जिवन्त चित्र त्यात दाखविली जातात, अस म्हणतात—

लोक पुष्कळ म्हणतात. तू असल्या अचरटपणाला खर का मानावस ?

मग मी जगू कसा ? असं मनोराज्य मी जर करू नको—तर काय करू ?

मी बुचकळ्यात पडलों. तेव्हा इपाच पुढें म्हणाला, बेकार, गळ्या, तू अगदीच अर्धवट आहेस. चाचारे, जीवन हें इतक कष्टाच होऊन बसल आहे की, त्यात उद्योग, उत्साह, आत्मोन्नति याच्या बलावर नामवत, लक्षाधीश होण जवळजवळ अशक्य आहे, पण त्याचें पोवाडे गायले जातातच की नाही ?—तम माझ्या मनोराज्याचं आहे. तें कधीच खर होणार नाही हें मी पुरेपूर जाणून आहे. श्रीमताची पोरगी मला भणगाला मिळणं अशक्य आहे. हे मी जाणतो. तरी पण रख-रखलेल्या जीवाच्या समाधानार्थ असा एखादा दारूचा पेला झोक-ल्यावाचून गत्यतर नाही.

दारूचा पेला—

हो, गरिबाच मनोराज्य दारूच्या तोडीच असतं. माझी ब्रॅडी म्हणजे हे असल काही मनोराज्य, बेकार, गोंधळू नकोम. पण अनुभवान ही ब्रॅडी मी झोकण्यास शिकलो आहे. एखादी श्रीमताची तरुण सुस्वरूप मुलगी आपल्यास मिळेल, एवढ एकच मनोराज्य मी करित नाही. दुमऱ्या पुष्कळ मोठमोठ्या कल्पना करतो. वर्तमानपत्रे विकत फिरत असता 'हा प्लॉट विकत आहे' अशी पाटी दिसताच मी क्षणभर थांबतो. आणि मनोराज्यात तो प्लॉट विकत घेऊन तेथें एक उत्कृष्ट चिरेवदी वाडा उठवतो !—एखादा म्हतारा पेन्शनर मजरूडून पत्र घेत असता, मी त्याला तसाच जाऊ देत नाही. लागलीच त्याला निपुत्रिक व धनाढ्य मानून त्याच्या माडीवर दत्तक जाण्याचा समारंभ उरकून घेतो. तुला हसू येते, मलाही येते, पण अशा मनोराज्यात हृदयाचा टाहो ऐक येत नाही. खरी ब्रॅडी घेऊन मजा करण्याची आपली ताकद नाही, मग काय करायचें ?—असें काहीं मनोराज्य करायचे. का तुला कशी काय वाटते कल्पना !

मी त्याच्याकडे नुसता पाहात राहिलों

**सा**मान्य गाळामास्तरच्या आयुष्यात विलक्षण व अद्भुतरम्य असे प्रसंग तरी काय घडणार, पण मला चमत्कारिक वाटलेला एक सागतो.

शाळामास्तर म्हणून एका गावी माझी नेमणूक झाली. अद्यापि विवाह व्हायचा होता. खाणावळीत जाण्यापेशा हाताने करून खाल्ल्यास खर्चाच्या दृष्टीने सोयीचे होईल म्हणून तसा ससार माडला होता व आयुष्य कठीत होतो.

एके दिवशी दिवे लागणीचे सुमारास बाहेरून फिरून येऊन भाड्याच्या खोलीकडे रेगाळत चाललो होतो. मनात विचार चालले होते—विवाहासबधी. एका व्यवसायबधूनेच स्वतःच्या बहिणीबद्दल प्रश्न टाकला होता. आणखीहि दोन स्थळें आली होती व त्याची परस्पराशी तुलना करीत चाललो होतो. इतक्यात जवळून जाणाऱ्या एका माणसाला माझा धक्का लागला. दोवेहि थांबलो. मी त्याच्याकडे पाहिले. माझ्यापेक्षा आठ दहा वर्षांनी वडील, क्षीण अंगाचा, हजा-

मत वाढलेला, सामान्य कपडे घातलेला असा तो होता. त्याच्या हातात एक प्रवासी गाठोडे व एक काठी दिसत होती.

माझी त्याची दृष्टादृष्ट होताच तो म्हणाला, 'मला केवढ्या जोराने धक्का दिलात. मी कोलमडून पडलो असतो ना !'

'माफ करा अं. माझ लक्ष नव्हत' मी उद्गारलो.

तो मान उडवीत म्हणाला, 'माफीची जरूर नाही. पण माणसानं रस्त्यान जाताना जरा भानावर असाव. विवाहाचे किंवा बायको निवडण्याचे प्रश्न खोलीत बसून सोडवावे.'

मी चकितच झालो, थोडासा भावावलोहि. तेव्हा तो म्हणाला, 'अं-ह. भावाऊ नका. मी तसा मोठ्या थोर मनाचा मनुष्य आहे, मी तरुणाच्या भावना ओळखतो. बायकोची निवड करण नि आपल्या मनासारख प्रिय मनुष्य मिळवण-मोट कठीण आहे ते—'

हा कोणी वेडा मनुष्य तर नाही ? अशी मला चटकन शका आली. मी त्याला डावटून जाऊ लागलो. तेव्हा मला आडवून तो आर्जवाने म्हणाला, 'मला धिक्कारून अस मुकाट्यान जाऊ नका बुवा ! मी कोणी वेडा किंवा भ्रमिष्ट मनुष्य आहे अस का तुम्हाला वाटत ?—नाही हो तसा की नाही मी चागला ताळ्यावर आहे. माझ्या जीवनात केवढी मोठी घडामोड झालीय याची तुम्हाला कल्पना नाही !—एकता ती जीवनकथा ! नाही म्हणू नका. येऊ तुमच्या घरी ? तुमच्या घरच्या माणसाना खपेल मी आलो तर ?'

मला त्याची कीव आली. मी सहज म्हटले, 'मी इथ एकटाच आहे. माझ लगीन झालेल नाही अजून.'

'अस आहे तर मी येतो तुमच्याबरोबर. माझ्या जेवणाखाण्याचा श्रास पडणार नाही तुम्हाला. मी तसाच निजेन.'

‘तस काही नाही—मी हातान करतो. तुमच्याकरिता आणखी एक मुठीचा भात. चला तुम्ही. बोलून बसून घालवू एक रात्र.’

त्याला मोठा आनंद झाला. तो म्हणाला, ‘माझ्याप्रमाणेच तुम्ही थोर मनाचे दिसता अं. मोठ समाधान वाटते अशा गाठी पडल्या म्हणजे !’

आम्ही घरी आलो. मार्गात आमचे काहीच बोलणे झाले नाही. तो स्वतःशी मात्र काही तरी पुटपुटत असावा. हा मनुष्य पुरता वेडा किवा डोके फिरलेला नसेल, पण त्याच्या डोक्यातील काही स्फुटिले झाल्याचे स्पष्ट दिसत होते.

घरी आल्यावर मी दिवा लावला व त्याला स्वस्थपणे बसण्यास सांगून कामाला लागलो. पडेल ते साह्य करण्यास तो मनापासून उत्सुक होता. पण अवघड असे काही काम नव्हते. मी स्वयंपाकात गुन्तलो व तो भितीला टेकून बसून राहिला. दिव्याच्या प्रकाशात त्याची मुद्रा स्पष्ट दिसत होती. मी मधूनमधून त्याच्याकडे पहात वावरत होतो. त्याच्या मनात काय चालले असेल देव जाणे. पण त्याची दृष्टि शून्य, मुद्रा उदास व शरीर निश्चल होते. मधून मधून तो स्वतःशी काही तरी पुटपुटत मात्र होता.

याच्या या सौम्य वेडाचे कारण काय बरे असेल ?—मी विचार करू लागलो. इतक्यात तो म्हणाला, काय हो गडकऱ्याची प्रेम आणि मरण नावाची एक कविता आहे. वाचलीत तुम्ही ?—नाही. छान केलत. ती कविता की नाही आहे चागली पण आहे वाह्यात. वाह्यात म्हणजे काय तिच्यातील विचार बरोबर नाहीत. हे दोन चरण पहा—

क्षण एक पुरे प्रेमाचा ।

वर्षाव घडो मरणांचा ॥ मग पुढें—

दोनच ओळी पण पण त्या त्याने तन्मयतेने म्हटल्या. त्याचा कठहि मोठा मधुर वाटला. ओळी म्हटल्यावर तो काही क्षण स्तब्ध बसला. नंतर म्हणाला, 'क्षण एक पुरे प्रेमाचा, वर्षाव घडो मरणाचा—खर वाटत तुम्हाला हे ? साफ खोटी गोष्ट आहे. एका क्षणभर झालेल्या प्रेमावर मनुष्य समाधान मानू लागला तर ? एका शितान त्याच पोटहि भरल पाहिजे. जगातील एवढी मोठी घडामोड निमाणेसाठी धडपड केवळ कणाकरिता नी क्षणाकरिता नाही ! प्रेम काय, पैसा काय, मान काय एवढा तेवढा मिळून भागत नाही. प्रत्येक गोष्ट समाधान होण्याइतकी भरपूर पाहिजे. समजला माझ्या बोलण्याचा अर्थ ?—नाही ? मग प्रेम करून पहा न ते अपुर मिळाल्यास जिवाची कशी तगमग होते ती पहा. तुमच्या वयारूपास अनुरूप अशी बाला आहे. तुमची गाठ पडली, सघटन वाढल नी प्रेम निर्माण झाल. तुम्ही सर्वस्व वाहिल, तिनहि सर्वस्व परत दिल. आणि समजा पुढ तुम्ही उभयता विवाह बंधनानी एकत्र नाही झाला तर ? तिन लाजत दिलेला रुकार आठवूनच तुम्ही समाधान मानाल ?—नाही. माणसाला हे शक्य नाही.—माझ्याकडे नवलान पाहता तुम्ही ही माझी करुणकथा आहे अस का वाटत तुम्हाला ?—नाही हो, तसा मी थोर मनाचा मनुष्य आहे. मी स्वभावतः क्षमाशील आहे, क्षमा हे माझ सूडाच गुरू आहे. क्षमा हे माझ भूषण आहे. मी अजातगत्रु आहे. काय समजल ?' तो एकदम स्तब्ध बसला !

मी काही खेदाने व काही नवलाने त्याची बडबड ऐकत होतो प्रेमभंग कारण आहे का याच्या या स्थितीला ? आणि तो केव्हा, कुठं कसा झाला ?—मनात प्रश्न उठले ! पण ते इन्धन त्याच्या मनाच्या खाईत टाकण्यास मी तयार नव्हतो. मी त्यास भोजन तयार झाल्याचे सांगितले. तो मुकाट उठला.



आम्ही जेवणास बसलो. साधे भात पिठले, पण त्याचे भोजनाकडे लक्ष नव्हते. साडगे घालतात त्याप्रमाणे त्याने भाताचे घास पानात तयार केले. नंतर त्याने ते मोजले. नंतर न जेवता तो उकीडवा, गुडघ्याला हात बाधून बसला नि त्या घासाकडे एकटक पाहु लागला. कदाचित त्यावेळी त्याच्या डोळ्यात अश्रुही असावे.

‘तुम्ही पोटभर जेवा ना आता-’ मी सुचविले.

‘पोटभर जेऊ म्हणता ?-अलबत, ज्याला मरायच नाही, त्यान जीव जगवण्यापुरत जेवल पाहिजे.’-तो भराभर घास गिळू लागला. जेवण सपेपर्यंत मग तो स्तब्धच होता. त्याचे जेवण अगदी थोडे दिसले. माझ्या आधीच तो उठला. आचवुन आल्यावर तो म्हणाला, ‘हे पहा आता आपण थोडी श्रमविभागणी करू. तुम्ही स्वैपाक केलात मी आयता जेवलो, आता तुम्ही राजासारखे बसून रहा. मी उष्ट्रखरकट करतो.

किती समजसपणाने तो हे बोलला अन् लागलीच तो प्रत्यक्ष कामाला लागला. त्याच्या या कृतीमुळे किंवा सौम्य वेडामुळे म्हणा मला त्याच्याविषयी थोडीशी आपुलकी वाटू लागली. हा कुठचा कोण असेल. याच्या घरची माणसे कोण कोण असतील. त्यानी याच्या प्रकृतीविषयी काही काळजी घ्यावयास नको होती काय ? इत्यादि प्रश्नाची उत्तरे मनाशी शोधीत व त्याचे थोडेसे साह्य स्वीकारून मी उष्ट्रे खरकटे आटपले. नंतर दोघाकरता पथान्या टाकल्या.

त्याच्याशी काहींतरी बोलावे व त्याची पूर्वकथा विचारून घ्यावी असे माझ्या मनात फार आले. पण लागलीच वाटले, न जाणो त्याच्या मागच्या आठवणी त्यास क्लेशकारक असल्या तर ? उगीच आगटी कशाला दवळा. पण पुन्हा विचार आला, आपली जीवनकथा कोणाला तरी सागावी व ती कोणीतरी ऐकावी अशी त्याला उत्कठा

नाही का ? भेट्टीच्या प्रारंभी त्यान तेच नाही का सांगितल ? असा काही विचार करून मी तोंड उघडणार तोंच तो म्हणाला, “प्रेमाच्या बाबतीत फसवणूक झाल्यास सूडाचा विचार किती जोरान मनात येतो नाही ? होय. एकदा त्या आगीन पेट घेसल्यावर वाटत आड आलेल्याच्या प्राणाची आहुति देऊन आत्मा शांत करावा ! पण ते साहसहि दुर्बल मनाच्या माणसाला करवत नाही. तो उगीचच झुरू लागतो व क्षमाशील बनतो ! उपायच चालत नाही त्याचा. लोक त्याला दुर्बल म्हणतात. तो स्वतःला थोर मनाचा समजतो. पण मी सांगतो तुम्हाला. मी तसा नाही. मला सूड उगवायचा असता तर ? मला ते शक्य होते, आजहि आहे. माझा शत्रु माझ्या हाताच्या टण्यात आहे आणि त्याची रग जिरविण्यावे सामर्थ्य माझ्या या मनगटात नक्की आहे पण-पण मी थोर मनाचा आहे. क्षमा हे माझ शस्त्र आहे, क्षमा हे माझ भूषण आहे ! लोक मला दुर्बल म्हणत नाही तर वेडा म्हणत मी माझ्या कातेला क्षमा करणार न ज्याच्याशी ती आज विवाहबद्ध आहे त्यालाही क्षमा करणार !-’

हे बोलताना अडचणीच्या जागी सापडलेल्या माजराप्रमाण त्याची मुद्रा कावरीबावरी झाली होती व त्यात झडप घालण्याचे कौर्यहि दिसत होते ! ते पाहून मला थोडे भयहि वाटले. मी काही निमित्ताने त्याच्या समोरून चटकन उठलों.

त्याबरोबर तो मोठ्यादा हसला. मी चपापून त्याच्याकडे पाहू लागताच तो म्हणाला, “घारबलास तू !-घाबरलास ?-जा. मी तुला क्षमा केली आहे !-माझ्याशी दगलबाजी करून माझी काता तू उपटलीस काही हरकत नाही. केव्हा केव्हा सिंहाचा घास कोव्हा उपटतो ! सिंहाला निरुपायाने हा अन्याय सहन करावा लागतो ! तस हा पुरुषसिंह गप्प बसला आहे ! त्याने तुला क्षमा केलेली आहे

जा, सुखान ससार कर. पण ध्यानात ठेव, तुझ्या सगतीत माझ्या कातेला दुःख झाल तर? मी सारी क्षमा बाजूला ठेऊन तुझा प्राण घेईन. कधी सोडणार नाहीं घाबरू नकोस. आज मी तुझ्या केसाला धक्का लावीत नाही. पण तुझ्यामुळ दुःख पावून काता साधा सुस्कारा टाकू दे. तो कानी पडताच मी धावत येईन नी तुझा प्राण घेईन!— तू म्हणशील मी कुठ नी हा वेडा कुठ? पण लक्षात असू दे! रेडिओन पृथ्वीवरील या टोकाच गाण त्या टोकाला फेकल तसा माझ्या कातेचा सुस्कारा मला ऐकू आल्यावाचून राहणार नाही. ही गोष्ट तुला मनमोकळेपणान सागावी म्हणून मी इथ आलो. मला न ओळखल्यामुळच तू माझ स्वागत केलस!—पण तुझ अन्न मी फुकट खाऊ इच्छित नाही.—’ •

इतके बोलून त्याने आपले कपडे चढवले नि कोटाच्या खिशातून एक पिशवी काढली. नंतर त्यातून एक रुपया काढून माझ्यापुढे टाकला. मी निश्चल दृष्टीने, आश्चर्याने त्याच्याकडे पहात राहिलो. काही वेळ तो तसाच उभा होता. त्याची दृष्टी भूमीकडे लागली होती. त्याचे वेड आततार्यीपणाचे नाही असे वाटत असताहि मी भयभीतच होतो. पण त्याबरोबरच त्याच्याविषयी एक प्रकारची करुणा व आपलेपणाही मला वाटत होता.

त्याने आपली काठी व गाठोडे उचलले व तो जाऊ लागला मी त्याला सहज म्हटले, आत्ता रात्रीच कुठ जाणार?

‘कुठंही? दुर्दैवी जीवाना पृथ्वीचा पृष्ठभाग कमी पडत नाही. त्यात पृथ्वी वाटोळी आहे. माणसान सारख्या फेऱ्या मारीत रहाव! बरं येतो माझ्या कातेला बरा जपा अं—असे म्हणत तो दारातून बाहेर पडला व अंधारात दिसेनासा झाला.

## ५ पहिलें प्रेमपत्र नी पहिलीच कविता

**बा**स ! त्या दिवशींच टपाल हातात पडल मात्र, मी एकदम सातव्या स्वर्गांत जाऊन पोचलो ! आनदान ऊर फुटण्याची वेळ आली ! स्वतःला कुठ ठेऊ आन् कुठ न ठेऊ अस मला झालं ! शेवटीं मी टाळी देण्याइतकी जिकली होती.

मला सरकारदरवारी नोकरी मिळाली होती !

तुच्छतेन हसू नका असे. जावें त्याच्या वशा तेव्हा कळे. बी. ए. नापाम झाल्यानंतर आज पाच सहा वर्षे मी, वडील, आमचे सासरे, मेहुणे, साडू व झाडून सारे आसलोक माझ्या नोकरीच्या शोधात होतो ! आईचा सत्यनारायण, त्रायकोची सकष्टी आणि अस्मादिकाचे सोमवार यापासून निर्माण झालेली पुण्याची पार्सल देवाघरी सारखी रवाना होत होती. त्याच्या दुपट अर्जाचीं भेडोळीं घडाघड सुरू होती. वडिलाची अर्धी अधिक पेनशन टपाल खात्याला खर्ची पडत होती. बर एवढा खटाटोप करताना घराच्या सावलीला तरी बसून होतो ! मुळींच नाही. मिळतील त्या भुरग्या नोकऱ्या पत्करून

खाणावळीच अन्न खात बारागावची शीव पाहात भटकत होतो. खर्चाला सारखी गळती असल्यामुळ कुटुंबात माणसाची जमा वाढायला नको, म्हणून अर्वाचीन यक्ष एकीकडे व त्याची पत्नी दुसरीकडे अशी व्यवस्था केव्हाच ठरविण्यात आली होती !—आजचेच माझे हाल काहीं कमी नव्हते. सहा महिन्याच्या बोलीनें XXX गावच्या अँ. व्ह. स्कूलमध्ये येऊन पडलों होतो. गावाला चागलीशी खाणावळ नव्हती, राहण्यास घर नव्हते, पाण्याची गैरसोय होती आणि पगार होता अवघा पचवीस. हातान हडी उकडावी म्हटल तर ती अकळ नव्हती, सवड नव्हती, इच्छाहि नव्हती ! आईच्या आडून वडिलाच्यावर स्वतंत्र त्रिन्हाड करण्याच्या कल्पनेची गोळी झाडून पाहिली ! पण तो वायबार ठरला ! मुकाट्यान शरणचिष्टी पत्करून घराबाहेर पडलों !

—आणि यावेळीं या नोकरीची मुदतहि सपत आली होती. उद्याचा दिवस डोळे वटारून पाहू लागला होता.

अशा स्थितींत टपालवाल्यानें ते अमरपत्र—नोकरीचा हुकूम—आणून दिला ! तापलेल्या जिवावर अमृतवृष्टीच झाली !

टपाल हातांत पडल्यावर अर्ध्या तासात आमच्या शाळेच्या हेडमास्तरापासून तो खाणावळणीच्या मोलकरणीपर्यंत सर्वांच्या गाठी घेऊन सर्वांना तो शुभ संदेश ऐकविला ! धन्य धन्य झालों ! तरी मनाला झालेल्या आनदाच थैमान थाबेना ! चहाची सवय नव्हती आणि विड्या ओढण्याचा अभ्यास अद्यापि व्हायचा होता !—खोलीवर येऊन घट्ट कडी लाऊन आपल्याशीच नाचत बसलों !

—आणि इतक्यांत डोक्यात क्षिणक्षिण्या आल्या ! वाटलें बायकोला लिहावें एक प्रेमपत्र आणि करावी एखादी सुंदर कविता !

स्वर्गापर्यंत उसळ्या मारणाऱ्या आनदाला त्यावाचून बाध बसण अशक्यच होत !

आधीं कविता केली की, आधीं प्रेमपत्र लिहिले ? आता नीटसं आठवत नाहीं. एवढे खर की, दोन्ही प्रयत्न पहिले वहिले असतां झकासच उतरले ! स्वतःचीच पाठ थोपटीत टपाल तयार केल !— कविता वाचताच सभ्यदक खुप होणार आणि प्रेमपत्र पोचताच सौ०—

पुढच्या दोन वर्षांत एक नामाकित कवि झळकू लागणार !

आणि त्याच्या पुढच्या कालात प्रतिष्ठित अंमलदार होणार !

आईला किती आनंद होईल. सौ. ला किती धन्य धन्य वाटे !

खाड् खाड् खाड् !—खण्—खण्—खण्—

“अहो शिष्ट !—जेवायला येतायना !—का आजच्या आनदात थडा फराळ करणार आहात !” सहकारी सोनोपत सोहनी याची हाक !

“चांडाळा” !—म्हणत भानावर आलों. पाकीटें बंद करून खिशात कोंबली आणि मगच दार उघडलें ! सोनोपत आत येऊन ऐसपैस हसत म्हणाले, “दारें, खिडक्या लावून काय करीत होता ?— प्रेमपत्र लिहीत होता वाटत. बाकी आज तसं टपाल रवाना झाल पाहिजे अं !—कॉम्रेटस् !—

मी चपापलोच. या कावळ्याला कस कळल आपल गुपित ?— कळेना का ? तो काय करणार ?—बर झाल त्यान प्रत्यक्ष काहीं पाहिल नाहीं.

×

×

×

दुसरं कांहीं बोलणं काढून खानावळ गाठली आणि नंतर घंटा होण्याच्या आत शाळा गाठली ! मधल्या सुट्टीत टपाल रवाना केल ! जिभेवर स्वरचित काव्यच इच्छा नसताना घोळत होत ! मनोराज्यांत भव्य राजवाडे उठत होते.

अशा स्थितीत शाळेत एक भूकप झाला ! शाळेच्या कारकुनाने काल परवाच्या टपालात एक गाढवपणा करून ठेवला होता ! काहीं महत्त्वाच्या पत्राची अदलाबदल होऊन ती रवाना झाली होती ! रावसाहेबाना लिहिलेले पत्र गोम्याला, व गोम्याला खडसावून लिहिलेले पत्र रावसाहेबांच्या चरणी सादर झाले होते ! यामुळे हेडमास्तर लालबुद झाले होते व त्यांच्या सतापाचा प्रसाद सर्वांना वाटला जात होता. जो तो कारकुनाचा फूटबॉल बनवीत होता !— मी मनाशी हसत म्हणत होतो, आपली नोकरीच सपलीय. चालू दे गोंधळः—कारकून लोक तरी काय गाढव असतात ? दोन चार पत्र तीं काय आणि तीं रवाना करताना इतका गाढवपणा—

—आणि इतक्यात माझ्या कानाशी कोणीतरी म्हणाले, “आणि तुम्ही तरी असे काय शहाणे आहा !—आजच्या तुमच्या टपालाची आठवण कराना !—काय झाले माहीत आहे ? प्रेमपत्र गेल्या संपादक-महाशयाना आणि कविता गेली आहे सौ. प्रमीलाबाईना ! तो सोनोपत सोहनी आला एरुदम; त्यामुळे झाला हा घोटाळा !”

“अरे बापरे !” माझ्या अंगाला घाम सुटू लागला !

मी ऐटीन स्वतःची समजूत केली छट ! अस होणच शक्य नाही. मला पक्क आठवत—शका मला थांबवून म्हणाली, काय, काय आठवत : सोनोपताला आपले टपाल कळू नये म्हणून तू घाईघाईने पत्रे लिहिलेला आणि हिचे पत्र त्याला व त्याची कविता हिला अस करून बसलास. मला पक्क वाटत !

झाल ! जों जों मी शकेला धुडकाऊ लागलो, तो तो ती मला जास्तच मिठ्या मारू लागली. माझा पाडाव झाला. मी पागल बनलों ! शाळा केव्हा सुटते व मी खोलीवर केव्हा पळतो, अस मला झाले ! खोलीवर जाऊन मी झालेल्या घोटाळ्याची दुबस्ती काहीच

करणार नव्हतों, करू शकणार नव्हतों ! पण मनाची चलविचल बाहेर पडू नये व स्वस्थपणें विचार करता यावा एवढीच इच्छा होती !

पुढचा शाळेचा वेळ कसा सपला हें माझे मलाच माहीत. घटा पडताच काहीं तरी निमित्त करून सर्वांआधी पळ काढला. खोलीवर आलों. दार लावून घेतलें आणि ध्यानस्थ बसलो. एकेक गोष्ट बारकाईनें आठवली. कविता रचताना फिरत होतो की बसलो होतो ? आधीं कोणतें पत्र लिहिले, सोनोपतानें हाक केव्हा दिली, आपलीं पत्त्याचीं पाकिटे त्या सुमारास तयार होती का ?—असे प्रश्नावर प्रश्न विचारास घेतले. पण, स्मरणशक्ति अशी मिस्कील कांहींच आठवेना ! एकदा असे वाटे न् दुसऱ्यादा तसे वाटे. सकाळीं घडलेला प्रकार वर्षा दोन वर्षांखाली घडल्याइतका प्राचीन वाटू लागला ! खरेच काहींच आठवेना.

मी—तरी पण पत्राची अदलाबदल होणच शक्य नाहीं.

शका—झालेली आहेच आहे.

मी—मला आठवत—पक्क वाटत की,—

शका—तुझ्या आठवणींच झालय कादेवाग्याच भरीत.

मी—(चिड्डून) बर झाली तर झाली अदलाबदल, काय कोणाचा गळा कापला नाहीं की चोरी केली नाहीं.

शका—(हसत) ते तर खरेच ! पण संपादकाला गेल्ले प्रेमपत्र काय उजेडात येण्यासारख आहे !—कविता हटकून प्रसिद्ध व्हावी म्हणून त् त्या टारगट साप्ताहिकाची निवड केलीस. तुला माहीत नाहीं, तो सपादक काय किंमतीचा आहे ? तुझ ते अगदीं मोकळेपणानें लिहिलेल, प्रेमाच्या पाकात भरपूर बुडवलेल, शृंगारिक चेश्णनीं ओथबलेल पत्र तो कुचेष्टाप्रिय सपादक काय वाचून बाजूला फेकील म्हणतोस ?—नाहीं. वानराच्या हातात कोलीत गेले आहे तें. तो त्याचा



भरपूर फायदा घेणार. पुढच्या अंकात ते समग्र छापलें जाणार !—  
आणि मग तें वडिलाना कळणार, सासरे वाचणार, मेहुणे वाचणार !  
तुझी ती अक्कल पाहून—

मी घाईला येऊन कपाळावर हात मारून घेतला ! छे, अनर्थ झाला ! आता ! मी स्वतःवर चिडलों. सोनोपत अवेळीं आल्याबद्दल त्यास लाखोली मोजली आणि जगास लाथा दिल्या !—पण एवढें करूनही झालेला गाढवपणा निस्तरायचा कसा हे ध्यानात येईना. सकाळीं ज्या प्रणयानें मी धुन्द झालों होतो, जीं वाक्यें लिहिताना माझ्या मला गुदगुल्या झाल्या होत्या आणि जे प्रेमपत्र मला पताकास्थान झालें होतें, तें आता साऱ्या खोलीभर ठळक अक्षरात लिहिलेलें दिसू लागलें !—आणि इतका आचरट मजकूर आपण कागदावर प्रत्यक्ष बायकोला लिहू कसा शकलों ? याचे आश्चर्य वाटू लागले.

हा सारा आचरटपणा चार दिवसांच्या, आठ दिवसांच्या आत चवाठ्यावर येणार ! आपल्या ओळखींतील ज्याच्या त्याच्या तोंडीं हा विषय होणार ! विनओळखीच्या लोकांपैकीं अनेकजण तो आपल्याच नजरेला आणणार ! अशा स्थितीत आपली कोण फजिती ! आणि प्रमिला ! छे ती तर बायकोची जात ! लज्जेनें प्राणच देईल !—

×

×

×

**ह**त्ताश जिवाला एकदम एक कल्पना मुचली. पोस्टातून पत्रे काढून घेतलीं तर !—विजेच्या धक्क्यानें उठलों. कपडे केले आणि पळू लागलों. आजूबाजूला, समोर, कशाकडेहि लक्ष दिलें नाहीं. पोस्ट गांठलें !—आणि मास्तराची विनवणी केली ! त्यानीं डाक बंद होऊन स्टेशनकडे रवाना झाल्याचें वृत्त सांगितले !—आणि मग माझ्या ध्यानात आलें कीं, दिवेलावणी झाली आहे !

तें पत्र चवाठ्यावर आलें तर ? या विचारानें इतका पिसाळून

गेलों कीं, त्या पत्राच्या मागोमाग धावून तें वाटेल त्या उपायानी हस्तगत केलेंच पाहिजे असा ध्यास लागला. मेललाच निघण्याचें ठरविलें !

पुन्हा साऱ्या जन्मात नाही कविता लिहिणार किवा प्रेमपत्रे पाठविणार ! निदान दोन्ही गोष्टी एकदम तर नाहीच करणार !

तें पुढे जमेल पण आजच्या गाढवपणावरच उपाय ?

रात्री दहाला मेल गाठली !

पत्र हस्तगत करण्यास काय युक्ति करावी ?—याचा व्यूह रचू लागलो. डाक अमूक वेळा पोचते. बटवडा अमूक वेळ होत असावा. संपादकाच्या घरीं पत्रे जात असतील कीं, ऑफिसात, कीं त्याचा शिपाई पोष्टात जात असंल. पाळतीवर राहिले पाहिजे. शिपायाला फितूर करता येईल. तेव्हा पोस्टमनकडून त्याला टपाल मिळाल्यावर त्याच्यावर तोफा डागाव्या ! एक रुपया चिरीमिरीच्या आत तो घायाळ झालाच पाहिजे ! बस. ही युक्ति नाही फसणार !—ते पत्र संपादकापर्यंत नाहीच जाऊ देत.

पण ती कवटाळीण शका ! ती होतीच पाठोपाठ. ती म्हणाली, “समजा संपादकाला शिपाई नसला तर ते समक्ष येऊनच आपलें टपाल नेत असलें तर ?”

मेल धावत होती. जागेच्या अभावी अवघडलेला देह कष्टी झाला होता, त्यात मनातील ही लढत !—वाटले, आपण कुठून या भान-गर्डीत पडलों ! पण पत्र मधल्या मध्यें हस्तगत करण्याचा विचार मनातून जाईना !—खटपट—लटपट—गटपट—काहीं तरी करून ते संपादकाच्या हातीं जाऊ द्यायचें नाही, असें वरचेवर मनाशीं ठरविलें !

पत्राबरोबरच अपेक्षित स्थानी पोचलो !

×

×

×

**न**व्या दिवशीं नव्या मोहिमेला सुरुवात झाली !

प्रभ आला, संपादकाची पत्रे कोठून वाटलीं जात असतील ? शोध घेतला इकडे घावलों. तिकडे पळालों ! एकांनै एक सांगितलें—दुसऱ्यांनै दुसरें, एकांनै थाप दिली. ते साप्ताहिक प्रसिद्ध इथे होतें. परतु त्याचा संपादक असतो सिमल्याला ! ही वार्ता सागणाराचा गळा दावण्याची इच्छा झाली; पण तो खून करून पत्र मिळण्याचा सभव नसल्यामुळें विचार रहीत केला. पुन्हा इकडे तिकडे घावू लागलों.

त्यात संपादक आताच टपाल घेऊन गेल्याचें कळलें ! जागच्या जागीं पक्षघात होतो कीं काय असें वाटलें ? कसे तरी अवसान धरून पत्ता काढीत चाललों.

मनात एक चित्र रगत होते. संपादक चार टारगट मित्रासह बसले आहेत. प्रथमतः आपलेंच पाकिट फोडले गेलें आहे—आणि—हास्याचे तारनळे उडत आहेत !

संपादकाच्या घरीं गेलों. ते आपल्या बाहेरच्या खोलीतच होते.

“ आत या— ” दणक्या आवाज आला.

बधस्थलीं चाललेल्या मंदराप्रमाणें आत गेलों. एका मोठ्या टेबलाजवळ टेबलावर मोठमोठ्या दोन तगड्या दिसल्या. नंतर एक ऐसपैस पसरलेल्या—समोर पडद्याप्रमाणें धरलेल्या वर्तमानपत्राचा पडदा हटला. आणि संपादकाची मूर्ती पाहताच थन्नकलों ! दोन हत्ती, तीन गेडे, दोन चार वाष आपसात लढता लढतां मेले असता, त्याची गळत परमेश्वराच्या कारखान्यांत रवाना झाली व त्यातून एक प्राणी बाहेर पडला तो हा संपादक !

साहित्याच्या प्रातात काव्यबधूशीं धिगाणा घालणारा संपादक इतका ऐसपैस असेल अशी माझी कल्पनाच नव्हती.

गडगडाट झाला—“ काय ? ” ( अर्धदृत वाक्य—कारे चोरा, इथ का आलास ? )

मी नोकरी मागण्यास गेलेल्या कारकुनाची लाचारी दाखवीत म्हटलें,

‘ मी—मी—एक कवि आहे !— ’

‘ ते दिसतच आहे !—पुढ — ’

‘ आजच्या डाकेन माझी एक कविता आपल्याकडे आली आहे— ’

‘ या अंकात स्थळ मिळणार नाही— ’

‘ ती केव्हाच प्रसिद्ध होऊ नये अशी माझी इच्छा आहे— ’

‘ मग ती पाठवायला कोणत्या गभ्रड्याने सांगितल होत— ’

‘ चुकून—फसून— ’ मनात १०८ सत्यनारायणाचा नवस बोलता मी माझे पाकीट परत मागितले.

टपाल टेबलावर पडलेच होते. सपादकानी तगड्या बाजूल घेतल्या व सारीं पत्रे गोळा करून माझ्या अंगावर फेकली. “ घ्या हुडकून — ”

माझे पाकीट—अगदी तसेच बंद असलेले पाकीट—तान्त्रडतोच ओळखलें !—पेगाच्या खडीसाखरेने देव पावला असता तिथे १०८ सत्यनारायण बोलून गेल्याचा खेद वाटला !—पण पुढें ते सत्यनारायण केडगावाला जाऊन परस्पर फेडण्याचें ठरवून आपलें पाकीट हस्तगत केलें आणि सपादकाचा निरोप घेतला !

पण पाकीट हातात येताच मला ते चाचपून कळलें कीं, त्यांत कविताच होती ! पत्रातील अदलाबदल झालीच नव्हती ! हरे राम !

पहिलें प्रेमपत्र न् पहिलीच कविता. पहिल्या वहिल्यात किती मजा आहे ! !

ठराविक मार्गानें नि ठराविक स्थानाकडे आमची रीघ चालू झाली होती. आमची म्हणजे फिरण्यास निघालेल्या व्यक्तीची बर का ! मी तसा एकटाच होतो.

सायकाल, उन्हाळा जवळ आलेला, अशा स्थितीत उन्नत व कुत्रट नागरिक जीवनास त्रासलेले जीव मोकळ्या थड वाऱ्याकरिता किती उत्सुक असतात ! आमची माळ त्या पैकीं एक होती. एकएकटे, जोडीजोडीनें किंवा टोळीनें आम्ही जात येत होतो. मुद्रेतील व वस्त्रा-भरणातील वैचित्र्य प्रत्येकाच्या गर्तीततहि दिसत होतें.

मी मागे पुढें पाहात चाललों होतो. मनात एक विचार प्रामुख्याने घोळत होता. या घोळक्यामध्ये किती तरी जीव खरे खुरे सुखी असतील बर ?—कष्टी मुद्रा फारशी कोणाची दिसत नव्हती. पण प्रत्येक वेळीं मुद्रा मनाचा आरसा थोडाच असू शकतो ! या कृत्रिम आनदा-खालीं दुःखानें भारावलेली मनें काय थोडीं असतील ? आणि इत-

क्यात माझ्या कानी शब्द आले—ते समोरून येणारे जोडपे पाहिलेंस का ? मोटे प्रेमळ न् सुखी आहे बर का !

मी चपापलों. भानावर आलों. माझ्या पुढे आठ दहा पावलावरून एक जोडपे उभयतामध्ये एक हातगाडी टकलीत चालले होते. गाडीत एक साधारण गोजिरवाणे मूल होते. ते जोडपे पाठमोरे असल्यामुळे त्याच्या तारुण्यापलीकडे मला त्याच्यासंबंधी विशेष अटकळ बाधता आली नाही. वस्त्रप्रावर्णावरून त्याची आर्थिक स्थिति तोलणेहि कठिणच होते. कारण जगात येताना थोड ठाक ठीक होऊन याव लागत हा नागरिक दडक आता सर्वमान्य झालेला आहे.

हे पुढेचें जोडपे सुखी आणि प्रेमळ असेल ?—मी स्वतःला प्रश्न केला. पण त्याना उद्देशून बोलले कोण ?—तितक्यात माझी शका निवारण झाली. त्यापैकी पुरुष म्हणाला, 'पहा दोघहि किती आनंदात येत आहेत.'

मग माझे लक्ष फार पुढे गेलें. तिकडून एक जोडपे येत होते.

माझ्या पुढच्या जोडीपैकी स्त्रीनें विचारलें—'नवरात्रायकोच आहेत ना ?'

पुरुष नवल दर्शवीत म्हणाला, 'नाहीतर दुसर कोण असणार ? आपल्या समाजात तरी नवरात्रायकोच अशीं फिरायला जाऊ शकतात.'

'होय ना'—स्त्री म्हणाली, 'मग त्यात नवल करण्यासारख काय आहे. नवरात्रायकोनी आपसात प्रेमळ असायच नाही तर मग कुणी असायच ? पण मी समजले, मला एवढ अगत्यान तें जोडपे का दाखवल तें.'

पुरुष हबकलेला दिसला. मी स्वतःशीं हसलों.

की. क...४

स्त्री पुढें म्हणाली, 'पण मला हा असला वस्तुपाठ नको आहे. बरं, नवरात्रायकोंत प्रेम असायला तस काहीं असाव लागतं.'

पुरुषाने गाडीवरून हात काढून घेतला आणि थोडेसे चपापून मागे पुढें पाहिले. मी चटकन् चालण्याचा पवित्रा बदलला व पुढें झटकलो.

श्रील कीं अश्रील मला सांगता येत नाहीं पण मनात विचार आला-मग त्या जोडप्याच्या पुढ्यात जी गाडी आहे नि त्यात जें बाळ आहे ते द्योतक कशाचें ?

बाबागाडी ढकलणारें जोडपे पुढें गेलें व समोरून प्रेमळ व सुखी जोडपे माझ्या अगदीं समोर-जवळ-आले. मी काहींशा शोधक दृष्टीनें त्याच्याकडे पाहिले आणि नंतर जणू काय मागून कोणीतरी येत आहे व मी त्याची वाट पाहतो आहे अशा ब्रह्मण्यानें मी थाबलों. तें जोडपें माझ्या अंगावरून पुढें गेले. त्याच्यामध्ये मला विशेष असे काहींच दिसले नाहीं. साधारणपणे पुरुष पस्तीस चाळीस वर्षापर्यंत नि स्त्री तीसाच्या आत बाहेर. दोघाचे रूपहि सामान्य. वस्त्रेभरणेहि सामान्य ! दोघाच्या मुद्रा मात्र प्रसन्न होत्या; पण त्याच्या सौख्याचा किंवा परस्परावरील प्रेमाचा तो पुरावा मानणें थोडें धोक्याचेंच होते. हातगाडी घेऊन चाललेले जोडपें रडतमुख थोडेंच होतें. तें पहा, आताही तें परस्पराशीं गुल्गुलू बोलत चाललें आहेच.

आणि त्याच वेळीं मला वाटलें, आतां माझ्या जवळून गेलेल्या जोडप्याचे मनोभाव--निदान या वेळचे--मला कळतील का!--अहा ! तें पहा--किती उत्सुकतेनें तीं दोघे हातगाडी घेऊन चाललेल्या जोडप्याकडे पाहात आहेत ! हा देखावा पाहून त्यांना असेंच वाटत असेल नाहीं, कीं किती सुखी व प्रेमळ जोडपें आहे !

आणि त्याच्या त्या दापत्यप्रेमाचा एक चुटका मी आताच ऐकला होता. मनाशीं हसलो, पुटपुटलो, काय लपडाव सुरू आहे पहा. यानें म्हणायचें तो सुखी असेल आणि त्यानें म्हणायचें हा सुखी असेल. जगाच्या बाजारात—जीवन कलहाच्या धादळीत—खोऱ्या नाण्याचाच सुळसुळाट आहे का ?—माझी स्वतःची साक्ष तीच होती. बायको दुर्भाषणें करून माहेरीं निघून गेली होती आणि मीहि वैतागून रजा काढून कुठेतरी आलों होतो.

ससार ! ससार !! कुठे आहे ते सौख्य, प्रेम, शांति, समाधान !  
मग हे सारे जग असे ससारबद्ध का आहे ?

हातगाडी घेऊन चाललेले ते जोडपे मजकडे पूर्ण दुर्लक्ष करून माझ्या अगावरून केव्हाच निघून गेले. आणि दुसरे ते प्रेमळ व सुखी मानले गेलेले जोडपेहि मागे खूप दूर गेलेले दिसून आले. मनात आलं: त्या दाम्पत्याचे प्रेम व सौख्य एकदा घासून पाहावे. मी परत फिरलो व त्याचा पाठलाग केला दहा मिनिटात मी त्याच्यापासून दहा पावलावर आलो आणि त्याच्या नकळत मागोमाग चाल लागलो. त्याचा हा सवाद ऐकण्याविषयीं मी भारी उत्सुक होतो. मग्राचे शीत मी चाचपून पाहिलें होते. आताचें हें ताजें भाडेहि अजमाऊन पाहण्याची इच्छा होती. म्हणून त्यांना कसलाहि संशय न येईल अशा बेताने मी त्याच्या पावलावर पाऊल टाकून चाललों. माझी अटकळ आहे कीं, अर्धा पाऊण मैळ तरी आम्ही चाललों. आणि एवढ्याला चाईच्या चालीमुळे अर्धा तास तरी सहज लागला. पण आश्चर्य हें कीं, त्या दोघात एका शब्दाचीहि देवघेव झाली नाही. तीं दोघे पतिपत्नी होतीं याविषयीं शका नव्हती. कारण गावात शिरल्यावर त्या दोघाच्या परिचयाचीं स्त्री पुरुष माणसें भेटली. त्यावेळीं कधीं नुसतें हास्य कधीं नुसताच हुकार नी कधीं एखादा



कुशल शब्द झाला. पण तो परक्यात. तें जोडपे आपसात एक शब्दहि बोललें नाहीं.

हा अत्रोला कशाचा द्योतक ?

तितक्यात ते जोडपे एका मोठ्या वाड्यात शिरलें नि दृष्टिआड झाले. मी काहीं क्षण त्या वाड्याच्या तोंडासीं घोंटाळलो, आत डोकावून पाहिले, कानोसा घेतला. चाळवजा तो वाडा असावा. तेथे अनेक त्रिन्हाडे असावी. पाण्याच्या नळावरील गडबड, भाड्याचें आवाज, पोरचा कलकलाट, हाका मारणें, ओ देणे, कडकडून आपसात बोलणे खो खो किवा फिदी फिदी हसणे आणि काहीं मुलांचं केकावणें इत्यादि गोंघळानें तो वाडा म्हणजे शहरीं मडईचा एक छोटामा नमुना होता. आणि अशा बकाल वस्तींत म्हणे एक सुखी व प्रेमळ जोडपे रहात होतें !!!

आता अंधार पडू लागला. सर्वत्र दीपज्योति उजळूं लागल्या. उदास वृत्तीनें मी त्या वाड्याकडे पाहिले नि आपल्या मकाणाकडे निघालों. माझ्यासारखाच एक भिकार व एकाकी काळ कठणारा जोडीदार मी पाहिला होता. एका दरिद्री खानाबळींत जेवावे नी भिकार जागत जाऊन पडावे हा इथे आल्यापासूनचा क्रम. तेंच कोष्टक भरून काढलें आणि मठींत जाऊन पोचलों.

आमचे सहकारी आधींच येऊन पसरले होते. मुदरीच्या स्निग्मिग प्रकाशात विडीच्या धुराचें छत टागलें होते. हवेली इथें मज्जाव होता.

मी पथारी पसरीत म्हटलें, “ पाडबा, आज मी एक चमत्कार पाहिला. ”

पाडबानी नुसता हुकार भरला.

“ पाडबा, आब मी एक प्रेमळ नि सुखी जोडप बधितल. ”

“ हू—”

“ आणि दुसरहि एक तसलच जोडप पाहिल. ”

“ हू—”

“ हू काय लेका ?—जरा जिज्ञासा दाखीव ना— ”

“ हू—”

मी चिडलों व त्यास पायानें डवचलें. पण तो स्थितप्रद पुढच्या क्षणाला घोरु लागला. यात त्याच्याकडे काहींच दोष नव्हता. वयाला चाळीस वर्षे होऊन गेलेली. पगार किंवा मिळकत जीव जगवण्यापुरती. अशा स्थितींत तो ससारात पडण्याची किंवा त्याच्या गळ्यांत ससार पडण्याची आशा किंवा धास्ती राहिलेली नव्हती. तसा तो सुखी होता.

शक्य आहे. एकटा जीव सुखी होणें शक्य आहे. पण संसारात पडलेला दुकटा जीव—प्रेमळ ? सुखी ?—थोताड आहे नुसते !

पाच मिनिटात मी पक्का कम्युनिस्ट बनलों. मी ससाराला, देवा-घर्मांला, दैवाला दैववानाना सर्वाना यथास्थित शिव्या हासडल्या आणि या अंदाधुदीमध्ये क्रांति झालीच पाहिजे असा निर्णय करून टाकला.

आणि अशा स्थितींतच मी त्या प्रेमळ व सुखी जोडप्यावर घसरलों. लोकाना ते जोडंप सुखी वाटत असेल. पण ती त्या दोघाची हातचलाखी. तींत खरेंपणा असणें शक्यच नाही. ससारी जोडपे सुखी अं !

नाहीं. हा नाटकी आविर्भाव आपण नाही चालू देणार. त्याचे बॅंड बाहेर फोडलेंच पाहिजे. सुखी म्हणजे सुखी !!

आणि त्या प्रभाचा मी अगदी जिव्हाळ्यानें विचार करू लागलो. सकाळीं उठताच त्या वाड्यात जायचें, ओळख पाडायची, प्रत्यक्ष

त्या जोडायाशीं परिचय करून घ्यायचा, आणि मग ?—एखादे दिवशीं तरी त्याची आपसांतील खेटराखेटरी पाहायला मिळेल. मग त्यांना साग्रसगीत पकडून नमस्कार करायचा !—या बाबतीत दहावीम रुपये खर्च झाले तरी हरकत नाही.

मी उठलों व स्वतःची शिल्क तपासली. सुमारे बारातेरा रुपये होते. काहीं हरकत नाही. आणखी पाचदहा लागले तर सासरोबा-कडून मागवू. लेकाने फसवून रेडकू माझ्या गळ्यात बाधलेन्, त्याला थोडी अद्दल घडवलीच पाहिजे.

खर्चाची व्यवस्था झाली. मग मी त्या बाड्यात घुसायचें कसे याचा विचार करू लागलों. थोड्या वेळात तेंही कोडे सुटलें. स्वतःचीच पाठ थोपटली नी मग झोंपेकडे वळलों.

केव्हा झोप लागली कळलेमुद्धा नाही.

त्या प्रेमळ व सुखी जोड्याची आपसातील जोडापट्टी पाहण्याची सुसंधि मला इतक्या लौकर लाभेल असे मला स्वप्नातहि वाटलें नव्हतें. पण देवाची कृपा. माझी एक दिडकीहि खर्ची न पडता, त्याच्या भाडणाचा सुखसोहळा मला पाहण्यास मिळाला. कसें कुणाला माहीत पण माझ्या समोरच त्या दोघात बोलाचाल सुरू झाली. शब्दानें शब्द वाढला. पुरुषानें होळीपुनव गाजविण्यास प्रारंभ केला. स्त्रीनें बोटें मोडून रडतओरडत शिव्याशाप दिले. त्याचा सताप अनावर झाला व त्यानें काठी हातात घेतली. तिला केरसुणी सापडली ! —सुखी नी प्रेमळ जोडपे अं ! मी खो खो हसत सुटलों. भले बहादर ! मी त्या दोघाना प्रोत्साहन दिलें. वहिनी—वहिनी जपून अ !—दादा—दादा—ह उडवा टोला ! आपण पुरुष आहोंत ह—चालू या !—'

आणि इतक्यात माझ्या पेकटात कुणाची तरां लाथ बसली. मी खडबडून जागा झालों. डोळे चोळीत उठून बसलों. पाडवानें

केरमुणीचे फटकारे लगावीत माझ्या अंगावरचा केर व डोळ्यातील झोप उडवली.

अस्तु ! स्वप्नात का होईना पण त्या प्रेमळ जोड्याची जोडापट्टी मी पाहिली. आनंद वाटला. पाडवानें मारलेली लाथ व केलेल अपमान मी विसरून गेलों. पहाटे पडलेली स्वप्ने बहुशः खरी ठरतात मनाला मोठा आधार वाटला. घाईनें मुखमार्जनादि आटपत असताच कल्पना स्फुरलीः समजा, रात्रीं ठरविल्याप्रमाणें आपण गेलों त्या वाड्यात अन् त्याच वेळीं त्या जोड्याचे मारे कडाक्याचे भाडण चालले आहे. वाड्यातील माणसे एकत्र जमली आहेत, खूप आरडा ओरडा चालला आहे. त्यात पोलिसला बोलवा अशी आरोळी ऐक्येत आहे, असा देखावा दिसला तर ?—अहा ! किती बहार होईल असेल भाग्यात तर होईलहि तसे. कोणी सागावे ?

मी त्या वाड्याकडे निघालों. जाता जाता वाटेत एका स्टेशनर दुकानातून एक रुपया दीड रुपयाचे फौटन विकत घेतलें मनाला नुसत्या गुदगुल्या होत होत्या. विवाहित जोडपे प्रेमळ आणि सुखी अं वाड्याजवळ येऊन पोचलों. आत आरडाओरड चालल्याचा भासाला. स्वप्न खर ठरणार की काय ? कानोसा घेत आत शिरले नित्याचीच धादल चालू होती. चौकसदृष्टीनें इकडे तिकडे पाहिलगलों. ते जोडपे कोठे बरें राहात असेल ?

इतक्यात घोगऱ्या आवाजात प्रश्न आला, ' का हो कोण पाहिजे ? मीं चपापून पाहिलें. ठेगणी, दुसकी, विपुल शरीराची नेसत्या वस्त्र सहित एक मूर्ति शेंडी उडवीत आमच्यापुढें आली. शकून चागल वाटला नाहीं.

मी चाचरत भोंवताली नजर टाकीत म्हणालों, " काय बर त्या नांव. याच वाड्यात राहतात—"

“काय काम आहे पण ?”

“त्याच फौटन हरवल्यु अस मला वाटत.”

“तुम्हाला सापडल वाटत ?”

“हो-हात पुढें आला. मी नकार दर्शवीत म्हटलें, अं ह ओळख टवली पाहिजे. खूण सागा—”

इतक्यात आणखी चार जिज्ञासू जमले. स्थूल देहानें माझ्या भागमनाचें कारण व्यक्त केलें. तेव्हा एक सज्जन एकदम म्हणाले, ‘फौटन ना !-मग आमचेच तें. चार दिवस हुडकतो आहे मी. बर झाल बुवा-आणा-यॅक्स !’ प्राप्तव्या आधी आभार देण्याची त्याची आई पाहून मला कौतुक वाटलें. त्याचें सरळ कोवळें मन दुखवण्याचें माझ्या जिवावर आलें. पण करणार काय ! मला तें फौटन काल सापडले (!) होतें ! मी तें सांगताच तो हरिश्चंद्र म्हणाला, “हो का ! मग तें माझे नव्हे. आपण लोकाची वस्तु कशाला आपली म्हणावी.’

पण तितक्यात त्याला आठवलें. तो ओरडत म्हणाला, ‘आपले बंडोपत कालच आपल कायस हरवल्याच म्हणत होते. त्याना विचारल पाहिजे.’

तो महात्मा जवळच्या एका जिन्यात अटश्य झाला.

मी मडळीशीं व मडळी माझ्याशीं भाषणाचा खेळ खेळू लागलों. त्या वाड्यात कुणाचें तरी फौटन हरवलें असल्याची प्रत्येकासच खात्री होती.

इतक्यात वरील राजे हरिश्चंद्र बंडोपतासह उपस्थित झाले.

बंडोपत एकदम माझ्याजवळ येऊन म्हणाले, “आमच फौटन तुम्हाला सापडल्यु म्हणे. चला, तें दुरून दाखवा. आमच असल तर होय म्हणू—”

“मेकर सागाल का ?-स्वान कीं पार्कर—”

बडोपत म्हणाले, “ तें आमच्या भावान विकत घेतलय्. स्वान असाव. कदाचित् पार्करहि असेल. दाखवा पाहू—”

“ मग तुमच नाही ते. तें स्वान नाही नी पार्करहि नाही. एक आपल साध-हें पाहिलत—” मी हात वर करून सर्वोना कोरे फौटन दाखविलें. सारी मडळी टकमका पाहात राहिली.

इतक्यात ज्याच्या प्रत्यक्ष दर्शनार्थ मी एवढा उपद्व्याप केला ते गृहस्थ पिगवी घेऊन बाहेर पडताना दिसले. मला आनंद झाला. मी म्हटलें, “ ते पहा गृहस्थ. त्याचे हे फौटन असावें, मी त्यांना शोधित होतो.

“ कोण गोविंदराव ?—ते फौटन कधीच वापरीत नाहीत. ” कोणीसे म्हणालें. पण मला आता या माहितीची आवश्यकता नव्हती.

पण नितक्यात गोविंदरावाना एका पोऱ्याने हटकून फौटनची वार्ता सांगितली. ते नवलानें दरवाज्यातच थांबले. मी त्याच्याजवळ गेलों. नमस्कार केला. त्यानाहि फौटन न देता वनविण्याचा माझा विचार होता.

“ मला काहीं बोलायच आहे तुमच्याशीं—” मी प्रारंभ केला.

फौटनसबधी ना ? चला ना. मी मडईत निघालोंय्. वाटेन बोलू. या तमासगीर लोकात वाच्यता नको. त्यानी माझा हात धरला. आम्ही चालू लागलों. गोविंदराव-माझा हीरो-मोठा मुत्सद्दी दिसला.

वाड्यापासून दूर गेल्यावर आम्ही एका बोळातून दुसऱ्या मोठ्या सडकेवर आलों. तोंपर्यंत गोविंदराव एक अक्षर बोलला नाही नंतर तो थांबला व त्यानें शातपर्णे म्हटले, “ ह काढा पाहू तें फौटन.”

मी का सरदलों. मला सांगता येणार नाही. पण मी फौटन काढून त्याच्या हातात दिलें. त्यानें ते पाहिल्याप्रमाणे करून खिशात खोंचलें आणि नंतर म्हटलें, “ मी फौटनचिंटेन खर म्हणजे काही वापरत

नाही. पण तुम्ही आणून दिलत हे माझच आहे. फार चागली गोष्ट केलीत ही. असल्या नसत्या वस्तु हरवण्याच मला बाळकडूच आहे म्हणा ना. मला वाटत काल तुम्हाला हे त्या रस्त्याला सापडल असेल नाही ?--”

मी थडच होत चाललों.

तो पुढें म्हणाला, “ दुसऱ्याची साडलेली वस्तु सापडली तर कोणी कोणाला आणून देत नाही. पण तुमची सचोटी वाखाणण्यासारखी आहे. मी हे सार वर्तमानपत्रात प्रसिद्ध करीन—”

मी मनातून त्याला शिव्याची लाखोली वाहण्यास प्रारंभ केला. “ पण तो फौटनच्या लाभात मस्त होता. तो म्हणाला, “ पण काय हो मिस्टर, मला एका गोष्टीच कोड आहे. ”

मी प्रश्नार्थक मुद्रा केली. आता पळ कसा काढायचा एवढा एकच विचार माझ्या डोक्यात घोळू लागला.

गोविंदराव म्हणाला, “ काल तुम्ही आमचा पाठलाग करीत आमच्या वाड्यापर्यंत आला ते का ?--”

मी पळच काढला ! फौटन जावें आणि वर शालजोडींतील आहेर मिळावा, अशी माझी अपेक्षा नव्हती. मी किती निराळा व्यूह रचला होता !--

गोविंदरावाच्या सर्व पिढ्याचा उद्धार करीत मी खोलीवर आलों. पाडवा विडी फुकीत पसरला होता. त्याच्या मुखाचा, स्वस्थपणाचा मला हेवा वाटला. मी त्यास उगीचच ओरडून म्हणालो, “ पाडवा, कालच ते जोडप--”

“ मेल कीं काय ? ”

“ नाही गाढवा. ते असाव तितक प्रेमळ न् सुखी नाही--”

“ अस्सं ?--देव त्याच भल करो. ”

“ पाड्या, तुला लेका काहीं अकल नाहीं—”

“ हे मलां केव्हाच माहीत आहे. त्यात नवल करण्यासारख काय आहे ? तुझ्यासारख्या अकलेच्या खदकाशीं माझा स्नेह जमला हें भाग्य काय थोड आहे ?—ह ही विडी घे. जरा शात हो. मागाहून आपण जगाची उठाठेव करू. ”



७

## खं. क. देवार्ची पत्रें

— १ —

“ श्रीयुत संपादक यास, वि. वि.

माझा व आपला अर्धामुर्धा परिचय आहे, म्हणजे असे की आपण मला ओळखीत नाही, पण मी आपल्याला ओळखतो. माझी व आपली कुठें व केव्हा गाठ पडली होती व आपल्या दोघात काय बोलणें झालें याचा इतिहास मी पुढें केव्हां तरी सागेन. आजच्या पत्राचा हेतु थोडा वेगळा आहे. आपल्या पत्राचा दिवाळी खास अंक निघणार आहे, ही गोष्ट आता जगजाहीर झालेली आहे. त्या अंकास लागणाऱ्या लघुकथा इत्यादि लेखाची मागणी आपण ठराविक लेखकाकडे केली असली पाहिजे. कारण, आमच्या येथील एका फडतूस लेखकाला आलेलें आपलें पत्र माझ्या पाहण्यात आलें. मला कोणाची निंदा करावयाची नाही. पण प्राजल बोलावयाचें म्हणून सागतों. आमच्या येथील  $\times\times\times$  हे लेखक नाममात्र साहित्यिक आहेत; त्याची एवढी पत्रास कां ठेवली जावी हें मोटे कोडें आहे.

विचारातीं वाटते की चागले लेखक मागेमागे राहिल्यामुळेच भडभुजाचे फावते. साहित्यसवर्धनाच्या दृष्टीने ही गोष्ट बरी नाही, म्हणून मी पुढे सरसावून माझी माहिती देत आहे. मी फारसा प्रसिद्ध नसलो, तरी अल्पावधीत खदा लेखक म्हणून पुढे येण्यास सर्वस्वी योग्य आहे अशी माझी प्रामाणिक समजूत आहे. आमच्या मित्रमंडळींना ही समजूत मान्य असून आमच्या बायकोचाही तिला पाठिंबा आहे. आतापर्यंत मी पचवीस नाटके, वीस कादंबऱ्या, पधरा चरित्रे, दहा इतिहासग्रथ इत्यादि लेखन करण्याचे आराखडे मनाशी आखले असून कविता, नाट्यछटा व लघुकथा, याच्या कल्पनाची मोजदाद करणे सर्वस्वी कठीण आहे, मराठीचा एडगर वॉलेसच म्हणानात मी ! यावरून माझी प्रतिभा किती उच्च दर्जाची, सर्व-संचारी व सर्वसग्राहक आहे हे आपल्या ध्यानी येईलच. नुसत्या माझ्या टोपण नावाकडे लक्ष दिलेत तरा हा लेखक काही और आहे. अशी आपली खात्री होईल. माझे नाव आहे—खडो कमलाकर देव. पण मी टोपण नाव धारण केले आहे—खंकदेव ! गाधीजींनी दरिद्री-नारायण म्हणून जे सन्मोहन सर्वसामान्य जनतेला उद्देशून वापरले आहे, ते त्यांना खंकदेव या नावावरून सुचले असले पाहिजे असा माझा अदाज आहे. यावरून टोपण नाव निवडण्यात माझ्या प्रति-भेने केवढी उच्च भरारी मारली आहे हे सहज दिसून येईल. आत्मप्रौढीने मी हे लिहित नाही. कीर्तीप्रमाणेच आत्मप्रशंसेचाही मला मनापासून कटाळा आहे. म्हणून जास्त लिहित नाही, मुख्य गोष्टीकडे वळतो.

तुमच्या खास अंकात माझी एक लघुकथा, दोन कविता, दोन नाट्यछटा व एक लघुनिबंध एवढा मजकूर यावा अशी माझी इच्छा आहे. एवढ्या लेखनास मला पचवीस ते पन्नास कॅलम जागा

लागेल. आणि हा सारा मजकूर इतका नितातसुदर असेल, कीं इतर मजकूर कितीही रद्दी असो, त्याचें वैगुण्य सहज झाकले जाईल. खकदेवाची एक लघुकथा म्हणजे हजारांनी वाचक वाढण्याची गॅरटी ! अकाची पहिली आवृत्ति बाहेर जाते न जाते तो दुसऱ्या आवृत्तीची तयारी करावी लागेल ! यापेक्षा मी कोणती खात्री देऊ ? तुम्ही अनुभव घेतला पाहिजे.

यावरून मी फुकट लिखाण देईन असें मात्र समजू नये. भरपूर मोबदला घेतल्यावाचून मी एक ओळही देऊ इच्छित नाही. वर जे लेखन देण्याचें अभिवचन मी देत आहे, त्याचा मोबदला रोख शभर रुपये होईल यात एक पैही कमी करण्याची माझी इच्छा नाही. भलती भीड आपण घालू नये. पन्नास कॉलम मजकूराला शभर रुपये मोबदला काहींच नव्हे, हे आपणसुद्धा कबूल करा. प्रसिद्ध आगल लेखक रुडियार्ड किप्लिंग एका शब्दाला अडीच-तीन रुपये घेत होता. तसाच अनॉल्ड बेनेट. तात्पर्य, माझे लेखन मी जवळ जवळ फुकटात देत आहे असें म्हणण्यास काहींच हरकत नाही. हिदुस्थानचें दारिद्र्य व व साहित्याला लोकाश्रयाचा अभाव, या दोन गोष्टी ध्यानीं घेऊनच हा स्वार्थत्याग मी करीत आहे. आपण त्याचें चीज करावे आणि शभर रुपये ताबडतोब म. आ. ने पाठवून माझे लेखन हस्तगत करण्याची सुवर्णसंधि साधावी. आपली म. आ. उलट डाकेनें आल्यास माझे लेखही उलट डाकेनें रवाना होतील ही खात्री बाळगावी. कळावें.

आपला,  
खं. क. देव ”

ताजा कलम

“ पत्र पोस्टात टाकण्यापूर्वी मनात एक कल्पना आली. आपला

व आमचा सबध नव्यानेच जुळवून आणावयाचा असल्यामुळे मोब-  
दल्याच्या बाबतीत उगीच जास्त ओढून धरू नये असे मनाला वाटू  
लागले. आमच्या सौ.चेही म्हणणे तेच पडले. म्हणून सुचवितो की,  
पाऊणशे रुपये पाठवावे. पचवीसाची सूट मी आनटाने देत आहे.  
बस ! यापेक्षा एक दिडकी कमी घेण्याची इच्छा नाही. मात्र ही  
सवलत उलट डाकेने व्यवहार घडला तरच. पुढे शभरानेही मी  
एकणार नाही. योजलेल्या लघुकथेचे नुस्ते नाव मी कळविले, तर  
आपण पाऊणशे रुपये सहज पाठवाल ! सागू नाव ?-पण या पत्रात  
नकोच. म. आ. ची वाट पाहत आहे.

आपला,  
खं. क. देव ”

— २ —

“ श्रीयुत सम्पादक यास, वि. वि.

आपल्यास पहिले पत्र पाठवून आठ दिवस होऊन गेले. म. आ.  
नाहीच, पण साधे उत्तर नाही. सखेदा आश्चर्य वाटले. आपल्या-  
इकडील साहित्य भिकार असण्याचें व नियतकालिके घड न चाल-  
ण्याचें हे एक प्रबल कारण आहे हे आता मला चक्क कळून चुकले.  
नियमित पत्रव्यवहार सुद्धा नाही अं ! दुदैव आपल्या भारताचें !

एक शका येते. माझी ओळख आपल्याला पटली नाही का ?  
संभव तोच दिसतो. म्हणून आपल्या ‘ त्या ’ भेटीचे मी आपल्यास  
स्मरण देतो वर्षा-दोन वर्षांखालची गोष्ट आहे. आपण त्या गाडीतून  
पुण्याहून मुंबईकडे चालला होता. डब्याचा न. मला वाटते. २०२३  
असावा. मी सहसा प्रवास करीत नाही, आणि केला तर थर्ड क्लासने

मुळींच करीत नाही. पण त्या वेळीं एका लघुकथेची माडणी करण्या करिता मला थर्ड क्लासातील प्रवासाचे वर्णन हवे होते. म्हणून थर्ड क्लासातून अगदीं एखाद्या भणगाला शोभेल अशा वेशाने निघालो. माझ्यामध्ये हाच विशेष आहे, पात्राच्या परिस्थितीचे नीट आकलन व्हावे म्हणून स्वतः त्या त्या आचरून अनुभव घ्यावयाचा व मगच लेखणी उचलायची. माझ्या लेखणीत जाडवलय जिवतपणा आहे तो त्यामुळे. या बाबतीतील माझे अनुभवही मोठे ऐकण्यामारखे आहेत. पुढेंमागे तशी एखादी लेखमाला मी आपल्या पत्राकरिता आवश्यक लिहीन. हें वचनच समजावे. देण्याघेण्याचें मागाहून ठरवू. असो.

आपल्या उभयताच्या भेटीच्या प्रसगाचे पाहू.

त्या थर्डक्लासमध्ये आपण त्या बाकावर बसला हांता व मी या बाकावर बसलो होतो. वरचेवर आपण एकमेकाकडे काहीं कौतुकाने व काहीं जिज्ञामेने पाहात होतो. आपण त्या याचे सपादक आहा हे मी तात्काळ ओळखले व माझ्याकडे पाहून आपल्यालाही पण हा कोणी तगडा लेखक असावा अशी जबरदस्त शका आली असावी. त्यावाचून आपण इतके औत्सुक्याने मजकडे का पाहात असाल ? गाडी धावत होती. उतारूची चढउतार होत होती आणि स्टेशने येत-जात होती. आपल्याला माझा परिचय व्हावा म्हणून उत्कठा लागलेली. मीही तो व्हावा म्हणून उतावीळ. पण काय आश्चर्य ! कल्याण आलें तरी दोघाचाही हेतु अपूर्णच राहिला ! कारण, मी स्वभावतः विनयशील व आपण पराकाष्ठेचे मितभाषी !—शेवटीं आपल्या मनाची माझ्याशीं परिचय करून घेण्याची धडपड मला पाहवेना. म्हणून मी काय केले, आपल्या पुढच्या बाकावर येऊन बसलो, व खिशातून सिगारेटची पेटी काढीत काड्यांची पेटी मागितली !—आठवतें !—माझ्या डोळ्यापुढें तो प्रसग आजही दळदळीत

उभा आहे !—मी आपल्याला सिगरेटच ऑफर करणार होतो. पण खरं सागायचें म्हणजे ती एकच होती ! आणि तीही मला सहर्जी लाभली होती ! कल्याणवर चहा घेण्यास उतरलो असता एका पजाबीने ती पेटी तीत काहीं नसावें या समजुतीने वाजूला फेकली ! पण तिच्या पडण्याच्या आवाजावरून तीत एखादी सिगरेट असलीच पाहिजे अशी माझी अटकळ होती. अर्थात् ती पेटी झाडूवाला येण्याच्या आत आस्मादिकानी लबे केली ! आणि नवल असे की, त्यात एक सिगरेट मिळालीच ! योगायोग म्हणतात तो असा ! कारण त्यामुळे आपल्याशीं दोन शब्द बोलण्याचा मोका मला मिळणार होता ! या सिगरेटप्राप्तीवरून माझ्या निरीक्षणशक्तीची व अटकळ बाधण्याच्या चातुर्याची आपणास थोडी तरी कल्पना येईल. माझी मित्रमंडळी या एका गुणावरच माझी व कॉननडाइलची नेहमी तुलना करतात आणि मी सरस असल्याचे मान्य करतात. मी लघुकथाचा मोबदला भरपूर मागतो त्याला हे एक प्रबळ कारण आहे. माझी निरीक्षणशक्ति जबरच आहे. असो.

मी सिगरेटकरिता, आपणाजवळ काडी मागितली. त्या वेळीं आपण मी सिगरेट ओढीत नाही व म्हणून काडी नाही असें खेदपूर्वक सांगितलेत !—मी त्या वेळीं आपल्या मनाच्या हालचालीचें सूक्ष्म निरीक्षण करीत होतो. एका महान् लेखकानें परिचय घडवून आणण्याच्या मिष्ठानें काडी मागावी व ती आपल्यास देता येऊ नये याचें आपल्यास मनापासून वाईट वाटले असावे असें स्पष्ट दिसले; म्हणून आपण माझ्याकडील दृष्टि काढून खिडकीबाहेर पाहू लागला. आणि आपलें हें सौजन्य पाहून मलाही गर्हिवरून आलें. लागलीच मीं एक भावगीत त्या प्रसगावर तयार केलें. पुढेमागे प्रत्यक्ष भेटींत सदर भावगीत मी म्हणून दाखवीन ! त्यातील

भावनोद्रेक पाहून आपण चकितच व्हाल ! डायरींत ही गोष्ट स्मरणार्थ टिपून ठेवावी.

पुन्हा आपण आंत दृष्टि वळवली. मी हातात सिगरेट खेळवीत पुन्हा बोलण्याला कशी कलाटणी द्यावी या विचारात होतो. त्या वेळींही आपल्या मुद्रेवर मला काहीं निश्चयाची छटा दिसली. आपल्या मनात त्या वेळीं असेंच आले कीं, आजच्या जमान्यात लोकसग्रह करावयाचा म्हणजे थोडेंफार मद्यपानासारखे व्यसनमुद्धा मनुष्यास असणे इष्ट व आवश्यक. आणि आपण तर सिगरेट पानालाही पारखे. या वेडेपणाला काय म्हणावें ! छे, निदान पक्षी सिगारेट ओढण्यास तरी आपण शिकलेच पाहिजे असा आपण निश्चय केला असल्याचे दिमले. मला धन्यता वाटली व मींही मनाशीं निश्चय केला की केवळ मोबदल्यावर दृष्टि न ठेवता आपल्या पत्राला लेखनसाह्य करावयाचेंच.

एवढ्यावरून आता माझी ओळख आपणाम पटली असेलच. तेव्हा आता उगीच दिरगाई न करिता पन्नासची म. आ. तांत्रडनोत्र धाडावी. माझे लेख तयार आहेत. मजकडून दिरगाई होणार नाही. कळावें.

आपला

खं. क. देव ”

ताजा कलम—

“ मी गेल्या पत्रात पाऊणशेचा आकडा कळवला. व आता लेखणीच्या फसगतीनें पन्नास पडला ! जाऊ दे शब्द माघारीं घेण्यात स्वारस्य नाही. पन्नास सही ! उद्या याची कसर सहज भरून निघेल. म. आ. उलट डाकेनें पाठवावीच. लेखकालाही नड असते हें मीं सागायला पाहिजे असे नाही. माझ्या लघुकथेचे नाव सागूच का ? फोडतोच गुपित ! बावरी प्रीत काय नाव आहे ! पन्नास रुपये

नुस्ते नावावर ओवाळून टाकावे ! म. आ. ची आतुरतेनें वाट पहात आहे.

आपला,  
खं. क. देव ”

ता. क. दोन

“मनिआर्डरीचा फॉर्म इकडूनच भरून पाठविला आहे. आपल्यामागे सारखी कामाची धादल. कारकून ठेवण्याइतकी आपल्याला ऐपत नसणार हे स्पष्टच आहे. मग आपल्याला त्रास तरी किती द्यायचा ! तेव्हा विचार केला व म. आ. फॉर्म इकडून भरून पाठविण्याची युक्ति सुचली ! फॉर्म पाठवावयाचा अमल्यामुळें पत्राचें वजन वाढले. तेव्हा ते नॉटपेडच टाकण्याचें ठरविले, पत्र हरवण्याची भीति नाही. आपल्याला नेमके मिळेल. म. आ. ची वाट पाहू ना ? आता माझा इकडच आहे म्हणा.

आपला,  
खं. क. देव ”

—३—

“श्रीयुत सपादक यास

माझ्या दुसऱ्या पत्राप्रमाणें म. आ. येण्याचा दिवस टळलेला आहे. पण आता मी थोडे दमानें घेण्याचें ठरविलें आहे. एकदा आपलें म्हटल्यानंतर उगीच घाई काय कामाची ! आपण बहुशः म. आ. पाठविण्याच्या तजवीजीत असाल अशी मला खात्री वाटते. मी पाठवलेल्या म. आ. फॉर्मातच मी एक खुबी केली ! रकमेचा आकडा एकदम चाळीस केला ! मी शभरावरून घसरत एकदम



चाळीसावर आलो ही भानगड तरी काय आहे ?—केवळ मनाचें औदार्य ! माझ्यामध्ये तो एक ठळक गुण आहे. आपला व्यवहार कोणालाच डोईजड होऊ द्यावयाचा नाही असें माझे ब्रीद आहे. नाहीतर मी मोबदला ठरविण्यात व तो चापून घेण्यात मोठा हटवादी आहे बरे का ! एकदां आकडा तोडातून पडला की पडला ! पण आपल्याविषयी मी अगदीं निराळा विचार केला. स्पष्टच सागतो. मी आपल्यास लाजवीत आहे. लेखाच्या योग्यतेच्या मानानें मोबदला इतका कमी मागायचा की, संपादकाला कसेसेंच वाटावें व त्यानें ताबडतोब म. आ. च करावी. शभराचा माल चाळीसाला ! शिकस्तच केली आहे मी ! आमच्या सौ. ला ही गोष्ट फारशी पसत नाही. ती फुरंगटून म्हणाली सुद्धा, 'आपण भोळे सात्र आहा. एखाद्याला सबलत द्यायला, लागला म्हणजे अगदीं तें टोंक गाठता !' मी तिला हसत म्हटलें, 'बाई ग, बावच्या प्रीतीची गोष्ट अशीच आहे !' काय बहारीची कोटि केलीय मी !!”

या पत्राचीच बाब पहा ना. पुन्हा या पत्राची आवश्यकता काय ?—खरें म्हणजे म. आ. येताच लेख धाडून मोकळे व्हायचें. पण नाही. बावरी प्रीत कागदावर उतरण्यास बसलों व माझ्या प्रतिभेचा विलास सुरू झाला ! कल्पनाचा तो नाच पाहताच माझा मी थक झालों ! वाटले, त्याचीच थोडी चुणुक संपादकाना कळवावीच. त्यावरून लाख मोलाचें साहित्य केवळ चाळीस रुपयांत मिळतें ही गोष्ट ठळकठळीतपणें त्याच्या ध्यानीं येईल. आता आपल्याकडून म. आ. येणार याला आणखी कोणता सबळ पुरावा पाहिजे ?

बावरी प्रीत गोष्टीचें नावच किती सुटसुटीत नी दिलखेचक आहे नाही ? दोन शब्द नी पाच अक्षरें ! पण केवढी करामत करणार आहे माझी प्रतिभा ! बासरीला भोकें किती थोडीं असतात ?

पण खरा कलावत तिला कशी बोलकी करतो !—मी माझ्या लघु-  
कथेंत तोच चमत्कार करणार आहे. पाहा,—पेच—प्रसगाची गुफण  
पाहा.

१—तो तिच्यावर प्रेम करतो, पण ती त्याच्यावर करीत नाही.

२—ती त्याच्यावर लुब्ध आहे, पण तो तिच्याकडे टुकून पाहत  
नाहीं.

३—दोघेही एकमेकावर लुब्ध आहेत, पण परिस्थिति आडवी  
येते. आईबाप-पालक आडवे येतात, धर्म आडवा येतो.

४—यानूनही काहीं तोड निघते. पण पुढें दोघापेकीं एकाला  
टी. बी. नी दुसऱ्याला अनिमिया जडतो !

५—कोणी कोणाकरिता जगायचें नी कोणी कोणाकरिता मरायचें ?  
कोणी कोणाकरिता किती स्वार्थत्याग करायचा, नी कोणी मागे राहून  
बावरी प्रीत कायम ठेवायची !

६—अरेरे !—उसासे ! अश्रूची माळ !

जास्त लिहिणें अशक्य आहे. लेखकाचा कठ भरून आलेला आहे.  
डोळ्यात अश्रु तरगत आहेत. हात थरथर कापतो आहे ! कल्पनाची  
खळवळ अनावर झाली आहे !—भावनाचा उद्रेक—जाऊ दे ! गोष्टीत  
ते सारें येणार आहेच. सपादकमहाशय, प्रत्येक रसिकाचें हृदय  
गदगदा हालवून सोडणारी ही बावरी प्रीत अवघी चाळीस रुपड्या-  
वारी फुकली जात आहे ! शिवाय नाट्यछटा नी कविता नी प्रबंध  
मिळणारच ! तुम्हाला इतकी सवलत देण्याची दारुण इच्छा मला  
का व्हावी, काहीं कळत नाही. अशी सधि पुन्हा येणार नाही हो !—  
डोळे मिटून म. आ. करा. कळावें

आपला

खं. क. देव ”

ता० क०—

“ एकदा पचवीस नी एकदा पधरा अशा दोन म. आ. एक-दोन दिवसाच्या अंतरानें पाठविल्या तरी चालतील ! माझी त्यामुळें थोडीशी गैरसोय होणार आहे; पण साभाळून घेतलें पाहिजे. मात्र चेक पाठविण्याची भानगड करूं नका अं ! माफ करा. तसे मी काहीं ऐकणार नाहीं. म. आ. च आली पाहिजे.

खं. क. देव ”

पोस्टात जाताना वाटेंत ता० क० २

“ चाळीसचा चेक घेण्यापेक्षा फक्त पचवीसाचीच म. आ. पत्करणे मी श्रेयस्कर समजतो. पचवीसाची म. आ. करा. आता मात्र माझ्या सौजन्याला जास्त ताण देण्याची बात बोलू नका. सवलत देण्याची मी सरहद्द गाठली आहे !

खं. क. देव ”

पेटीत टाकताना ता० क० ३

“ साधा ता. क. लिहितानाही चाळीसचा चेक सवलतीची सरहद्द इत्यादि अनुप्रास मी किती हातोहात साधतो, इकडे मी आपलें लक्ष वेधू इच्छितों.

खं. क. देव ”

— ४ —

“ श्रीयुत सपादक यास,

म. आ. नाहीं ! एकेक दिवस वाया जात आहे. मागाहून घाई कराल, तर त्याचा परिणाम लेखनावर होईल ! मग मी कसें तरी खरडीन ! तें होईल उत्कृष्ट, पण बजावतो. पत्र अर्जट समजावें आणि

तारेनें पधरा रुपये तरी धाडावे. वाण्याला उद्याचा वायदा केला असून दूधवाला परवापासून हेलपाटे घालतो आहे. घरभाडे तीन महिन्याचें थकले आहे. या घरगुती गोष्टी. आपल्याला हे सारे प्रसंग आले असतीलच. म्हणून विनती करतो कीं, माझ्या पत्राचा तातडीनें विचार व्हावा. सध्याकाळपर्यंत तारेनें म. आ. यावी. माझा हक्क आहे. कळावे.

खं. क. देव ”

घराबाहेर पडताना ता. क.

“ पाकिट मिळाले. आताच पोस्टमननें हातात दिलें. गाढव ! सकाळीं घायला विसरला म्हणे. असो, पण आपण ज्या अर्थी पाकीट धाडलेंत, त्या अर्थी त्यात दहाची नोट असलीच पाहिजे. शंभर काय नी दहा काय ? शून्याचाच फरक ! शून्यांत परार्थेभरली—कन्हय्या बजाव बजाव मुरली !

खं. क. देव ”

खोलीत येऊन पत्र पाहिल्यावर ता. क. २

पाकिट फोडलें ! नोट नाही. आश्चर्य वाटलें. आणि पत्र पाहिल्यावर ते हजार पटीनें वाढलें ! हें पत्र माझे दिसत नाही. मजकूर थोडाच आहे तो असा—

‘ आपली पत्रे वाचून करमणूक झाली. आपला मेदु एकदा डॉक्टराना दाखवावा काहीं स्क्रू दिले झाले असावेत असा संशय वाटतो. आधी प्रकृति संभाळावी.

सपादक महाशय, काहीं गफलतीनें पत्राची अदलाबदल तर झाली नाही ना ? माझे पत्र व म. आ. दुसऱ्याला व त्याचा हा शाल-जोडीतील आहेर मला असा घोटाळा झाला काय ?—घाईत असें

होणें शक्य आहे. तरी ताबडतोब चौकशी करावी. वरील चुकलेलें पत्र परत पाठवीत आहे.

खं. क. देव ”

पुन्हा रस्त्यातून जाता जातां ता० क०

“ तुमचा त्या पत्राचा उलगडा ध्यानात आला, ज्याला कवडीची अकल नाही व एक ओळ घड लिहिता येत नाही अशा एखाद्या गाढव, मूर्ख वेड्या लेखकानें ‘माझे लेख घ्या’ म्हणून तुमचा पाठपुरावा केला असला पाहिजे. आणि वर ऐटीत मोबदला मागितला असला पाहिजे, होय ना ? अर्शाच काहीं भानगड असली पाहिजे. त्या दृष्टीनें आपलें पत्र मार्मिक आहे बरें का ! अगदी थॅक्स !—पण खरे म्हणजे त्या लेकाची चागली खरड काढायला हवी होतीत तुम्ही ! मूर्ख लेकाचे ! अकल नाहीं दमडीची नीं, म्हणे साहित्यसेवा करतात !

खं. क. देव ”

अगदीं पोस्टांत टाकताना ता. क. ४

“ वरील मूर्ख लेखकाचा पत्ता कळवाल काय ? मी चागलें सणसणीत लिहितों त्याला. तुमचें दोन ओळींचें पत्र त्याला कळायचें सुद्धा नाहीं घड. टोणप्याला लगुडप्रहारच पाहिजे. म्हणून म्हणतों, माझ्याकडे सोंपवा ते काम. अगदीं निरपेक्ष करतों.

खं. क. देव ”

— ५ —

“ श्रीयुत संपादक यास वि. वि.

तुमच्या दिरंगाईपुढें हात जोडायची वेळ आली. दिवाळी आठ दिवसांवर आली; पन्नास कॉलम मजकुराला मीं अवघे दहा रुपये

मागितले ! ममजा, आली तुमची म. आ. तर, मी काय करणार बरे ? मी लेख लिहिणार केव्हा—पाठविणार केव्हा, नी ते छापून अक वेळेवर निघणार केव्हा ? छे छे छे ! तुम्ही भारीच हलगर्जीपणा चालविला आहे. मेहेरबानी करा. दहा रुपये पाठविण्यास सवड नाही का ?— चला या खेपेला तसे लेख घ्या ! सांगट्याच्या खेळात पहिला डाव देवाला नाही का देत ! तसेच समजेन. पण कसेही करून माझे लेखन स्वीकारा. नाही म्हणू नका. माझ्या लेखाला म्थळ दिलेत तर पंचवीस वर्गणीदार मिळवून देण्याची गॅंग्टी देतो. इतकी अर्जीजी मां का करतो ?—माझ्या अब्रूचा प्रश्न आहे व आपल्याही थोरपणाला ब्रटा लागणार आहे ! कसा म्हणून नाही विचारलेंत ? न्याचे असें झाले. तुमच्या पत्राचा खास दिवाळी अंक माझ्या देखरेखीखाली निघणार आहे ही साधी व सहज होणारी गोष्ट मी आपल्या—म्हणजे माझ्या सौभाग्यवतीजवळ बोलून गेलों आणि तिला बजावले की, ही गोष्ट अगदी गुप्त राखायची. पण बायकाची जात. तिला राहवले नाही नी तिनें ती वितत्रातमी माझे सन्मान्य मित्र महाकवि लीलाधर काव्यकल्पद्रुम याच्या सौ.जवळ सांगितली. अर्थात् तिनें आपल्या कविराजाना माहिती दिली ! तात्पर्य, गोष्ट षट्कर्णी झाली ! गावात बोभाटा झाला ! मग मलाही आपली प्रतिष्ठा कायम ठेवण्याकरिता नी तुमच्या पत्राची वाढ वाढविण्याकरिता थोडे तिखटमीठ लावून ती बातमी विस्तृत करावी लागली ! परिणाम असा झाला कीं गावात प्रच्छन्न निंदकाचा व मनमोकळ्या मित्राचा असे दोन तट निर्माण झाले. त्यात मित्रपक्षानें ठरविले कीं, माझ्या लेखानी सजविलेला दिवाळी अंक बाहेर पडताच संपादकाना मुद्दाम पाचारण करावयाचें व मोठ्या थाटामाटात लेखक व संपादक यांचा जाहीर सत्कार करायचा ! आपल्या गावात ही तयारी चाललेली

याहून मला काय वाटले असेल याची कल्पना करा. मी जों पत्रावर यत्रे धाडून तुम्हाला भरमसाट सवलती देत गेलों, त्याचे कारण हें असें आहे पैसा काय, येतो-जातो. पण प्रतिष्ठेचा प्रश्न तितका सोपा नाही. म्हणून म्हणतो की, माझ्या पत्रमालेकडे दुर्लक्ष करून तुम्हीं फार मोठा मोका घालविता आहा. पण मी म्हणतो अजून वेळ गेली नाही. ताबडतोब कळवा. पैसे मागाहून द्या. पण माझी बावरी प्रीत एवढी लघुकथा चट्कन् येण्याची व्यवस्था करा. पाठवू गोष्ट?—कळावें.

आपला,  
खं. क. देव ”

सा० क०—१

“ पत्र समाप्त केलें नी एक कल्पना सुचली. यापुढे आपले पत्र यायचें, मग मी गोष्ट पाठवायची नी मग अंक तयार व्हायचा. इतकी सवड आहे कुठें ? अंक तर वेळेवर तयार झाला पाहिजे, माझे नाव आलें पाहिजे, तुमच्या पत्राची प्रतिष्ठा वाढली पाहिजे!—मी म्हणतो, या सान्या चुका सुधारायच्या म्हणजे एकच युक्ति योजता येईल. अंकाच्या मलपृष्ठावर ठळक अक्षरात असा मजकूर छापला तर—

या दिवाळी अंकाची सारी सजावट, संपादन, लेख-निवडन ( नवीन शब्द ! ) साहित्यसम्राट खंकेदेव यांच्या देखरेखीखालीं झालें आहे. वाचकांना ही मेजवानी रुचल्यास पुढील वर्षी खंकेदेवांचे आणखी साह्य मिळेल !

—संपादक

आमच्या सौ. ला सुद्धा ही योजना फारच पसत पडली !— आपण म्हणाल, वाचकाशी अशी लग्नाडी कशी करावी ?—पण मी म्हणतो काय हरकत आहे ? मी पन्नास कॉलम मजकूर देण्याचें मान्य केलें होते व आपल्याही मनात तो ध्यावयाचा होता. एवढ्या सत्य गोष्टीवर थोड्याशा खोटे बोलण्याचा इमला उठवायला हरकत का असावी ?

खं. क. देव ”

ता. क. जागच्या जागीच. न. २ चा.

आता पैसे पाठविण्याची भानगड मी ठेवली नसल्यामुळें वरील युक्ति अमलात आणून वेळ निभावून नेणें आपल्यास सहज शक्य आहे. अंकाच्या तूर्त दोन प्रति पाठवाव्या. आणखी दहावीस लागतील. तेवढ्या स्मरणानें बाजूला काढून ठेवाव्या. मागाहून त्याची व्यवस्था कशी करावयाची ते कळवीन. अकावर सुचविलेली सूचना अवश्य छपा अ ! तिला फार महत्त्व आहे.

खं. क. देव ”

पोस्टाकडे निघालों ता. क. न. ३

‘एक शका आली. मला वाटतें, आपण खास अंक काढण्याची योजना रहित तर नाही केली ?—शक्य आहे. लढाईमुळें छपाईच्या साऱ्याच जिनसाना विलक्षण महागाई आलेली. कसला खास अंक नी कसलें काय ? त्यावाचून माझ्या पत्राचे एकही उत्तर यायचें नाही असें व्हायचेंच नाही. तथास्तु ! परिस्थितीपुढें कोणाचाच इलाज नाही. भावी कालाकडे आपण आशेनें पाहू या. माझ्या मनाची तयारी आहे. पण आपण मला थोडा उत्साह दिला पाहिजे. मी म्हणतो एवींतेवीं अंक काढण्याचा बेत तुम्ही रहित केलाच आहे. म्हणजे खर्चाच्या बाबी काहीच राहिल्या नाहीत. मग माझ्या नावें पाचपन्नास रुपयाची मनिऑर्डर करण्याला हरकत कोणती ?—मी



फॉर्म पाठविल्याप्रमाणें तूर्त चाळीस रु. धाडलेत तरी पुष्कळ आहे. आयता फॉर्म लिहून ठेवला आहे. वाया जायला नको. काटकसर सहजच घडेल. पाहतो म. आ. ची वाट.

खं. क. देव ”

मार्गात जाता जातां ता. क. न. ४

“ हे मी काय पाहतो ?—आपला खास अंक निघालाही ? माझ्या लेखावाचून कसे घडलें हे ?—छे, काहीं तरी चूकभूल वाटते; नाही, अंक तोच आहे. आमच्या प्रच्छन्न निटकाने तो मला मुद्दाम दाखविला ! दाताड विचकून विचारतो कसा ?—पाजी ! सपादक, तुम्ही माझा असा विश्वासघात कराल असे नव्हते वाटले ! छान ! छान !! सम्य माणसाला शोभण्यासारखी कृति केलीत !

खं. क. देव ”

ता. क. न. ५

“ सामान्य सपादका ! अंक किती गचाळ काढला आहेस ? अरे काहीं जनाची नाही पण मनाची तरी ? छे छे, साऱ्या गावात तुझी छीः थूः चाळ आहे. चरें झालें मीं लेख पाठवले नाहीत. असल्या सामान्य अंकामध्ये इतक्या रद्दी भिकार, टाकाऊ अंकामध्ये माझे लिखाण आले नाही याचा आनंद वाटतो. नाही—सपादका, यापुढें तू जग जंग पछाडलेंस तरी एक ओळ देणार नाही तुला !—काय समजलास ?—आणि ध्यानात ठेव ! माझ्याशीं गाठ आहे. असा खराटा फिरवीन. सधि मिळू दे ! मग तू आहेस नी मी आहे !

खं—क—दे—व ”

संन्याश्याचा वेश घेऊन मी वनोपवनें भटकत होतो. मनुष्यवस्तींत येण्याचा मी कटाळाच करी. कंदमुळे खावीं. निर्झराचें पाणी प्यावें आणि वृक्षाच्या छायेला पडून रहावें. मनात आलें प्रवास करावा. नाहीं तर जेथे मन रमेल तेथे वास करावा. असें प्रवास-सौख्य उपभोगीत मी फिरत असता एक चमत्कार माझ्या अवलोकनात आला.

तो प्रदेश कोणता होता हें मला आतां आठवत नाहीं. एवढें खरें की, भटकत भटकत मी त्या प्रदेशात आलो आणि तेथें एका विशाल नगराचे पसरलेले अवशेष पाहून विस्मयात पडलो. एखाद्या माजलेल्या खोंडानें चारा खाऊन त्याची चिपाडें ज्याप्रमाणें सर्वत्र पसरून द्यावीं, त्याप्रमाणें सर्वभक्षक कालानें त्या नगराची व्यवस्था केली होती. मोठमोठे प्रासाद व रमणीय जनमदिरें उध्वस्त होऊन गेलीं होतीं. एखादें देऊळ दैन्यावस्थेंत उभे होतें. एके काळीं त्या नगराचें संरक्षण करणारा तटही नामशेष होत आला होता. एखादी

भित, एखादे महाद्वार, एखादाच स्तभ मधून मधून आकाशाकडे डोळे लावून उभा होता. कोठे कोठे महाकाय प्रस्तरमूर्ति भग्नावदशेत उभ्या होत्या. कोठे पडक्या बावींची तोंडे भयप्रद वाटत होती. आणि या सर्व नाशावर काटेरी झुडपे, गवत आणि वेली याचें रान माजले होते. कोणत्या काळीं, कोणत्या नृपतीच्या राज्यात ही नगरी भरभराटीस आली होती देव जाणे. तें स्थान पाहून मला भय वाटले व विषादहि वाटला. तरी पण त्या निर्जन प्रदेशात एक दोन दिवस राहावे अशी मला प्रबळ इच्छा झाली. मला मागे कत्तलाच पाश नव्हता. शरीराचा किवा प्राणाचा मोहही नव्हता. अर्थात् त्या साहसात मजवर काही सकट येईल की काय या शकेने मला त्रास दिला नाही. एक निवाऱ्याचे स्थान पाहून मी तळ दिला.

त्या रात्रीच्या पहिल्या प्रहरात तेथे राहण्याची मला गमत वाटली.

त्या वेळीं चादण्याचे दिवस होते. रात्रीं जिकडे तिकडे लखलख चांदणें पडल्यावर भयाणपणानें आपला ध्वज तेथे उभारला. अशा स्थानास दिवसासुद्धा भेसुरता असते. मग रात्रीं तर काय ? वर थोड्याशा तारकांनीं खिळलेले आणि चद्रिकेनें खुललेलें आकाश पसरलें होते. खाली त्या नगराची गोघडी पडली होती. मी एकटा प्रेक्षक होतो. घूकाचें घुत्कार व भालुकाचे ओरडणें सुरू झाले होते. रातकिड्याचा वीणाझकार केव्हापासूनच सुरू झाला होता.

हवेंत गारठा नव्हता, तरी मला कसेसें वाटत होतें. ज्या शिला-तलावर मी पडलों होतो ती दिवसभरच्या उन्हांनें तापली असली तरी आता गार वाटूं लागली होती. चद्राकडे पाहात पाहतच मला निद्रादेवीनें प्रसाद दिला !

मी जेव्हा जागा झालों त्या वेळीं आकाशात चंद्र नव्हता. भोंवतारी अंधार होता. सर्वेच दिशा सारख्या भासत होत्या माझे

सर्व अंग बधिर झाले होते. पडल्यापडल्याच मी वर व भोवतारी पाहिले. मला गारठा वाटू लागला. अंगावरची कांबळी घट्टे रूपेटून घेतली. विचार आला 'मी कुठे आहे ?' थोड्या वेळाने भान आले. मी उठून बसलो. मला एकान्त प्रिय असताहि मला चालू स्थिति तितकीशी प्रिय झाली नाही.

माझ्या मनाशी मी बोलू लागलो, 'वेड्या, ही तुझी उदासीनता की भीति ? पण दोनी तुला किंवा तुझ्या वेशाला शोभत नाहीत.' मनाचा धिक्कार करून मी तेथून उठलो. तान्याकडे पाहिले. तीन प्रहर रात्र होऊन गेली असावी, असा तर्क केला. लौकरच प्रभात होईल. तांपर्यंत बसण्यापेक्षा ओकाराचा गजर करित भटकण्यास काय हरकत आहे ? असा विचार करून मी चालू लागलो.

लौकरच मी एका प्रशस्त राजमार्गावर आलो. मार्गाच्या दोनी बाजूला गृहांचे अवशेष उभे होते. त्याचेकडे पाहात मी जाऊ लागलो. मनात त्या नगरीच्या वैभवकालासबधीं विचार सुरू झाले. मी मनात म्हटले, "एथील एखाद्या फत्तराला किंवा एखाद्या भग्न मूर्तीला जर वाचा फुटली, तर ती किती विलक्षण इतिहास सांगू शकेल नाही ? मानवी स्वभावाचे किती नमुने येथे होऊन गेले असतील. आनदाचे किंवा दुःखाचे कितीतरी प्रकार येथे घडले असतील, किती उलथापालथी या नगराने पाहिल्या असतील, कालाने ते सर्व लुप्त झाले !—आज ही हाडे राहिली आहेत—"

इतक्यात माझ्या पायाने काहींतरी ठोकरले गेले. मी आश्चर्याने चपापून खाली पाहिले. प्रकाश आपला साधारणच. पण तेवढ्या त्या उजेडातच मला तो पदार्थ दिसला. ते एक नरकपाल होते ! डोळ्यांच्या खाचा, भेसूर जबडा, विकृत स्थितीत असलेली नाकाची भोके पाहतांच माझ्या अंगावर भीतीचा काटा आला ! भयभीत

दृष्टीने त्या अस्थीच्या गोळ्याकडे पाहात मी मागे पाय घेऊन पळ काढणार तोच त्या नरकपालाच्या नेत्राच्या खाचात मला दोन अग्नी-स्फुलिंग दिसले आणि दांतावर विकट हास्य उमटले ! तो प्रकार पाहताच माझे धैर्य पळाले ! माझी गात्रे विकल झाली ! मी डाबून ठेवल्याप्रमाणे उभा राहिलो !

‘ वारे सन्यासी ! ’ त्या जवळ्यातून उद्गार आले.

माझ्या अंगाला भीतीचा कंप सुटला होता तरी त्या कवटीतून निघालेल्या त्या उद्गारानीं माझ्या भ्याडपणाची मला लाज वाटली. मी तसाच नेटाने उभा राहिलो. माझी दृष्टी त्या कवटीवरच खिळली होती. आपल्या विचित्र दृष्टीनें माझ्या मुद्रेकडे पाहात ती पुनः म्हणाली, “ पळून जा ना इथून. ”

मी चाचरत म्हटले, “ भिण्याच्या सवयीमुळे मला प्रथमतः पळावेसे वाटले पण आता मी इथून हालणार नाही. तुला काहीं बोलावयाचे आहे का ? ”

कवटीच्या दाताडावर पुनः हास्य दिसले. ती म्हणाली, “ हो. कितीतरी बोलावेसे वाटते. या नगरीच्या इतिहासातील काहीं प्रसंग तुला कळले तर हवे आहेत ना ? मी तुला तशी एक कथा सांगते, पण माझी एक अट आहे. ”

‘ काय ? ’

“ माझी ही कवटी तू गगेत नेऊन टाकली पाहिजेस. तेवढ्यानें माझ्या नरक यातना चुकतील किंवा चित्ताला शांति मिळेल असें नाही, परंतु वाटते की, जिवतपर्णी दुष्टविकार व विचार याच्या शैमानाने भ्रष्ट झालेल्या डोक्याची ही कवटी गगेच्या उदरात पडून रहावी. करशील एवढे काम ? ”

मी ते मान्य केलें. त्यावर ती म्हणाली, ‘ आतां मी तुला एक

अद्भुत कथा सागतों. पण हे पहा, सगळी कथा होईपर्यंत ताठकळत उभे राहणें बरें नाही. तर मला घेऊन त्या जवळच्या शिलाखंडावर चल. मला आपल्या समोर ठेव. नंतर मी सागेन ते लक्ष देऊन ऐक. '

मी तिचे तेही म्हणणें मान्य केलें. तिच्या स्पर्शानें मला फारसें सुख झालें नाही. माझी ती अप्रियता तिनें जाणली असावी. कारण, तिच्या भेसूर हाडकी मुद्रेवर हास्य दिसलें. नवल करीत मी तिच्या-सह त्या शिलातलावर बसलों.

अद्यापिही भोवताली अंधार होता. माझ्या उजव्या हाताची एक दिशा किंचित् पांढुरकी दिसू लागली होती. यावरून ती पूर्ण असावी, असा मी तर्क केला. आकाशातून तारासमूहाचा क्षीग प्रकाश खाली येत होता. पण मला त्या कवटीकडे पहाण्यास पुष्कळ साध्य होत होतें. मी खालीवर व भोवताली पाहिलें व एक सुरकरा टाकला.

दोन राजमार्गांनी फुली केलेल्या एका चौकात आम्ही बसलों होतो.

कवटीनें मध्येच म्हटलें, ' श्याम, या वेळीं आपण ज्या भागात बसलों आहों, त्यास माधुरीकचनीचा चौक असे पूर्वी म्हणत असत. पुढें त्यास डाकिणीचा चौक असें नाव मिळालें. हें नामांतर कसें घडून आलें, याचीच कथा मी तुला सागणार आहे. श्याम, ज्या उध्वस्त नगरींत तू आला आहेस, तिचें नाव पुष्पधारा. एकेकाळीं ती किती वैभवशाली आणि सौंदर्यसपन्न होती, याची तुला कल्पनाही करता येणार नाही. एखादी अत्यंत सुंदर तरुणी रक्तपितीच्या रोगानें पछाडल्यावर तिची जी अवस्था होते, तशीच आज या नगरीची झाली आहे. माझ्या डोळ्यांच्या स्त्राचा झाल्या असल्या आणि इथे नांदणारें वैभव मार्तींत मिळाल्यास अनेकानेक वर्षे झाली असली तरी आमच्या पुष्पधारेचें तें नयनाल्हादक रूप आजही

अगदी जसंन्यातसं माझ्या दृष्टीपुढें उभेराहिलें आहे. श्याम, डोळे मीट आणि मी सागतें त्या प्रमाणें एक चित्रपट आपल्या मनावर काढू लाग. ही पहा हिरण्मयी नावाची सरिता अर्धचन्द्राकृतीनें वाहात आहे. तिचें विशाल पात्र, स्वच्छ अमृततुल्य जल, पलीकडचें शुभ्र वालुकामय वाळवट, त्या तलीकडचीं तीं रम्यपुष्पोद्यानें लक्षात घे. अहाहा ! आमची ही हिरण्मयी स्वर्गप्रमाणेंच शोभायमान व चित्ताला शांती देणारी नाही काय ? श्याम, या नदीच्या काठचा सर्वच प्रदेश अत्यंत सुपीक होता. येथील धरित्रीमाता इतकी शस्यशालिनी होती कीं, गोकुळच्या भूमीनें लाजावे. या स्थानीं रघुकुलाची एक शाखा आली आणि तिनें आपलें राज्य स्थापिलें. पुढें त्याच कुळातील एका सद्गुणमंडित राजानें या पुष्पधारा नगरीची स्थापना केली. हिरण्मयीला विस्तृत घाट बाधण्यात आले आणि ते नगरीच्या उच्च प्राकाराला नेऊन भिडवले. नगरीच्या भोंवतीं कोट व त्या भोंवतीं खदक काढला. ”

“ एखाद्या रत्नजडित अलंकारप्रमाणें पुष्पधारा हिरण्मयीच्या काठीं शोभावी अशी रचना करण्यात आली. या रचनेकरिता दूरदूरचे उत्कृष्ट कारागीर बोलावण्यात आले होते. मुख्य राजप्रासाद नगरीच्या मध्यभागीं बाधण्यात आला आणि नंतर पटाप्रमाणें लाबरुद राजमार्ग आखण्यात आले. जनमदिराची मांडणी अशी केली कीं जणू काय स्वर्गातील एकेक देवमंदीर आणून तेथें ठेवलें आहे. श्याम, मी किती वर्णन करूं ? थोडक्यात सागावयाचें म्हणजे एवढेंच सागता येईल कीं, कुबेराच्या अलकावतीचें नाव मागें पडलें. सान्या भूतलावर पुष्पधारा नगरी आपल्या वैभवानें व सौंदर्यानें नामांकित झाली. अहाहा ! तें वैभव पुनः या नगरीला येईल काय ? ”

कवटीनें एक दीर्घ सुस्कारा टाकला. ती पुढें म्हणाली, “ काल-

प्रवाहाबरोबर नुष्पधारेचें तारुण्य विकसित होत गेलें. त्या वेळीं तिला भूषणास्पद अशा ज्या काहीं अनेक गोष्टो येथें होत्या, त्यातच दोन तरुणांचा समावेश होत होता. हे दोघे एकमेकाचे धर्मबधू व जिवलग मित्र होते. एकाचे नाव नीलमणी व एकाचे नाव मयक. मणी काळासावळा तर मयक गोरापान. मणी मोठा व मयक त्याच्यापेक्षा एक वर्षाने छोटा, यापेक्षा त्याच्यामध्ये कोणताच फरक नव्हता. त्याच्या वयातील एक वर्षाचें अतरही ओळखू येण्यासारखे नव्हतें. दोघेहि सारख्या बुद्धीचे व हाडापेराचे होते. त्याचा संबंधहि मोठ्या गमतीने जुळून आला होता. पुष्पधारेमध्ये त्यावेळीं सुबंधु नावाचा एक लक्षाधीश श्रेष्ठी रहात असे. त्याची पत्नी चारुशीला. ही एका पर्वणीला प्रभात समयी हिरण्मयीच्या घाटावर स्नानास गेली असतां नदीच्या पात्रातून वाहात आलेलें एक बालक तिला सापडले. तिला आतापर्यंत मूलबाल झाले नव्हतें. त्यामुळें तें देवाचें देणें मानून तिने त्या मुलास घरीं आणलें आणि त्याच्या घनःश्यामवर्णावरून त्याचें नाव नीलमणी असें ठेविलें. तो तिला शोभण्यासारखाच सुंदर पुत्र होता. नीलमणी आल्यानंतर वर्षानेंच तिला स्वतःला पुत्रलाभ झाला. हा मयक होय. या दोनी मुलाना तिनें सारख्याच प्रेमानें साभाळले, त्याचें संगोपन केलें, त्यांना वाढविलें.

“अशी एकवीस ज्ञाने लोटली. या एवढ्या दीर्घकालांत ते दोघे एकाच ठिकाणीं वाढल्यामुळें त्याच्यामध्ये गाढ बंधुप्रेम व अनिर्वचनीय मित्रता निर्माण झाली ! दोघानाहि एकमेकावाचून क्षणभरहि करमत नसे. एकाला घाव लागला तर दुसऱ्याला रक्त येईल इतकी त्यांच्यांत एकरूपता—एकतानता—होती. साऱ्या नगरीला त्याचें हें प्रेम वेड लावणारें होतें.”

“इतर अनेक ठिकाणाप्रमाणें पुष्पधारेमध्ये वसंत ऋतूमध्ये



काम देवाचा उत्सव करण्याची प्रथा होती. हिरण्यमयीच्या परतीरावर एक मोठे अरण्य होतें. तेथें हा मेळा भरे. या दिवशीं अगदीं प्रभात काळापासून उची प्रावरणें परिधान करून नरनारी जमू लागत. अठरा पगड जातीचे लोक येथें एकत्र होत. त्या वेळीं मोठी देवघेव व्हावयाची फुलाची. फुलमाळ्याना ही पर्वणी असे. संक्रातीला तिळगुळ देतो त्याप्रमाणें सर्वांनीं एकमेकांला पुष्पमाला, पुष्पगुच्छ अर्पण करावयाचे आचि फुलाप्रमाणेंच मन निर्मळ, कोमळ, सुप्रसन्न व सुगंधित असो असा भाव दर्शविला जाई. या महोत्सवात खरा आनंद प्रेमीजनाना होई. तशा जोडण्याची इथें गर्दी जमत असं. काहीं काहीं दोन हृदयातील प्रेमहि याच वेळीं पेरले जाई. ”

“ त्या वर्षी त्या उत्सवाला नीलमणी व मयक हेहि आनदानें आपल्या आपल्या अश्वावर बसून गेले, इतक्या जनसमूहात ते आले असताहि एखाद्या उज्वल ताऱ्याप्रमाणें ते उडून दिसत होते. याच वेळीं त्याच्या मागोमाग काहीं अंतरावरून एक मेणा येत होता. पुष्पधारेचें मूर्तिमत सौन्दर्यच मानवी देहानें अवतरलें असावें, अशी एक सुंदर रमणी त्या मेण्यात होती. हिचें नाव माधुरी कचनी. हिचें रूप अलौकिक होतें असें म्हणतात, मला तिच्याविषयीं जास्त काहीं सांगता येत नाही ? ”

कवटी किती वेळ तरी स्तब्ध राहिली. तिच्या कथेनें मी मूढ बनलों होतो. मला इतर कशाचेंहि भान नव्हतें. ती बोलण्याची बंद झालेली पाहून मी म्हटलें, “ पुढें काय झालें. ”

कवटी म्हणाली, “ त्या तिघांच्या नजरा जमल्या ! माधुरीनें त्या दोघाकडे पाहिलें. आणि त्या दोघानीं तिच्याकडे पाहिलें ! तिघेहि प्रेमवश झाली ! तिघांनाहि धुदी चढली ! माधुरीला ते दोघे तरुण आवडले आणि त्या दोघांना ती आवडली ! तिघांनींहि एकमेकांच्या

न कळत नेत्रसकेत करून भेटीची आतुरता दर्शविली ! भावी अन-  
र्याचें बीज येथेंच पेरलें गेलें.

“ नीलमणीनें काहीं मिषानें दुसरीकडे जाऊन मदनबाणाचा एक  
मोठा हार माधुरीला भेट म्हणून पाठविला ! मयकानेंही पण तसेंच  
केले. त्याची माला मधुमालतीची होती. एवढाच फरक ! माधुरीनें  
पण आपल्या दोन दासीकरवी दोन पुष्पमाला दोघानाही न कळतील  
अशी माया रचून धाडिल्या ! साऱ्या आयुष्यात एकमेकाला चुकवून  
आपल्या मनाचा भाव कळू न देण्याचा प्रयत्न नीलमणी व मयक  
या दोघानीं याच वेळीं केला.

दोघेही परतले. एकत्र होऊन निघाले. दोघानींही माधुरीनें पाठ-  
विलेल्या माला मोठ्या डौलानें धारण केल्या होत्या. दोघानाही  
आपली मालाच काय ती माधुरीनें पाठविलेली आहे असा भ्रम  
होता. मात्र आता त्याच्यात अबोला होता व त्याच्या मुद्रा गभीर  
होत्या. दोघानही एकमेकाची संगत आता तरी नको असें वाटत होतें.  
आपल्या मनात केवढें स्थित्यंतर घडून आलें आहे याची त्या  
दोघानाही कल्पना नव्हती !

काहीं वेळ त्यांनीं मुकाट्यानें प्रवास केला. त्याच्या आजुबाजूनें  
इतरहि अनेक लोकाची जा ये सुरू होती; पण तिकडे त्या दोघाचेही  
लक्ष नव्हतें. कांहीं वेळानें मयकास राहवेना. त्यानें मणीस प्रश्न  
केला, ‘ मणी तू कोणाचे, कसले चिंतन करतो आहेस ? ’

‘ तू कोणाचें चालविले आहेस ’ मणीनें उलट विचारिलें.

मयकानें आपल्या मालेचा वास घेत सफाईनें म्हटलें, ‘ मी ?—  
कुणाचें नाहीं बुवा ? मी आश्चर्य करतो आहे तुझ्या मुग्धपणाचें ! ’

मणीनें कठोर स्वरात म्हटलें, “ किती खोटे बोलतोस मयक. मी  
सागतों. तू त्या माधुरीचें चिंतन चालविलें आहेस ? होय कीं नाहीं.”

“छट् ! अगदीच खोटें.” मयंक म्हणाला, “आणि समजा मी करीत असलों तर बिघडलें कुठें ? ज्याला तिचें मनोहर दर्शन घडलें, त्याच्या मनात तिची मूर्ति ठसायचीच. त्यांतून ती मला इतकी अनुरूप वाटली—”

नीलमणीच्या कपाळावर आठी पडली, तो त्याच्याकडे न पाहता आपली माळ सावरीत म्हणाला, “पण असलें वेड तू घेऊ नयेस मला वाटतें—”

मयकानें गर्वभरित स्वरांनं विचारिलें, “तुला ?—का ?—तूं कोण ?”

नीलमणीनं ओठ चावला व म्हटलें, “मी कोण ?”

मयकानें त्याचा क्रोध ओळखला. त्यानं नमते घेऊन म्हटलें, “मणी, तुला राग कां आला माझ्या बोलण्याचा ! मग जाऊ दे. आपण हें बोलणेंच सोडून देऊं.

पुनः दोघांत अबोला निर्माण झाला ! त्याच्या मुद्रेवर एवढें गांभीर्य पसरलें कीं, हास्यविनोद करणें त्यांना जन्मजन्मातरी माहीत नसावें असें दिसलें. आपल्या घरीं येईपर्यंत त्याच्यामध्ये एका शब्दाचेंहि बोलणें झालें नाहीं. पुढें दोघेहि खिन्नातःकरणानें आपआपल्या निवासस्थानीं जाऊन एकान्तात बसले. दोघानाहि वाटलें, “त्यानं असें करायला नको होतें.”

सान्या नगरीला कौतुकास्पद झालेलें त्याचें प्रेम व बन्धुता निर्माण होण्यास जवळ जवळ दोन तपें लागलीं होती. परंतु त्याचा भग होण्यास किती अवसर लागला !

संघटनेपेक्षा विघटना इतकी सुलभ का बरें असावी ?

त्या दिवसापासून त्यांचा प्रेमबध ढिला झाला. दोघानाही परस्पराचा सहवास नकोसा वाटू लागला. दोघाचेही मानसिक स्वास्थ्य नष्ट

झालें. दोघाच्याहि मुद्रेवरील प्रसन्नता मावळली. विघटनेच्या त्या पहिल्या रात्री दोघे एकास्थानी निजले असताही, त्याचें भाषण झाले नाहीं. नाहींतर एखादे रात्री त्याना झोप आली नाहीं तर ते पहाटे-पर्यंत गप्पागोष्टी करीत बसत. त्यानाच आज एक शब्दही बोलण्याची इच्छा होईना. दोघेही अस्वस्थ मनानें तळमळत व सुस्कारे टाकीत पडले. दोघानाही एकमेकाची अस्वस्थता समजली होती. असो.

दोन दिवसातच त्याचा अबोला पहिल्यादा त्याच्या मातेस, नंतर पित्यास, नंतर घरातील दासदासींना कळून आला. सर्वांना त्याचें नवल वाटलें. त्याच्या मातापित्यानी त्याचें कारण विचारता दोघानींही खरे कारण सांगण्याची टाळाटाळ केली आणि आपला अबोला नाहीं, 'असें दर्शविण्याचा त्यानीं प्रयत्न केला.

आणखी दोन दिवस गेले. त्याचा अबोला नुस्ता पोकळ नसून त्यात कडवटपणा आहे असे त्याच्या मातेला दिसून येतांच तिनें दोघांनाही आपल्याजवळ बसवून बंधूप्रेमाचें महत्त्व सांगितलें. आणि तुमच्या मनात काय किंतु आहे तो काढून टाका असें बजावलें पण तिच्या समोर वादविवाद करण्यासारखा आपला विषय नाहीं, एवढें त्याना कळत होतें. म्हणून त्यानीं तिची कशीतरी समजूत केली आणि आम्हीं आपसात समजूत करून घेतों असें सागून ते तिच्या-जवळून दुसरीकडे गेले. या अबोल्याचा किंवा मनांतील खतीचा कांहीतरी निकाल लावलाच पाहिजे. नाहींतर लोकात भलतीच चर्चा सुरू होईल. असें त्याना भय पडलें. म्हणून ते दोघेहि तसा संकेत करून एका पुष्पोद्यानांत गेले. त्यानीं एक एकात स्थळ पाहून आपलें बोलणें काढलें.

नीलमणी म्हणाला, " माझी व तुझी माता एक नसली तरी मी तुझा ज्येष्ठ बंधु आहे हें तू विसरतां कामा नये. "

मयक म्हणाला, “पण ज्येष्ठ भ्रात्यानें जास्त समजूतदारपणा दाखवला पाहिजे हें तुला मान्य असेलच.”

अगदीं सामोपचारानें बोलावयाचा उपक्रम करावयाचा, असा त्यानीं निश्चय केला होता; परंतु मनातील विकल्पानें जिभेला निराळें वळण दिलें. दोघानींहि कट्टु शब्दातच बोलण्यास प्रारंभ केला.

नीलमणी म्हणाला, “मी आतापर्यंत समजसपणानेंच वागत आलों आहे. आणि म्हणूनच मी तुला त्या दिवशीं सांगितलें कीं, माधुरीचें चिंतन करणें तुला शोभत नाही. आणि आजहि पण तेंच सागतो कीं, तिचा नाद—”

मयक उपाहासानें हसला व म्हणाला, “सोडणें मला शक्य नाही. मणी, तुला खिजवावें म्हणून बोलत नाही. पण खरी गोष्ट काय आहे तें सागतो. माधुरीवर माझे प्रेम जडलें असून तिचेहि मजवर जडलें आहे—”

नीलमणी उसळून म्हणाला, “अगदीं खोटे. अगदीं असत्य बोलतो आहेस. तिचें खरें प्रेम मजवर जडलें आहे. वेढ्या, तूं अगदीं भ्रमात आहेस. ही पाहिलीस तिनें मला प्रेम पुष्पमाला धाडून आपला अनुराग प्रकट केला आहे.” असें म्हणून त्यानें एक सुकलेली माला खिशातून काढून मयकापुढें धरली.

मयक पुनः उपरोधिकपणें हसून म्हणाला, “काय थाप देतो आहेस. हें शठत्व तुला शोभण्यासारखे आहे म्हणा, पण हे पहा, तिला जाऊन प्रत्यक्षच विचार म्हणजे तुझा संशय फिटेल. माधुरी-सारखी रूपगुणसुंदर कचनी वाटेल त्याच्यावर मोहित होईल अशी का तुझी समजूत आहे ?—”

नीलमणी हात उगारून म्हणाला, “ज्यास्त बोलशील तर—”

मयक ताडकन् उठला आणि गुरगुरून म्हणाला, “ मणी, जीभ सभाळून बोल. तू आमचा पोष्य आहेस हे विसरू नकोस—”

नीलमणी संतापानें लाल झाला ! तो ओठ चावून म्हणाला, “ मी तुमचा पोष्य—मी तुमचा—ठीक आहे आजपासून तुमच्या अन्नावर थुकलें ! पण ध्यानात ठेव, माधुरीच्या ब्राबतीत माझ्या आड आलास तर—तर काय ? अन्नाला न जागता मी माझा मार्ग निष्कटक करीन !—” तो मुकाट्यानें तेथून झपकन निघून गेला. मयकाचें विकट हास्य हवेंत किती वेळ खेळत होते.

\* \* \*

नीलमणी तेथून उठला तो घेट माधुरीकडे गेला.

ती आपल्या राव्याशीं खेळत बसली होती.

नीलमणी तिच्यापुढें जाऊन उभा राहिला. त्यानें तिनें धाडलेली पुष्पमाला तिला दाखवीत आपलें प्रेम निवेदन केलें. आणि म्हटलें, ‘ माधुरी, तुझे प्रेम मला पाहिजे. ते मला मिळेल का ? माझा बहु मयक म्हणतो कीं, तू त्याच्यावर अनुरक्त आहेस. माधुरी, खरे काय तें साग. ही तुझी पुष्पमाला मला काहीं निराळें सागते. पण तुझ्या तोंडातून—’

माधुरीनें पुढें होऊन त्याचा हात धरला ! नीलमणीच्या नसानसा-तून आनदाच्या लहरी उठू लागल्या ! तिनें त्यास आदरानें आपल्या जवळच्या आसनावर बसवून हास्यमुखानें म्हटले, ‘ नीलमणी, पण्यात होणारी साधी देवघेवही इतक्या घाईनें होत नाही. आणि आपण तर अंतःकरणाचाच ठाव मागतां ! नवल नव्हे का ?

—बसा ताबूल खा. स्वस्थ व्हा. मग आपण बोल. माझ्या घरीं

आपण होऊन येऊन आपण हा केवढा अनुग्रह केला ! आपल्या सौजन्याला हे शोभण्यासारखेच आहे. आपण इतके अवचित आला आहा की, आपलें स्वागत कसें करावें हे मला कळत नाही. तेव्हा काहीं चूकभूल झाली तर क्षमा होईलना ?'—

इत्यादि मधुर बोलानीं तिनें आपल्या नावाचें सार्थक केले आणि नीलमणीची बुद्धि भारून टाकली ! तिनें न्याचें यथोचित स्वागत केले व ताबूल देऊन कांहीं निश्चित उत्तर न देताच त्याची बोटवण केली ! असें असताही नीलमणीस तेंच उत्तर वाटले. तो आनदानें व अभिमानानें निघून आपल्या नेहमीच्याच घरीं गेला. आनदातिशयाने त्यास मयकापुढें बोललेल्या शब्दाचें भान राहिलें नाही.

इकडे तो माधुरीपुढून गेला आणि मयक तेथे प्राप्त झाला.

त्यानें आपण होऊनच तिच्याजवळ स्थान घेतलें आणि प्रेमभरिते नेत्रानीं तिच्या प्रफुल्लित लाजऱ्या मुद्रेकडे पाहात म्हटलें, “ बाण मारून विद्ध केल्यानंतर पारधी त्या घायाळ हरिणाची कीव करतो. तितकीही अनुकंपा माझ्या वाटणीला येऊ नये का ? अचूक शरसधान करण्यात आपण पटाईत आहा; पण यानंतर—माधुरी, सलगीची क्षमा कर. पण खरेंच साग, त्या दिवसानंतर एक प्रेमाचा निरोप नाही—”

माधुरीनें मदस्मित करीत म्हटलें, “ थोराच्या कानापर्यंत साद पोचेल कीं नाही या शकेनें विव्हल असलेल्या हृदयाला या टोमण्यावर काय उत्तर देतां येणार ? ”

ती ताबूल करू लागली.

मयकानें तिच्या हस्तकौशल्याकडे पाहात म्हटलें, “ माधुरी तुला एक खुळेपणा कळला का ?—आमचा तो नीलमणी—आमचा आश्रित आहे तो. माझा भाऊ नव्हे अं तो. असाच आमच्या वडिलांचा पोष्य पुत्र. त्याला वाटतें तू म्हणे त्याच्यावर अनुरक्त

आहेस. मी त्याला त्याचा खुळेपणा समजावून दिला आहे. पण सागतां त्यानें येऊन जर तुला उगीच त्रास दिला तर मला तात्काळ कळव. त्यानें आपली पायरी पाहून वागलें पाहिजे असा उपाय मी करीन—”

माधुरीनें हास्यमुद्रेनें त्यास ताबूल दिला व त्याचीही बोळवण केली. त्यासही तिचें खरें हृदय कळलें नाहीं. खरें उत्तर मिळाले नाहीं.

माधुरीनें असा मायावीपणा का केला ? नगरातील एका श्रेष्ठ कुळातील दोन मुदर तरुण आपल्या रूपावर मोहित झाले आहेत या जाणिवेनें तिच्या मनात स्वसौंदर्याचा दुराभिमान जागृत झाला कीं, दोघांपैकी आपल्यास खरा प्रिय कोण आहे, याचा निर्णय तिला झाला नाहीं ?—स्त्रीहृदयाचा ठाव कोणाला लागला आहे ?

मयक घरीं गेला तो नीलमणी त्यास तेथे उपस्थित झालेला दिसला. त्याचे शब्द त्यास आठवले. कुचेष्टेचें हास्य त्याच्या मुद्रेवर उमटलें त्यानें खाकरून मणीचें लक्ष आपल्याकडे खेचलें. आणि पुनः उपरोधिकपणानें हसून व डोळे मिचकावून ‘पुनः आपण इथें का ?’ असा भाव त्यानें मुद्रेवर दर्शविला. मणीनें आपला ओठ चावला आणि तोंडातल्या तोंडात म्हटलें, “दाताची सबंध कवळी काढून हातात देईन, तेव्हा समजेल सौख्य.’

अगोदर सपाटून धूर व मागून प्रचंड भडका हा अग्नीचा स्वभाव वैरभावातही आढळून येतो. नीलमणी व मयक याच्या मधील बहुप्रेम नाहींसें झाले व त्याची जागा वैरानें घेतली. दोघेहि अवि-वेकानें अंध झाले व धुमसू लागले. हळू हळू या कडू धुराची घाण कुटुंबांत कुटुंबातून आळींत व आळींतून सबंध नगरांत पसरली. कोणी आश्चर्य दाखविलें, कोणी हें असें व्हायचेंच असा निर्वाळा दिला, कोणी पुढें काय होतें, इकडे लक्ष देऊन बसले, आणि कोणी



नारदाची भूमिका घेतली. त्याच्या पित्यानीं घरातल्या घरात त्याची समजुत घालण्याचा जो प्रयत्न केला, तो विफल झाला. ज्यानीं आपल्या गुरुजनासमोर अवशेचा एक शब्द उच्चारला नाही, त्यांनीं या गोष्टीत दात ओठ खाऊन दुरुत्तरे केली आणि आपल्या वैभवाचें खापर दुसऱ्याच्या माथ्यावर फोडलें. त्यांना दूर कसे करावें आणि कोणाला कुठें ठेवावें, ही मोठीच पचाईत त्याच्या मातापित्यास पडली.

नीलमणीला या विषयीं समजून सागताच तो उलटून म्हणाला, “तुम्हाला तुमच्या मुलाचे वागणें पसत पडणार व बोलणें खरे वाटणार. मी कोण ?—तुम्ही पाळलेलें पोर. अशा पाळीव मनुष्यास कुऱ्याइतकाच मान मिळणार हें मी काय ओळखून नाही. मला वनवासी व्हावे लागणार हें दिसतेंच आहे; पण हा माझ्याशी अन्याय होतो आहे. मी तुमच्याशीं कोणतीही प्रतारणा केली नसताना तुम्ही मला दूर लोटणार दुदैव माझे !”

त्याची ही तऱ्हा तर मयकानें आपल्या मातेला म्हटले, “आई, तूं माझी जन्मदात्री आहेस एवढेंच. तुझे खरें प्रेम नीलमणीवर आहे, हें मी काय ओळखून नाही ! त्याची कपटविद्या, तुला दिसत नाही. नाहीतर तू त्यास केव्हाच हाकलून दिलें असतेस. अगदीं—अगदीं कृतघ्न मनुष्य आहे तो—”

दोघाच्याहि असल्या आडमुठ्या भाषणानें ती माऊली किंकर्तव्य-मूढ होऊन गप्प बसली. या वैरापासून काहींतरी अनर्थ होणार असें तिला भय पडलें.

त्यांचेकडे धर्मदास नांवाचा एक पिढीजाद सेवक होता, त्यास हा वैरात्री कळताच त्यानेंही त्या दोघास अलग अलग गाठून थोडा उपदेश केला; पण त्याचाही काहीं उपयोग झाला नाही. उलट, या प्रयत्नानें त्याच्या वैरात्रीस चेवच आला !

नीलमणी व मयक दोघानाहि वाटू लागले कीं, दोघापैकीं कोणी-तरी एक जगातून नाहीसा झाल्याखेरीज हे वैर सपणार नाही आणि ते ते बोलून दाखवू लागले. त्यांना त्याची खत वाटेना व आपण काहीं भयकर चूक करतो आहो हें त्यांच्या लक्षात येईना. त्यांच्या या भाडणात आणखी एक चमत्कार घडून आला. तो म्हणजे त्यांच्या वैराचें कारण काय ? याचा फारसा कोणी शोध घेतला नाही. बहुशः सर्व वैरामध्ये असेच होते. तें तिन्हाइताच्या नजरेला येत नाही.

वैर करणाऱ्या व्यक्ती आपल्यावर दोषारोप येऊ नये म्हणून मुख्य कारण कोणासहि समजू नये म्हणून जपतात. त्यामुळे भाडण तोडण्यास तयार झालेले मध्यस्थ अनुमानानें समजुती पाडण्यास जातात. त्याचा परिणाम विपरीतच होतो.

वास्तविक या वैराग्नीच्या जन्माचा बराच मोठा दोष माधुरीकडे होता. तिनें जर दोनी दरडीवर हात ठेवण्याचा अमानुषपणा दाखविला नसता तर हा प्रसंग ओढवला नसता. परंतु तिला विपरीत बुद्धि सुचली. तिने दोघानाहि उत्तेजन दिले व इरेला घातलें. आपल्या अभिलाषाने त्या दोघामध्ये निर्माण झालेली चुरस तिला मोहक वाटली. मीनाक्षी नांवाची तिची एक मैत्रिण होती. तिला हा प्रकार कळताच तिनें तिचा निषेध करून हें वैर तू लौकर शमविलें नाहीस तर त्याचें प्रायश्चित्त तुला सुद्धा भोगावें लागेल, असें बजावले. त्यावर ती दुष्ट कचनी हसून म्हणाली, “ त्यानी आपसात भाडावे असें मला मुळींच वाटत नाही; पण मी तरी काय करणार ? माझे प्रेम दोघात वाटलें गेलें आहे. नीलमणीची हत्तीप्रमाणें असणारी विशालता मला जितकी रुचते, तितकीच मयकाची सिंहाच्या जातीची चपलता मला आवडते. दोघांचें बल, दोघांचे गुण परस्पर भिन्न

आहेत. पण ते मला आवडतात. त्यांनीं तें समजून गुण्यागोविदानें राहण्यास काय हरकत आहे ? ”

मीनाक्षी खिन्नतेनें म्हणाली, “ पण हें बरें नाही. कोणातरी एका-लाच तूं जवळ कर आणि दुसऱ्यास स्पष्ट साग कीं, तू मला प्रिय नाहीस. ते दोघेही कुलीन घराण्यातील आहेत. राजमार्गावर फिरणारीं श्रानें नव्हेत. त्यांना तू आपल्या हृदयाची, आपल्या प्रेमाची स्पष्ट ओळख दिलीस तर त्याची समजूत पटेल व एक दुसऱ्याच्या आड येणार नाही. तू स्पष्ट बोललेपर्यंत त्यांना दुसऱ्याचा सशय येत राहिल. माधुरी सावध हो आणि आपला हा आसुरीपणा आवर. ”

माधुरीला तिचा तो बुद्धिवाद उपहासास्पद वाटला. पण त्याच दिवशीं ती उद्यानात फिरण्यास गेली असता धर्मदासानें तिला गाठलें. आपल्या स्वामीच्या तरुण मुलामध्यें भाडण कसे उपस्थित झालें याची त्यानें बारकाईनें चौकशी केली. माधुरीसारख्या एका कचनीच्या नादानें नीलमणी व मयक कर्तव्यच्युत झालेले पाहून त्यास सखेदा-श्चर्य वाटले ! त्यास माधुरीचा राग आला म्हणून त्यानें तिला गाठलें व क्रोधानें म्हटलें, ‘ का ग दिवटे ! आमच्या मुलात भाडणें लावतेस काय ?—महाराजापुढें नेऊन उभी करू काय ? मुकाट्यानें आपली माया आवरून घे. नाहीतर पहा मग. धाय धाय रडवीन, दोघात भाडणें लावून दूर राहून गम्मत पाहणाऱ्याचे डोळे लौकरच फुटतात हे विसरू नकोस बर का ? ’

माधुरीनें उद्धटपणानें म्हटलें, “ त्या दोघांना मी का आमत्रण दिलें होतें ? बुद्धेबाबा, त्यांनाच थोडें शहाणपण शिकवा जा. ’

धर्मदास अनुभवी वृद्ध खरा; पण त्याला सुद्धा तिच्याशीं कसें बोलवें हें समजेना. तो मुकाट्यानें निघून गेला. माधुरी वेड्यासारखी

हंसली. आपण किती प्रभावशाली आहो. आज आपल्यास काय महत्त्व आहे या विचाराने तिला आकाशही ठेगणे झाले. पुढे काय गमत होते ती पाहण्यास ती आतुर झाली.

अशा मनःस्थितीत ती असताच नीलमणी तिच्यापुढे येऊन उभा राहिला. त्याने उतावीळपणे विचारले, “ तो वृद्ध जबूक आता तुला काय म्हणत होता ? ”

माधुरी दुःखी मुद्रा करून म्हणाली, ‘ त्यानी माझा छळच माडला आहे. ’

नीलमणी उसळून म्हणाला, ‘ तुझा छळ ? कसला ?—काय म्हणत होता तो ? साग, लाडके, नुस्ते निश्वास टाकू नकोस. तुझ्या दुःखाचे कारण साग. काय म्हणत होता तो जबूक ?—पण तुला विचारायला कशाला पाहिजे. मी त्याला ओळखून आहे. त्याचे प्रेम मयकावर आहे. त्याचीच कड घेऊन तो तुझी समजूत करायला आला होता ना ? तसेच असले पाहिजे. तो त्याची स्तुति करील न माझी निदा. पण त्या थेरड्याला म्हणावे याद राखून ऐस. नको, माधुरी, आपल्या हास्यमधुर मुद्रेला कष्टी करू नकोस. तुझ्या हृदयाचा हा लाल जिवत असता, तुला कष्टी करण्याची कोणाची प्राज्ञा आहे. मयकाला सुद्धा मी खडे चारीन. प्रसग येऊं दे. बोल, माधुरी, तुझे काय प्रिय करू नें साग ? ’

‘ मणी, मयकाच्या रागाची मला भीति वाटते. ’ माधुरीने जवळच्या झाडाचे पान कुरतडत म्हटले, ‘ आम्हा बायकांचा जन्म मोठा वाईट असतो. ’

नीलमणीने तिचे दोन्ही हात चटकन् धरले आणि तिच्या नत-दृष्टीला दृष्टी देऊन म्हटले, “ तुझ्यासारख्या भाग्यवतीने असे उद्गार-

काढणें हे मला लच्छनास्पद आहे. मयकाल या जगातून नाहीसा करू का ? ”

“ नको-नको-नको—” माधुरीने कापत कापत म्हटले, त्याच्या नाशानें मला समाधान होणार नाही. नीलमणी, तुम्ही मला जितके प्रिय आहा—”

नीलमणीने तिला अलिंगन देऊन म्हटलें, “ ब्रह्म, तुझे ईशित कळलें. जास्त बोल नकोस तुला कसलाहि त्रास न होईल अशीच मी व्यवस्था करीन—”

तो एकदम तिच्यापुढून निघून गेला. माधुरीला पुढे काय बोलायचें होते, तें त्यानें ऐकलें नाहीं. आपल्यावर ती अनुरक्त आहे याचा अर्थच मयक तिला नको आहे. असा गृहित धरला, पण तो नगरातील एका धनवानाचा पुत्र तेव्हा त्याची अवकृपा न होईल हेंही तिला हवे आहे. म्हणून मी दुःखमग्न आहे. तेव्हा त्यासवर्धी काहींतरी वाट लावली पाहिजे.

तो धावत घरीं आला व त्याने मयकाम एकातात गाढून म्हटलें, “ पुरुष असशील तर मी सागतो तेथें येशील. आपल्या वैराग्नीच्या धुरानें आपल्या वडिलाच्या डोळ्यास अश्रुधारा लागल्या आहेत. त्याचा शेवट लाविला पाहिजे. ”

“ हो हो बधुराया, माझी पण तीच इच्छा आहे. ” मयकानें काहींसें हसतच उत्तर दिलें तें नीलमणीला झोबल्यावाचून राहिलें नाहीं. तरी पण त्यानी मोजक्या शब्दात नगरा शेजारच्या एका अरण्यात एक संकेत स्थान ठरविलें. भेटीची वेळ दुसरे दिवशींचा प्रातःकाळ होता. ”

कवटी बोलता बोलता स्तब्ध झाली. मी तिच्याकडे अनिमिष नेत्रानीं पाहातच होतो. ती थाबताच मी किंचित् भानावर येऊन

भोंवताली पाहिले; पूर्वेकडे अरुणाच्या ध्वजेचें टोंक दिसू लागलें होते. मी मनात म्हटले, “ पूर्वी एका काली अशाच एका प्रभात काली त्या दोघा बधूर्नी एकमेकाचा प्राण घेण्याचा हेतु धरून आपल्या सकेत स्थानाकडे गमन केले असेल नाहीं? आणि तेहि एका वेसवेच्या मोहानें मोहित होऊन. ”

कवटीनें माझे मनोगत ओळखले असावे. ती पुनः बोलू लागली अरुणाच्या ध्वजेकडे असलेली माझी दृष्टी तिने ‘ श्याम ’ अशी हाक मारून आपल्याकडे वळवली. ती म्हणाली, “ तुझा विचार बरोबर आहे श्याम. ही गोष्ट सागताना माझ्याहि जिवाचा थरकाप होतो आहे. परंतु काय करू ? माझी वासना तेवढ्यात अडकली आहे. श्याम, पुढचा इतिहास फार थोडा आहे. तो लक्ष देऊन ऐक. ”

‘ दुसरे दिवशीं प्रभातकाली कोणालाही न कळवता ते दोघे बधु — बधु कसले एकमेकाचे हाडवैरी शस्त्रात्रांनीं सज होऊन घराबाहेर पडले. दोघेहि एकमेकाची सगत व मार्ग टाळून निघाले. सूर्योदयाच्या सुमारास दोघेहि एकमेकापुढें येऊन ठाकले. दोघेही ज्वालामुखी-पर्वताप्रमाणें आतून भडकलेले असले तरी प्रभातकाळानें आपली छाप याच्यावर पाडली. दोघानाही आपलें पूर्वप्रेम आठवलें. नीलमणीनें म्हटलें, “ मयक, आपलें वैर उग्र होऊं लागलें आहे. साऱ्या नगरांत त्याचा बोभाटा झाला आहे. जग दोघानाही दोष देत आहे. आपण ह्याचा विचार केला पाहिजे. ’

अगदीं माझ्या मनासारखे बोललात माझी ही पण तीच सूचना आहे.

‘ तुझ्या या कुजक्या बोलण्याचा मला वीट येऊ लागला आहे ’ नीलमणीनें तिरस्कार दर्शवीत म्हटवे, ‘ तुझ्याशीं जास्त वाच्यता करून वेळ मोडण्यापेक्षा काहीं सोक्षमोक्ष केलेला बरा. ’

मयकानें मध्येच म्हटलें, ' माझे सुद्धा तेच म्हणणें. तुमच्या जागीं मी असतो तर पुनः घरचें तोंड घेतलें नसते. माधुरीच्या घरीं हेलपाटे घालून अपमान सहन करणें आणि आमच्या घरचे तुकडे मोडून—

' नीच—' नीलमणीनें तरवार खणकावीत म्हटलें, " असल्या कुत्सित भाषणानें माझा हृदयभेद करतोस. शरम नाही वाटत. मयक, नीट ऐक. माधुरीचा नाद सोडून तू माझा मार्ग आडवीत नसशील तर तुझ्या या बकवादाची मी तुला क्षमा करीन. माधुरीकडे तुला थोडासाही मान नाही. तुझे स्मरण करताच तिच्या कपाळाला आठी चढते, दुसऱ्यानें तुझे नाव तिच्या समोर काढले तर ते सुद्धा तिला अप्रिय होते. '

' असे ?—' मयकाने उपहासानें म्हटलें, ' तिला मी किंवा माझे नाव इतके अप्रिय होण्याचें कारण काय बुवा ? मी असे काय तिचे घोडें मारले आहे ? '

' तू तिच्या प्रियकराचे आड येत आहेस ? '

' म्हणजे तुम्हीच ना ?—इतकी कशाने भाळली ती तुमच्यावर ? '

नीलमणी चिडून म्हणाला, " तुझ्या रक्ताने माझे हात रगणारच का ? मयक, मी तडजोड करण्याकरता आलो असता तू मला निर्वाणीचे प्रसगाकडे ओढीत आहेस. '

' मग त्यास माझी तयारी कुठें नाही, पण हें पहा तडजोड करायची तर शहाणपणानें करू या. आपले भाडण कशाबद्दल ? माधुरीचें खरे प्रेम कोणावर आहे याबद्दलच की नाही ? मग त्याचा निकाल इथें कसा होईल ? आपण तिच्याकडे जाऊ आणि तिला स्पष्ट विचारूं ज्याच्यावर तिचें प्रेम असेल, त्यानें राहावें. दुसऱ्यानें बाजूला व्हावें. '

‘तेच मी तुला सागतो. तू मुकाट्यानें बाजूला हो—’

‘तुमच्या धमकावणीनें नाहीं होणार—’

‘मग मी तरवारीचा—’ नीलमणीचा पुढचा शब्द तसाच राहिला.

दोघानीही तरवारी पाजळल्या आणि एकमेकावर चाल केली ! त्याच्या भोंवतालची सृष्टी सवित्याच्या स्वागतात रगली असताना ते दोघे एकमेकांच्या रक्ताचा रंग उडविण्यास उद्युक्त झाले !

दोघेही एकमेकाम पुरून असल्यामुळे व दोघानाहि असियुद्ध चागलेच माहीत असल्यामुळे कोणी कोणास हार जाईना. मात्र या झटापटीत नीलमणीच्या विशालतेपेक्षा मयकाची चपलता त्यास विशेष उपयुक्त होऊ लागली. त्यास नीलमणीचा एकही वार अजून लागला नव्हता; पण त्यानें नीलमणीवर दोन वार केले होते. त्याची चीड नीलमणीस आली व त्यास वाटले, मयक अधर्मानें लढत आहे. म्हणून त्याने दात ओठ खात ओरडून म्हटलें, “अधर्माने लढतोस ! नीच—नराधम—” इतक्यात त्यास मयकाचा तिसरा वार बसला ! तो बसताच त्यानें तलवार फेकून दिली आणि बाहु युद्धाकरिता गर्जना करून मयकाच्या अंगावर चाल केली. मयक सावध होताच. पण नीलमणी क्रोधानें आंधळा झाला होता. कोणीकडून मयकाचा घात केला पाहिजे एवढेंच त्याचें धोरण. म्हणून त्यानें त्याचें नाकावर मुष्टी प्रहार केला ! त्यानें मयक हटला ! त्याचा घोणा फुटला व त्याची मुद्रा रक्तानें माखली ! आपल्या तोंडावरील रक्त पुशीत तो ओरडून म्हणाला, “मणी—मणी हे धर्मयुद्धच कारे ?”

“सागतों—” असें म्हणत नीलमणी त्याचे नरडे पकडण्यास धांवला. मयकानें अत्यंत चपळाईनें त्याची झडप चुकवून त्यानें त्याच्या मानगुटीस हात घातला. त्या बरोबर आपण हरणार या भीतीनें व चिडीनें नीलमणीनें त्याच्या पोटावर अत्यंत बलपूर्वक



मुष्टी मारली ! मयक कोलमडून खाली पडला ! तेवढी सधि गाठून नीलमणीने जवळच पडलेली तरवार उचलली आणि त्याच्या अंगावर उडी घेतली. निःसहाय्य व हतबल होऊन पडलेल्या मयकाच्या त्याने पोटावर अत्यंत क्रूरतेने एक पाय रोवला आणि हातातील शस्त्र त्याच्या छातीत खुपसलें ! त्या घावाने मयकाच्या अंगातून रक्ताचे कारजे नीलमणीच्या तोंडापर्यंत उडाले ! तो नखशिखान्त रक्ताने रगला !- मयकाचे प्राण कुडी सोडून निघून गेले !

नीलमणीला उन्माद झाला ! त्याने विजयोत्साहाने गर्जना करून शड्डू ठोकला आणि मोठ्यादा म्हटले, माधुरी-माधुरी ! आता तू माझी आहेस व मी तुझा आहे. अरे आमच्या वरमाला कुठे आहेत ? आणा-आणा ! त्याने लालेलाल सूर्याकडे पाहिले आणि विकट हास्य करून म्हटलें, “ कारे असा टक्कारून काय पाहतोस ?-तुझ्या प्रमाणेच मी लाल दिसतो- अरे पण मी इथेच काय घुटमळतो आहे. या अशा वेशातच मी माधुरी पुढे जाऊन उभा राहिलों तर ? तिचे सुखकारक अलिंगन मला नाही का मिळणार ?-” पुनः तो हसला आणि नगराकडे धावत सुटला !

नगराच्या वेशी नुकत्याच पूर्ण उघडल्या होत्या आणि थोडीशी जा ये सुरू झाली होती. तोंच राक्षसाप्रमाणे भासणारा व रक्ताने मढलेला नीलमणी नाचत व हातवारे करीत नगरात घुसला ! त्याचे ते भयकर स्वरूप पाहताच नागरिक लोकात खळबळ उडाली ! जो तो त्याच्या मार्गातून दूर झाला. त्याच्या भेसूर स्वरूपामुळे त्यास कोणीही ओळखले नाही. त्यानेहि जगाकडे पाहिले नाही. त्याने नाचत व गर्जना करीत माधुरीचे मंदिर गाठलें !

माधुरी नुक्तीच ऊठून मुखप्रक्षालनाच्या तयारीत होती. तोंच

तिने कोलाहल ऐकला. काय काय म्हणता म्हणतां निच्या मदिरातच गडबड उडाली ! ती भावावून पुढें येते तों नीलमणीचा झोटींग तिच्यापुढें उभा राहिला ! तिची बोंबडीच वळली !

नीलमणी कमरेवर हात ठेवून थाटानें उभा राहिला आणि म्हणाला, “ माधुरी प्राणप्रिये ! पहा, आता आपल्या या प्रियकराकडे निर्भयतेनें पहा ! माधुरी, तुझ्या छलकाल यमसदनाला पाठवून दिले. ”

“ तुम्ही कोण ? नीलमणी—”

“ हो. तुझा तन्मणी—नीलमणी—”

माधुरीला धैर्य आले. ती खेकसून म्हणाली, “ भावाच्या रक्तानें रगलेल्या राक्षसा, तुझ्यावर माझे प्रेम आहे हें तुला कोणी सांगितले ?—जा—जा—माझ्या पुढून तू चालता हो !—जा कोण आहेरे तिकडे या नराधमाला चौकीवर न्या—”

“ माधुरी—”

मयक घातक्या, आपल्या स्वामीपुत्राचें रक्त पिणाऱ्या वृका ! माझ्या दृष्टी पुढून दूर हो पाहू ! चाडाला ! तुझ्या या पैशाचिक कृतीने—’

तिचा तो तिटकारा पाहताच नीलमणीच्या साऱ्या शरीरात एक निराळीच वीज चमकली ! तो पुनः तेथून पळत सुटला !

‘ माधुरी माझी नव्हे. माधुरी मयकाची नव्हे. मग कोणाची ?—सागा हो—सागा. माधुरी कोणाची ?—माधुरी माझी नव्हे—’

पुनः तो धावतच मयकाच्या प्रेताजवळ आला ! त्यानें त्याच्या-कडे स्तिमित दृष्टीनें पाहिले ! त्यानें त्याच्या हृदयातील शस्त्र काढून आपल्या हृदयात खुपसून घेतलें ! त्याचा देह उन्मळून मयकाच्या

देहावर पडला ! मरतां मरता त्याने मयकाच्या गळ्यात हात टाकला ? श्याम ? एका नीच कचनी करिता त्या नगरातील दोन तरुण असे बळी पडले !—

मी एकदम विचारिले, ‘ आणि ती राक्षसी तशीच राहिली ? ’

‘ नाही-नाहीं ! ती सुखी कशी राहिल ? आपल्या मनोरजनार्थ तिने कलह पेटविला. त्याचा असा अनर्थ झाला ! ती सुखी कशी राहिल. साऱ्या नगरीला या अनर्थाची वार्ता कळली. तिचे कारणही उघडकीस आले ! त्याबरोबर साऱ्या जनतेच्या क्रोधास उफाण आले ! राजदूत कचनीच्या घराकडे धावले ? त्यानीं तिच्या तारुण्याचा विचार केला नाहीं कीं सौंदर्याचा केला नाहीं. त्यानीं तिच्या वेणीला धरून फरफटत तिला बाहेर काढले ! पुढें तिचें नाक कान कापून तिची धिंड काढली आणि तिला कुठ्याच्या मोतीने मरू दिलें ! हा न्याय झाला तरी त्या अनर्थांनें पुष्पधारा नगरीला कायमची दृष्ट लागली !

नीलमणी-मयक याच्यामध्ये निर्माण झालेला बंधुद्रोह त्याच्या मरणाबरोबर नाहीसा न होता, त्याचे पिशाच्च साऱ्या नगरीभर नाचू लागलें ! कलह कलागती सर्वत्र होऊ लागल्या ! सर्वांचीं मने झुल्लूक कारणाकरिताही एकमेकाविषयीं दूषित होऊ लागली. आणि त्याचा परिणाम एकमेकांच्या घातात होऊ लागला !

‘ एका पिढीत पुष्पधारेला रक्तपिति भरली ! श्याम तिचें हे आताचे रूप पहा. त्याचा पूर्वइतिहास असा आहे. कोणताही देश, कोणतीही नगरी, कोणताही समाज, कोणतेंही कुटुंब असें मातीमोल होतें. याला कारण बन्धुद्रोह-बन्धुद्रोह ! यादवाचा नाश असाच झाला ! पुष्पधारेचा नाश असा झाला ! ’

कवटी पुनः गप्प बसली ! मीही स्तब्ध बसलों. माझी दृष्टी एकवार सभोवती फिरली ! उजाड पुष्पधारेचे स्वरूप प्रातःकालच्या शोभेने ही खुलत नव्हते. मी खिन्नातःकरणानें कवटीला सहज विचारिले, ' हा भीषण इतिहास पाहणारी व्यक्ति तू कोण ?

कवटीने चाचरत उत्तर दिले, ' माधुरी ! श्याम मला आणखी दोन लाथा मार. पण मला गगेत नेऊन टाक. माझ्या तोंडावर हजारदा थुक. पण मला गगेत नेऊन टाक ! श्याम, मला मुक्ति देरे !—मला गगेत नेऊन टाक—'

तो—औलिया जडीबुट्टी पारदाश्रम फार्मास्युटिकल वर्क्स, जाल-न्दर पजाब या प्रख्यात औषधी कारखान्याचा स्वयमन्य एजन्ट, डॉक्टर, जडीबुट्टी म्हणून ओळख देणारा. अनेक भाषाविशारद. बोलण्यात अघळपघळ. अभिनय व आवेश एकवार पाहाण्यायोग्य. मिजास व रहाणी शिलेदाराची. वय अदमासाने ठरवाल ते.

मी—सिने ब्यूटी प्रॉडक्टस लिमिटेड, मुंबई, या सुगंधी कारखान्याचा पगारी फिरता प्रचारक. तिशीच्या आतील तरुण. नोकरी मिळत नाही हे निश्चित झाल्यानंतर स्वतंत्र उद्योगाची आवड निर्माण झालेला महाराष्ट्रीय. कंपनीच्या कृपेने सुटाबुटात वावरणारा व शिकविलेल्या जाहिराती तोंडपाठ म्हणणारा व्यापारी प्रतिनिधि.

बबनशेट—सराफ कट्ट्यावरील एका दुकानातील कारकून. दुकानात पुरा हिरोबी. इतरत्र गलथन. म्हणूनच सर्वांच्या हास्य विनोदाचें भांडार.

गानकोकिला मिस्र चंद्रा—नावात सर्व काहीं आलें आहे.

मुळात चद्री कोल्हाटीण. पुढे तिरगी सामना लढविणारी चद्रा मुबई-वाली. यानंतर गायनाचे जलसे करणारी गानकोकिला ! उद्या तुमचे आमचे मुजरे घेणारी सिनेमा सम्राज्ञी ! आणि यानंतर एखाद्या धनिकाची सौभाग्यवती.

## प्रसंग—

सराफ कट्ट्यावरील सार्वजनिक गणपतीपुढे आज गानकोकिलेचा खास जलसा होता. रात्री दहाच्यापुढे किटसनच्या झगझगत्या प्रकाशात सभा थाटू लागली. मडपात खेचाखेच झाली. रस्ता भरून गेला. टवाळ-मवाळ-गचाळ याची हुलड उडाली. गानकोकिलेच्या आगमनाकडे सर्वांचे लक्ष लागले. केवळ योगायोगाने मी या वर्दळीत सापडलों. कारण नसता मला बहुमान देण्यात आला व गायिकेच्या बैठकीला लागून उजव्या हातास बसविण्यात आले. तितक्यात डॉ. जडीबुट्टी आले. अनेकाशीं आदर करीत स्वारीनें गणरायाकरिता माडलेल्या फलाटाचा आश्रय घेतला. माझ्यावर प्रसन्न दृष्टि टाकीत अभिनयात माझी खुशाली विचारली !

अकराच्या सुमारास पैजणाचा-(घुगुराचा) झणकारा ऐकवीत मिस चद्रा आपल्या साथीदारासह आल्या. राणीच्या बहुमानात त्यानी बैठक मारली व आपल्या मादक दृष्टीनें सभेला पुनित केले. आणि याच गडबडीत कोण जाणे कोणी बबनशेटना माझ्या शेजारीं आणून बसवले. गायिकेला ते माझ्या पेक्षा एका फुटाने जवळ झाले ! बबनशेटनें हातालगतच्या झगझगीत-ठमठमीत-सौंदर्य पताकेकडे कसें पाहिले असेल आणि तिनें त्याच्याकडे कशी दृष्टि रोखेली असेल हे तुम्हीं ओळखा. त्यात विशेष झाले ते असें-बबनशेट गानकलेत मुरब्बी असल्याची खास ओळख मिस चद्राला करून देण्यात आली.

तिने तीन ठिकाणी लचकत व दतावली दाखवीत बन्नशेटना मुजरा केला ! त्यांच्या मुखमडळावर धर्मबिंदू चमकू लागले ! लौकरच पेटी तबला बोलू लागला ! सभा शांत तटस्थ होत गेली ! हावभावासह चद्रा गाऊ लागली !—तिच्या पहिल्या पल्लेदार तानेंतच मला दिसून आलें कीं, त्या सभेत फक्त अरसिकाचा अभाव आहे !

काय नवल पाहा. हातालगत उजवी डावीकडे रसिकाचा ताडाच्या ताडा लागला असता चद्राला फक्त एकच रसिक दिसत होता बन्नशेट. आणि तिच्या नाजूक व बहारीच्या आदाचा मुख्य रोख वरचेवर होत होता त्याच्यावरच. या अमृतवर्षावाचा परिणाम बन्नशेटवर कसा होत चालला होता ? मी सागत नाही. तुम्ही अटकळ करा.

गायनाच्या मजलशीत कान्ह्यानें गोपीच्या अगावर रगाची पिचकारी मारणें, तिची चुनरी भिजणे, ती थडीनें काकडणे नी तिनें पिचकारी मारू नको म्हणून कान्ह्याची शृंगारपूर्ण विनवणी करणें या अर्थाची ठुबरी म्हणा किंवा लावणी म्हणा नमणें म्हणजे प्राणावाचून शरीर असण्यासारखेच. अर्ध्या तासाच्या आत चद्रानें हा प्राण आपल्या गाण्यात ओतला ! बन्नशेटच्या भेदरट दृष्टीला आपली खोडकर दृष्टि देत हलक्या सुरात चद्रानें बोल काढले—मत मारा—कान्हा—रंगभरी—पिचकारी—!

द्वापारयुगातील कान्ह्यानें गोपींना रगात बुडवून काढताना काहीं ताळतत्र ठेवला होता कीं नाही, त्याचें त्याला माहीत ! पण विसाव्या शतकात त्या कान्ह्याचा पराक्रम गाऊन दाखविणारी चद्रा ! शर्थ केली तिनें. क्षणांत पिचकारी रोखून धरणारा कान्हा नी क्षणात रंगवर्षावानें ओलीचिंब झालेली गोपी याचा अभिनय करण्यात चद्रानें इतकी कमाल मर्यादा गाठली कीं, ती पाहून त्या नगरच्या आर्य संस्कृति—संवर्धक मंडळाचा एकहि सदस्य अफू खाण्यावाचून राहता

ना !—बिचारा बबनशेट ! स्वतःच्या घामात विरघळून जाण्याची वेळ आली ! आश्रयार्थ तो क्षणाक्षणाला माझ्याकडे सरकला व मधून मधून मजकडे दीन दृष्टि टाकू लागला ! शृंगाराच्या ओबडधोबड चेष्टानाहि विचकणारा तो जीव चद्राला रसिकाग्रणी वाटत होता आणि त्याचे मुखावर 'माझे आई ! लेकरावर कां हात टाकतेस उगीच !' असा कारुण्यभाव होता !—इतके असून साऱ्या सभेला बेरग कुठेच खटकत नव्हता ! चद्रानें गात—हावभाव करीत आणखी बाउंडी मारली ! तिनें पुढें झुकून बबनशेटच्या हनुवटीला हात घातला !—आणि त्यानें घाबरून तिच्यापुढें डोके टेकलें ! टाळ्याच्या गजरानें सारी पेठ हादरली !

हा रसोत्कर्ष मला अगदीं असह्य झाला. काहींशा त्रासिक दृष्टीनें भोंवताली पाहिले. गायिकेच्या पाठीमागे डॉ. जडीबुट्टी फलाटाच्या फळीवर डोके टेकून गाढ झोपी गेला होता ! त्याची ती वाकडी मान, उघडे तोंड, विसकटलेल्या मिशा—छीः सारे काहीं ओंगळ होते ! त्याच्या पलीकडे आणखी दोनचार रसिक याच अवस्थेत होते ! आणि अशा अवस्थेत चद्रा गात होती—कान्हा मत मारो—पिचकारी !

मी बबनशेटच्या खवाट्याला धरून खसकन् उठलो ! आणि टाळ्याच्या कडकडाटात त्याच्यासह तेथून पसार झालों ! त्या वेळी मी किती लोकांच्या पायघड्या केल्या नि मोत्रदल्यात शिव्या खाल्ल्या हे मगलमूर्ति मोरयाला माहीत ! बबनशेटला मी संकटमुक्त केलें होतें व त्याबद्दल तो माझा कृतज्ञ होता, याविषयीं मात्र मला शंका नाहीं.

### आगगाडींत—

जलशानतर तिसरे दिवसाची गोष्ट. मी नगरास निघालों होतों.



तों माझ्या डब्यांत डॉ. जडीबुट्टी येऊन धडकले ! गाडीच्या गती-बरोबर गप्पा चालू झाल्या. का कोण जाणें डॉ. मजकुरानी त्या जलश्याच्या गोष्टी काढल्या. गानकोकिलेच्या गाण्याची बेहद्द तारीफ करीत ते म्हणाले, “वाहवा ! कया मजा आया उस रातको ! वाह भाई वाह ! जिदगीभर याद रहेगी—” एवढें सलामीवजा बोलून त्यांनी एकदम विचारले, “बन्नशेटची त्या दिवशींची करामत तुम्हाला कळली असेलच ! त्यान तर औरच मजा केली !—”

“असं ?—ती काय बुवा ?” मी नवल दर्शवीत विचारले.

डॉक्टरची कळी एकदम खुलली ! माझ्या माडीवर थाप देत ते एकदम म्हणाले, “अरे यार, काय सागू, मजा मजा केला त्यान. तुम्ही उठून गेलात का—तो मोकळा झाला बघा. (खालच्या सुरात नाकात) ह. त्याला तो नादच. (नाकपुडीवर बोट मारीत) पक्का दर्दी यातला ! सागतो काय ? वाणावर जाऊ नका. या बायकाच्या बाबतीत पक्का बदमाष !—(मान डोलवीत) तसा मनुष्य लाख ! पण या बाबतीत—कामातून गेलेला !—सागतो काय, सगळ्याच्या समोर पानपट्टी करून दिली त्यान चद्रीला ! आणि त्याखाली हळूच दहा रुपयाची नोट. मी पाहिल ना !—पण चद्री वस्ताद बर का राव. पट्टी घेतलीन ! नोट घेतलीन् न मारली बन्नशेटच्या हातावर चापटी !—पाहाता काय ! मी चाटच झालो. पण बन्नशेट पक्का बेरड ! हसून असा डोळा मारलान् चद्रीला !—तिच विचारू नका ! ती काय दहा रुपड्याच्या नोटेला फसते ?—गाना कया गाती है ? आवाजी कया है ! दिल्ली रेडिओ सेटर पर गाना किया, रुपिया लिया डेढ हजार !—लाहोर मे जलसा हुआ ! दो घटे का प्रोग्राम ! कितना सवाल किया होगा बोलो ?—पध्रह हजार !—भाई गाना हो तो ऐसा ? नहीं तो तुम्हारी हमारी एजण्टी !—”

या वाकूगगेला कुठे बाध घालायचा ?—बबनशेटच्या बाबतीत त्याला कोणी बनवले असावे व त्याचा वचपा तो माझ्याजवळ काढीत असावा अशी मी स्वतःची समजूत केली.

## बँकबेवर—

दिवाळी उलटून गेली. व्यापारी वर्ष चालू झाले, मी मुबईस असता बँकबेवर सहजी डॉ. जडीवुट्टी भेटले ! समोरासमोर धडक झाल्यामुळे ‘साहेबजी’ करणे भागच होते. भेळ घेऊन वाळवटीं जाऊन बसलो. डॉक्टराची वाकूगगा एकदम उपटली. त्यानी इतर प्रस्तावना न करता एकदम म्हटले, “ मी तुम्हाला सांगितल नव्हत, तस झाल ! बबनशेट चद्रीला घेऊन फरारी झाला ! सराफी दुकानातील पचवीस हजाराच्या मुद्देमालासह—

“ काय, म्हणता काय ? ” अक्षर नू अक्षर खोटे असल्याची शंभर टक्के खात्री असताहि मी विचारिलें, “ बबनशेट फरारी ! कुठ ? ”

“ कुठ ?— तर वेडावून म्हणाले, “ कुठ म्हणून काय विचारता ? पैसा असल्यावर कुठहि भरारी मारता येते—”

“ अन् चद्री बरी गेली त्याच्याबरोबर—” पुढील कादंबरी ऐकण्याच्या इच्छेनें मी साळसूदपणें विचारिलें, “ त्याच्यात पर्सनॅलिटी तर काहीच नाही.”

“ सागतो काय—” डॉक्टर म्हणाले, पर्सनॅलिटी करायची काय ? बायकांच्या बाबतींतल त्रागड काहीं वेगळ आहे ! आणखी गमत सांगू—चद्री मोकळ्या हातानी गेली नाही, त्याच्याबरोबर; एका खुळ्या सावकाराला बनवून त्याच पधरा हजाराच डबोल घेऊन गेली बबनशेटकडे ! ”

“कमाल आहे ब्रवा !”—किल्लीचा उगीच वेढा.

“सागतो काय.” डॉ. उल्हसत म्हणाले, “बन्नशेट दर्दी आहे त्यातला म्हणून. मी गॅरटीवर सागतो, आज बन्नशेट कलकच्याला मजा करतोय !—तुमच्या आमच्यासारखा एजट थोडाच आहे—”

“पण त्याला वारट सुटल असेल की—”

“हा ! तें बोलू नका ! बन्नशेट असा बनेल आहे ! त्यान काय केल माहीत आहे का ?—” पण या पुढचा हसा डॉक्टराच्याकडे तयार नसावा. कारण, लौकरच त्यानी बगल देऊन पबाब्रमधील दौन्याच्या गोष्टी काढल्या.

आणि या नंतर दोनच दिवसानी मोतीबाजारात बन्नशेटनें माझ्याशी हस्तादोलन केले. तो आर्जवानें त्या प्रसगाची आठवण देत म्हणाला,

“मी विसरणार नाहीं बर का ते उपकार !—अन् बर का, गावीं आल्यावर दुकानावर यालच. पण आमच्या घरी आल पाहिजे चहाला !—उगीच गमत ! बसू घटकाभर ! आमची बेबी दाखवू तुम्हाला ! पुरते तीन महिने झाले नाहींत. चिमखडा आहे नुसता !—पालथी व्हायला लागली ना ! दोनचार महिन्यात रागायला लागणार न दमवून सोडणार ! आमची ही आहे हुशार ! पण पहिलच मूल. नाहीं तितका आटोप राहात !—” मी सुटकेकरिता उतावीळ आहेसें दिसताच त्यानें पुन्हा एकवार भविष्यकालचें चहाचें आमत्रण देऊन मला सोडले.

डॉक्टर मजकुरांनीं वर्णिलेल्या बन्नशेटची या बन्नशेटशीं तुलना करीत मी निघालों.

## बादशाही लॉजच्या खोलींत

तो योगायोग सहज होता, अटल होता. दोघाच्या प्रसाराचें व प्रचाराचें क्षेत्र एकच पडल्यामुळें अशा अवचित गाठीभेटी होणें आणि एका खानावळींत एका खोलीत राहाण्याचा प्रसंग उद्भवणे अगदीं सहज शक्य होते. यापूर्वीं तसे पुष्कळदा झाले होते. पण त्या वेळीं जलशाची रात्र होऊन गेली नव्हती. त्यामुळे डॉक्टर मजकूर व मी साधारण तुटकच होतो. पण भाग्यकाल आता सपला होता. आमच्या दोघाच्या आयुष्यात नवा कालखंड चालू झाला होता. अर्थात् बादशाही लॉजच्या चालकानी डॉ. मजकुराच्या खोलीत माझे विन्हाड थाटताच मी हन्नकलो. पण डॉ. निहायत खूष झालें ! त्यानी स्वागताचा प्रचंड झोत सोडीत म्हटले, “ वाह भाई वाह ! अल्लाह की क्या खैरियत है कि आपन फिर मिल गये ! नजीर ने क्या खूब कहा है—यह कलजुग नहीं करजुग है इस हाथ दे उस हाथ ले—”

यानंतर स्वास्थ्य मिळण्याचा अवकाश; मीच विचारिलें, “ ह, काय डॉक्टर, आपल्या बबनशेटची काय हकीगत आहे—”

डॉक्टर एकदम उसळत म्हणाले, “ म्हणजे ? तुम्हाला त्याचा पुढचा प्रताप कळलाच नाही वाटत ?—छान ! विलकुल अन्धे हो !—सागतो काय—माझ भविष्यच होत ते. आपला बबनशेट त्या चद्रीच्या नादान, दारुडा बनला ! उगीच डोळे फाडून नका पाहू. तसच आहे ते गणित ! शराब आली की रडी—आली आन् रडी गळ्यात पडली की—शराब की बोटल—( पिण्याचा अभिनय ) आपल्याला दया आली त्याच्या बायकोची ! खुदाकी कसम ! चार पाच पोर न लोकात छीः थू झालेली न् एक ना दोन—शराब पीना एकदम हराम है !—तुम्ही आता गेलात तिकडे तर बबनशेट कुठ तरी गटारात पडलेला

आढळेल !—माणूस तसा लाख ! सोन्यामोऱ्याची पारख ए नबर वन् ! पण या चद्रीन विघडविला त्याला !—मी जवान लोळाना नेहमी सागत असतो ना—बाबानो अंडी, ब्रॅडी न् रडी यापासून चार पावल दूर राहा ! मिस्टर, तुम्हाला तेच बजावतो बर का—”

या बहुमोल उपदेशाला कोग झिडकारील ?

आणि यानंतर बन्नशेटची गाठ पडताच काय झाले ? नेहमी-प्रमाणे पाय पसरून व त्यावर तसलीच लावलचक रोजकार्द टाकून स्वारी काही खाती पहात होती. मंला पाहताच त्यानें माझे स्वागत केले व ओढत आपल्या घरी नेले. आधीं चिमखडा बेबी दाखविली, नंतर चहा दिला. नंतर सुपारी कातरत तो म्हणाला, “ आनंद झाला अं आपल्याला ! थॅक्स ! मेनीं मेनी थॅक्स बर का ?—आता या दिवाळीला आम्ही काय करणार आहोत माहीत आहे का ?—ओळखा पाहू.”

चटकन् पराभव स्वीकारण्यात गमत असल्यामुळे मी तशी चिठी देताच बन्नशेट हरखत म्हणाला, “ आमच्या बेबीकरिता तुमच्या कपनीची ब्युटी पावडर घेणाराय ! आख्खा एक डबा ! ” मोठा नव्हे आपला एवढा—एवढा असतो तो ! गरिबानी चैन करायची झाली तरी ती वाजवी असावी. होय की नाही ?—बर, काय हो त्या डब्याबरोबर ते मिळत का ? ”

“ तें काय ? ” मी नवलानें प्रश्न केला.

“ ते अस चपट्या चेंडूसारखें, पख पख असतात वाटत. हाता-वरून फिरवले तर काय मजा वाटते—पावडर लावतात त्यान—”

“ पफ् ” मी सुचविलें.

“ अगदीं बरोबर ! पफ् ! तो डबीबरोबर मिळाला बर झाल नाहीं तर तोहि विकत घेणार. हो जाय सो जाय !—बेबीच्या गालाला पावडर

लावायची. त्याला पफ्न घेऊन कस चालेल!—तुम्ही आमच्या त्रिमुरडीचे गाल नाही पाहिले, मखमल आहे नुसती ! कुरवाळताना काय मजा येते म्हणता—” दारुडा बबन नी हा ससारी बबन ! मला हसू आले ! ते पाहून बबनशेट सकोचला. तो म्हणाला, “ का हो हसलात ? मी चुकलों काहीं बोलण्यात ? माफ करा अं तस काहीं असल तर.”

मी त्याची समजूत घातली.

## मोटार स्टँडवर !

पण त्या वेळेपासून डॉक्टर मजकुराच्या बबनशेटच जीवन कोठवर आल असाव, हे जाणण्याची. उत्कठा लागली ! मी आपण होऊन त्याचा शोध घेऊ लागलों. व भेटीविषयीं आतुर झालों. त्यात अशक्य किंवा कठीण काहींच नव्हते.

शेवटीं माझी त्याची गाठ एका मोटार स्टँडवर पडली ! लागलीच चहाकरिता हॉटेलात गेलो नी पहिला प्रश्न टाकला, “ आपला बबनशेट —”

डॉक्टरानीं शब्द फेकला, “ खलास ! ”

“ खलास ! ”

“ हो, खलास ! ” डॉक्टर म्हणाले, “ दारुड्या किती दिवस जगणार ? उदर व्हायचा. पानथरी सुजायची, लिव्हर फुटायच ! हार्टफेल व्हायच ! सागतों काय, मेला बिचारा ! सुटला ! पुढ पुढ त्याची दुर्दशा झाली ! त्रायको निघून गेली ! पोर देशोधडीला लागली !—मयतीला मी होतों. सराफकट्ट्यान वर्गणी करून खर्च भागविला ! ” त्यांनीं सुस्कारा टाकला ! आणि मी टाकला !—पुढच्या भेटीला आता हा विषय राहिला नव्हता !

कों. क....८

बिचारा बबनशेट चिरायू होवो !

दिवाळी येताच मी आपण होऊन त्याची भेट घेतली व आमच्या कंपनीने खास तयार केलेली टायलेट बॉक्स त्याला नजर केली ! त्याच्या चिमखळ्या बेबीच्या हातांतच ती दिली ! किती धन्यता वाटली बबनशेटला !

वाचकांची क्षमा मागून मी सागतों—

डॉक्टर मजकुरानी असा बबनशेट का निर्माण केला ?—

मी त्याच्या थापा का ऐकल्या ?

बबनशेट, मी व डॉक्टर कधी एकत्र आलोंच नाही का ? आलों नस तर का आलों नसू ?—मला या प्रश्नाची उत्तरे देता येत नाहीत, सुचतहि नाहीत. अर्थात् आम्हा दोघा श्रोत्या-वक्त्याना काय म्हणावें हे तुम्ही ठरवा !—मी एवढें अनुभवानें सागीन कीं—पण नको. आजकाल गोष्टीला ' तात्पर्या 'ची आवश्यकता नसते.

[ हा लघुनिबंध नव्हे सूचना अशा करिता कीं, ज्यांना लघु-निबंधाचे वावडे आहे त्यांनी ही पृष्ठे टाळू नयेत. त्याचप्रमाणे ही लघुकथाहि नव्हे. कारण तसले तत्र यात नाही. शिवाय ज्यांना लघुकथा वाचण्याचा कंटाळा आहे, त्यांनी ही पृष्ठे निर्धास्तपणें वाचावी. बारा एवढा मेदू असलेल्या उंदरानें त्याच्या मानानें धिपाड व शहाणा अमलेल्या माणसाच्या जीवनाचा जो विचार केला आहे तो-पण पाल्हाळ नकोच. मात्र श्वाल अश्लीलाचा वास घेत वाङ्मय वाचणाऱ्या समंजस लोकानी ही असमंजस गोष्ट न वाचलेली बरी ! ]

**तो पिंजऱ्यांत अडकला !**

[ मूषक ]—अरेरे ! केवढा घात झाला हा !—पिंजऱ्यांत ठेवलेल्या एवढ्याशा खंवट खोबऱ्याला भाळलों नी स्वातऱ्याला मुकलों ! देवा, गणेशा, कसारें निसटू यातून !—दुष्ट बुद्धीच्या माणसानें



निर्माण करून ठेवलेला हा धोका, मला काय माहीत नव्हता?—  
 आमच्यातील तरुण मडळींना, मुलालेकराना, बाया बापड्यांना  
 हजारदा मीच हा धोका समजाऊन सांगितला होता. त्यांना हडसून  
 खडसून बजावले होते; अन् आज मीच फसलो. प्रहर झाला !  
 पिंजऱ्याच्या तारा कुरतुडतो आहे, मुक्त होण्यास धडपडतो आहे,  
 दात पडण्याची वेळ आली. अंग ठेचून निघाले ! गणराय, धाव  
 कीरे ! देवा, आम्ही उदीर केवढेसे नी तो माणूस केवढा धिपाड !  
 त्याचा आमचा सहवास कशाला रे घडवून आणलास ?—अन् वैर  
 तरी का निर्माण केलेस ?—माझ्या सारख्या क्षुद्र जिवांगी उभा  
 दावा धरणें, या माणसाला शोभते का ? स्वतः वैर करतोच, शिवाय  
 आमचा फडगा पाडण्यास त्या बोकोबाचें साह्य घेतो !—काय न्याय  
 आहे ! गणेशा, बरे का हे !—माझ्या डोळ्यासमोर माझे चार कर्ते  
 मुलगे, चारपाच लेंकीसुना नी दहापाच नातवडे या बोकोबांनै मट-  
 कावली !—सहन तरी किती करू ?

तें असो परतें. पण माझी सुटका कशी होणार ?—का देवा, आयु-  
 ष्याची दोरी तुटणार मधल्यामधे ? नका, गणेशा, असा कोप करू  
 नका या दीनावर !—काही ऽ युक्ति काढा नी या दासाची करा एकदा  
 सुटका ! तुमच्या पायाची शपथ !—पुन्हा मी फार—फार सावध  
 राहीन. चागला वागेन. तुमच्या भजनपूजनात काळ घालवीन, नी  
 उरलेलें आयुष्य सार्थकीं लावीन !—ससारात मुळींच लक्ष घालणार  
 नाहीं. बायकोचा मोह धरणार नाहीं की पोराबाळाच्या मायेंत सापडणार  
 नाहीं. प्रतिज्ञाच केली आहे मनाशीं देवा, तुझ्याच पायाची शपथ.

## योग्यता

देवा, आपण सारें जाणताच. पण उगीच आठवण देतों. मागे

—फार मागे एकदा उदरांची एक फार मोठी सभा भरली होती. आमच्या जातीच्या सहारार्थ उत्पन्न झालेलें बोकोबाचे सकट टाळण्यास उपाय काय करावा ?—याचा विचार करण्याकरिता त्यावेळीं सभेत मोठा कडाक्याचा वाद झाला ! अनेकानी अनेक युक्त्या सुचविल्या ! एकानें मोठ्या दिमाखात सुचविलें की,—माजराच्या गळ्यात घाट बाधावी ! त्याची ही युक्ति सर्व उदराना फारच पसत पडली. तेव्हा सर्वांनी त्या उदराचा मोठा जयजयकार केला नी त्याला राज्याभिषेक करण्याचे ठरविले !—इतक्यात गभीर ध्वनि उमटला “ थाबा ! ”

सभा टकमक पाहू लागली. वयानें पोक्त व बुद्धीने सर्वांत थोर असा एक महात्मा उदीर पुढें आला नी म्हणाला, “ माजराच्या गळ्यात घटा बाधण्याची कल्पना ठीक आहे. पण ती अंमलात कोण आणणार ? ”

काय सागू देवा, त्या पुराणपुरुषाचा तो मार्मिक प्रश्न ऐकतांच सारी सभा हादरली नी तटस्थ झाली !—गणेशा, तो बुद्धीमान उदीर कोण होता. माझ्या सातव्या पिढीचा खापर पणजोबा !—त्याचा वशज मी !—माझी अशी दुर्दशा व्हावी का ! एका थोर कुलातील मुख्याचा पिंजऱ्यात शेवट व्हावा हें बरे का ?—देवा तुम्हीच विचार करा !

### दांडगा पुरुषार्थ

देवा, गणेशा, पूर्वजाचे पवाडे गाऊन स्वतःची योग्यता पटविणारा शब्दशूर मी नव्हे ! माझाहि पुरुषार्थ काहीं कमी नाहीं. माणसाच्या हिशेबी परवाच मी माझा सातवा वाढदिवस साजरा केला. पण एवढ्या अल्पकालातहि, देवा, माझ्या ससाराचा व्याप व

विस्तार तर पाहा ! कौतुकानें तोंडात बोटच घालाल ! केवढा केवढा वंश वेल पसरला आहे ! ही एवढी शंभर त्रिहाडाची चाळ !—माणसे किती ! चारशेच्या आतच ! पण माझा ससार पाहा ! खोली खोलीगणीक पाचपन्नास उदीर सहज आहे ! सारा आकडा पाच हजारांवर जाईल !—आणि हे सारे माझेच कुटुंब बरें का देवा !—तीनचार पिढ्यांचा कारभार ! मुलगे, मुली, सुना, नातवंडे मी पाहिली असून माझ्या स्वतःच्या घरधनीणीचा पाळणा अद्याप हालतोच आहे !—हसण्यावारी गोष्ट न्यायची नाही देवा !—माणूस किस झाड की पत्ती आमच्यापुढें !—माणसाच्या या अफाट नगराकडे पाहिलेत व दोबळ गणना केलीत तरी चःळींःळीं तून, घराबगन्यातून माझ्याच वंशजानी व भाऊवटानी वसाहती केल्याचे तुमच्या आढळात येईल !—या पुरुषार्थाला काहीच मान नाही ?—देवा, तुमच्या राज्यात एक पराक्रमी जीव असा पिजऱ्यात कोडून मरावा का ?—

आणि खरें जर विचाराल देवा, तर ससार करण्याची हौस अद्याप मुळींच फिटली नाही ! परवाच्या सकष्टीची गोष्ट ! आमच्या हिने दोन मोठे मोदक आणले लाटून ! त्या प्रसादानें जीव तृप्त झाला नी लाडकीच्या हातात हात घालून साऱ्या घरभर पिंगा घातला !—आणि मनोराज्य केले कीं, वर्षा दोन वर्षांत एक नवें साम्राज्य स्थापायचेंच !—माणसाला सळो की पळो करून सोडायचें !—

तुम्हाला माहीत असेल देवा, माणसापैकीं कोणी एक प्राणी शास्त्रज्ञ आहे. त्यानें म्हणे असें भविष्य वर्तविलें आहे कीं, पृथ्वीच्या स्वामित्वाबद्दल माणूस नी मूषक याचा जो झगडा चालला त्यात पुढें केव्हातरी मूषकराजच मात करील !—देवा, हें भविष्य अक्षरशः

खरें करण्याची माझ्यात धमक आहे !—माझी एवढी सुटका करा नू  
पहा माझा पराक्रम !

[ पिजऱ्याबाहेर धनीण व आसेष्ट गाठी भेटीला येतात. ]

[ मूषक ]—या जिवलगानो, मित्रानो, मुलालेकरानो, या असे.  
कडकडून भेटायलासुद्धा मी मोकळा नाही. गळा कसा भरून येतो.  
काय बोलू ? काय सागू ?—प्राणावर बेतलीय खरी—( धनीणीस )  
ये लाडके जवळ ये, लाजू नकोस. दे, हातांत हात दे—लाडके,  
आपला सवध संपला !

[ सान्यानाच गहीवरून येते. बायका रडतात. ]

[ धनीण ]—उगीच धीर सोडू नये. देव करील काही कृपा !—  
होईल सुटका. निराश होऊन कस चाकेल ?—मग आम्ही कोणाच्या  
तोंडाकडे पाहायचे. ( गहिवरते )

## माणूस व माणूसपत्नी

पत्नी—( भयभीत स्वरांत ) ऐकल का ? मला वाटत पिजऱ्यात  
बरेच उदीर एकदम सापडले आहेत. काय मेल्याची धडपड चाल-  
लीय पाहा. उठाव—बाई ! बाई !

पुरुष—( त्रासून ) ए—गाप नीज आता. सकाळीं पाहू.

पत्नी—( दिवा मोठा करीत ) मला बाई भीति वाटते !—  
( पिजऱ्याकडे पाहात ) बाई ! दहा उदीर—( उदराची धावपळ )  
( पुरुष उठतो. पिजऱ्यात डोकावतो. )

पुरुष—एकच लठ्या सापडलाय ! सकाळीं रांडलेका दाखवतो  
तुला कचका !—कसा चोरासारखा दबून बसलाय !

## - सकाळीं -

[ मूषकराज पिंजऱ्यातून टकमक पाहात. ]

देवा गणेशा, आटपला सारा ग्रथ !—काय करू !—कसा सुटू ?—  
छेः ! संपली आशा ! भरली घटका !—देवा गणेशा !—आला—  
माणूस—माझा काळ आला ! देवा ! देवा ! अहो करा कृपा दासावर !  
कसे निष्ठुर होता असे. मी तुमचें वाहन ना ?—अभिमान  
धरा काही.

( माणूस पतिपत्नी, मुलें, शेजारचे अप्पा, दादा घोळका जमतो. )

अप्पा—भाऊसाहेब, माझ ऐका, पिजरा सरळ बोक्यापुढे धरा !  
न् उघडा दार—तो पहा मन्या बोका आलाच—चल—मन्या मन्या—  
इसपिस इसपिस !

( बोकोबा म्याव ! म्याव करीत येतात )

दादा—चल माऊ—हा बघ तुला केवढा लड्ड खाऊ—

भाऊ—केवढा लोद्या आहे !—बोक्याला सवध सरायचासुद्धा  
नाहीं. थाव अं—दावतो तुला इगा—मन्या—मन्या ( पिजरा लीलेने  
हालवतात )

मूषक—काय माणसाची जात आहे !—प्रत्येकाला माझा लड्डपणा  
दिसतोयज् जणू काय, मला पोसण्याचा भार सर्वांनी उचलला होता !  
थाबा लेकोहो ! दैव हात देऊ दे ! नाही निसटलों तर नाव बदलीन !  
देवा गणेशा, संधी द्या बर अनाथाला—

अप्पा—ह भाऊसाहेब, आता खेळत बसू नका ! मन्या चल,  
हं—अलगद् दार उघडा !—बेतान—ह—सावध—

पत्नी—माजर हातावर फटकारा मारील अं—पिजरा नीट अलगद् धरावा. दार कराव मोकळ—अस्स ! लीले, मधू, किश्या बाजूला व्हा पाहू—

भाऊ—( पिजरा झाडीत ) पळ—पळ—लेका, मन्या साभाळ— लड्या पळ—पळ—आ ! चावण्याचा प्रयत्न करतोस ?—अरे चोरा थाव अ—तुला दाढेंतच देतो मृत्यूच्या—

( पिजरा निमटतो. उघडा होतो. दार उघडे पडतें. उदीर-मामा सधि साधतो. माजर झडप घालणार तों पोराच्या धादलीने उदरास निसटण्यास पुरती सवड मिळतें !— 'पळाला ! मन्या पकड ? हत् लेका ! निसटला !-' सान्याची तिरपीट— )

[ मूषकराज एका डब्याआडून ]

मूषक—( अभिमानानें ) जिकली !—कसा निसटलों !—शाबास ! पडे ! जीतो र्हो !—बोकोबा राम राम ! भाऊसाहेब नमस्ते ! खुशाल हुडका !—आता नाही सापडत !—महाराजा, अस धाडस लागते ! शूरावीराचा पराक्रम आहे हा !— कशी उडी दिली झोकून ! कशा तुरी दिल्या !— बोकोबा खुशाल ओरडा ! वातावरण निवळल कीं घर गाठायच !— तो पर्यंत माणसाची मजा पाहू.

**भाऊसाहेब त्यांच्या राणीसरकार !**

पत्नी—बाई ! उदीर निसटला !— अस कस झाल बाई ?

भाऊ—कस झाल ? त्यान दगा दिला खरा—

पत्नी—अन् बोका काय करीत होता ?

भाऊ—( हसत ) अहिसाव्रताचा विचार करीत असावा.

पत्नी—मेली माजर अलीकडे उदीरच पकडेनाशी झाली आहेत. त्यांना खायला घातल नाही पाहिजे. अगदीं उपाशीं ठेवल पाहिजे त्या मन्याला—आज रात्री पुन्हा त्रास ग बाई—

भाऊ—अग पुन्हा आज पिंजरा लाऊ—

[ मूषकराज मिशा साफ करीत ]

मूषक—माणसा, खुळ्या माणसा—नव्हे दुष्ट माणसा, आता तू एक सोडून दहा पिजरे लाव नी त्यात पेढ्याची ताट भरून ठेव. हा पड्या काही आता तुझ्या तावडींत सापडणार नाही!—न् एका वर्षांत एवढी प्रजा निर्माण करतो! खोली सोडून पळून जाशील बेट्या! चला गमत झाली!— शेवटपर्यंत धीर सोडता कामा नये हेंच खर. माझ्या लाडकीन हेंच मागितल होत काल! हिंमत मर्दा, मदत खुदा! ओं!—म्याव! म्याव!—बोकोवा ओरडताहेत! दिवसभर कठ शोष करू देत! या पड्यान हात दाखविलाच!— मघाशीं भाऊसाहेबाची वायको काय बर म्हणाली—बोक्याला खाऊ घालता उपयोगी नाही. अगदीं स्तुत्य विचार! त्या माऊलीन तस कराव!—अगदीं हाल हाल करून मारा म्हणाव त्या मन्याला! दुष्ट!—

[ मूषकराज स्वकीयांत आल्यावर ]

काय सागू मडळी, आज माझ्या पराक्रमाची शर्थ झाली! सोन्याची फुल उधळली पाहिजेत माझ्यावर! छे छे छे! आजच्या माझ्या शौर्याघैर्याला, प्रसगावधानाला नी धाडसाला तोड नाही महाराजा! स्वातंत्र्य काय फुकटा फुकटी मिळत!—मडळी, निघडी छाती पाहिजे, आवेश पाहिजे, तळहातावर प्राण घेऊन प्रसंगाला

तोड दिल पाहिजे ! काय समजल ?—मडळी, तुमच्यापैकी त्यावेळी कोणी तरी आजूबाजूला असायला पाहिजे होत !—भाऊसाहेबाला असा हात दाखवला ! बोक्याची तर फटफजिती केली नुसती !— अं—ह नवलान पाहू नका. काल पिजऱ्यात मी घाबरलो होतो म्हणता ! मुळीच नाही. खरा वीर प्रसगाला मुळीच डगमगत नाही !— काय कळल !—एवढच आहे कित्येकदा सोग कराव लागत !— तुम्ही सगळी मडळी शोकात. मी कसा बर शौर्याची भाषा काढू ?— शोभेल असा घाबरलो थोडासा ! बाकी आतून छाती दगडाची होती ! विचार करीत होतो—माणसाचा सूड कसा उगवावा ! नी बोक्या तडाक्यात सापडल्यास त्याला कसा उलथा पालथा करावा ! रात्रभर विचार केला राजानो, नू काय ? सकाळ झाली मात्र छाती-टोक तयार झालो पुढच्या लढाईला !

मडळी, आता सागतो कसा डाव टाकला तो !—तरुण मडळी नीट लक्ष द्या बर. ( बायकोस ) ए—तुझ लक्ष आहे ना ?—छान. आता प्रसग ऐकाच.

सकाळ झाली. माणस माझ्या पिजऱ्याभोवती जमली. सर्वांनी ठरवल मला बोक्याच्या तडाक्यात द्यायच. जमलेले प्रत्येक माणूस माझा सूड घेण्याची नवी नवी शकल काढीत होते नी मनात माडे खात होते. मी घाबरल्याचें सोग घेऊन गमत पाहात होतो. इतक्यात एक तो लढ्या मऱ्याहि मॅव मॅव करीत आला !—विचार करा मडळी, मी बर्दीत पडलेला ! भोवताली शत्रूचा कोट ! सुटकेची आशा नाही. अन् सुटलो तरी पळून जाण्यास सवड नाही !— एखादा लेऱ्यापेऱ्या असता तर भीतीने तिथेच मेलत असता !— पण मी समुद्राप्रमाणे शात व पर्वताप्रमाणे गमीर होतो !—सकटात डगमगेल तो वीर कसला ?



आता पुढची मौज ऐका ! दृश्य थरारून जाईल नुस्त. त्या माणसानें पिंजरा असा बोक्यापुढें धरला ! बोका मारे पजा उगारून तयार झाला ! मीहि संधि पाहू लागलो. तोंच काय चमत्कार झाला. पिंजरा धरलेल्या माणसाचें बोट असें माझ्या जवळ्यासमोर आलें— मग काय महाराजा, ताराच्या अरुढ बेचकेतून मुडके खुपसलें नी जिवाची पर्वा न करिता त्या माणसाचें बोट काडकन् फोडले !—दहा हात रक्ताची चिळकाडी उडाली ! माणूस बोलत उठला ! पिंजरा पडला उपडा झाला ! दार उघडे पडलें !—बाहेर बोक्या तोंड फेंदा-रून तयार होते. पण मी भित्तों काय ! वीरश्रीनें धुंदच झालों होतों ! सरळ त्याच्या अंगावर तुटून पडलों—

उंदरीण —बाई ! म्हणजे ? बोक्याच्या अंगावर धावून गेला आपण ! शर्थच झाली !—

मूषक—( ताळ्यानें )—सागतों काय !—त्याचें नरडच फोडणार होतों. पण एखाद्याचा उगीच प्राण घेणे बरें काय ?—त्याचें नाक तेवढें नकटें केले नी दिला सोडून ! बोका तारीं साठ मैलान्या वेगानें पळत सुटला ! बिचारा अद्याप विवळत पडला असेल कोपन्यांत—

[ सर्व मूषक स्तुति करीत जातात. ]

मूषक—( स्वगत )—भल्या माणसा, माझी ही बढाई ऐकलीस की तू खो खो हसत सुटणार हें मी जाणून आहे. पण खरेंच साग गळ्या, तुम्ही माणसें असेच नाही का वागत ?—जीवनात काव्याला जितकें महत्त्व आहे तितकेंच व्यवहारात खोटें बोलण्याला नाही का ? जे जसें घडतें, बनतें किंवा असतें तें तसेच्या तसें तुम्ही सागतां का ? बेठ्यानो, इतिहास तरी सत्याला धरून लिहिलेला असतो का ?— युद्धाच्या गप्पा मारताना तुम्ही या बोटावरची थुंकी या बोटावर

करताच ना ? जयाची वार्ताहि नसता विजयाचे निश्चय सागताना ?—  
मग माझी बदाई तुम्हाला का डाचावी ?—

[ दीड प्रहर रात्रीच्या सुमारास सर्वत्र सामसूम झाल्यावर—

मूषक नी त्याची प-नी याची पाठशिवणी सुरू झाली ! ]

मूषक—आमच्या हिच्या डोक्यात हे काय वेड शिरलेंय !  
सारखी धावपळ ! माझ्या वाऱ्यालासुद्धा उमी राहणार नाही म्हणते !  
वा ! काय शहाणपण आहे !—( धावतो ).

मूषकी—सोडावी माझी शेपटी !—मी आता आपल काहीं ऐक-  
णार नाही !—झाला एवढा ससार पुरे झाला !

मूषक—ओं !—ससाराला इतक्यात कटाळलीस ?—नवल आहे !  
वेड तर नाही लागल ? रात्र किती गमतीची आहे—

मूषकी—नकोच ते गोड बोलणे.

मूषक—अग पण—त्याचें अस आहे—

मूषकी—ते मला सार माहीत आहे.—जरा वयाकडे पाहावं  
आता. देवाधर्माला लागू आता मुकाट्यान.

मूषक—पसत—पसत आहे तुझी कल्पना ! चार दोन दिवसात  
करू त्याचा विचार !—तोंपर्यंत आधी प्रपच करावा नेटका !

मूषकी—मुळींच नाही. मी व्रतस्थ राहाण्याचा पण केलाय !

मूषक—छान !—पण त्यामुळ दाम्पत्यधर्म टाळावा, असं नाही  
काहीं—पहा कशी खुदकन हंसलीस ! ( दाडगाईं करतो, )

मूषकी—ही काय दाडगाईं ! काल पिंजऱ्यात अडकला होता,  
त्या वेळची करा आठवण जरा. किती पश्चात्ताणत पडला होता त्या-  
वेळीं सकटातून सुटलो की भजनपूजनास लागीन म्हणून आणाभाका  
वाहिल्यात. तें सारं थोताडच वाटत !

मूषक—दुधखुळी रे दुधखुळी ! अग, संकटांत सापडल्यावर

पश्चात्ताप करावाच लागतो मुळीं ! देवाच्या नावान टाहो फोडायचा, तोडात मारून घ्यायच्या, आश्रू टाळायचे, शपथा वाहायच्या !—सकट टळल ! पश्चात्ताप खलास ! मागून त्या गोष्टी आठवण्यात अर्थ काय ! तेव्हा चल सुखाची रात्र वाया घालवण बर नाही.

[ जोराची धावपळ ]

[ माणसाच्या जगात. माणूस व त्याची पत्नी. अंधरुणे पसरली आहेत, जवळ दोन मुलें नीजली आहेत. दिवा साधारण बारीक. पतिपत्नी काहींतरी चिंतेत व्यग्र. वरच्या बाजूस उदराची धावपळ चित्कार ! गडबड ! ]

बायको—( घाबरून त्रासून ) बाई ! बाई ! या उदरानी तर नको जन्म केला !—काय धावपळ ! मेल्यानो, टाळक्यात पाडा वरून काहीं. म्हणजे तुम्ही सुटलात आम्ही सुटलो ! ( दिवा मोठा करून ) —बाई ! पाहिल—तो पाहा लोद्या ! - पहा मेला कसा लुकू लुकू पाहातोय !—मला वाटत, सकाळीं पिंजऱ्यातून पळून गेलेला तोच असावा !—पाहिल त्या दुसऱ्या उदराच्या माग धावला !—पाहा धावतोय कसा ?—

नवरा—भाडू देत ! नवराबायको असतील !—न् तीं आपसात खरच भाडताहेत का ? प्रेमविनोद करताहेत. कोणी सागाव—तिकडे नको लक्ष देऊंस. न् तेवढा मालवून टाक बर आता—

बायको—अं—ह ! मी एवढा श्लोक लावणार आहे गीतेचा !—ध्यायते विषयान्—पुसः—ह सागावा याचा अर्थ. म्हणजे मन लागेल दुसरीकडे—( पुन्हा वाचू लागते. नवरा पुस्तक हिसकावून घेतो. आणि बाजूला फेकतो.

[ सुस्कारे ! सुस्कारे !! ]

[ वळचणीला मूषकराजा मूषकीसह माणूस जोडप्याकडे कौतुकानें पाहातो. हसतो.]

मूषक—आता देवाधर्माची करू या चर्चा ;

मूषकी—चला बोलू नका माझ्याशीं ? दाडगाई करून छळ करायचा माझा—नी—मागून थोटाड करायच—

मूषक—चालायचच !

मूषकी—चालायचच काय ? खालच्या माणूस माणसीकडे पाहाव कस शात न् विचारी आहे. देवाधर्माकडे कस लक्ष आहे त्याच—माणसाला शहाण म्हणतात ते उगीच नाही. का, इतक हसायला काय झाल ?—

मूषक—खूळी आहेस. भोळी आहेस. वेड्या मूषकी, माणसाच्या कृती वृत्तीकडे अस उथळ दृष्टीन पाहू नकोस. फसशील ! तें जोडप काय सुखासुखी स्वस्थ बसलय् ? मुळींच नाही. त्याच्या त्या चिंतातुर मुद्रा पाहा. त्याची परस्पराकडे पाहण्याची उत्सुकता पाहा, तळमळ पाहा, सुस्कारे लक्षात घे. जवळ जवळ बसून ते जोडप विरहानलात पोळत आहे !—निसर्गाच्या ओढीप्रमाण त्यानाहि दाम्पत्यधर्म पाळण्याची तीव्र उत्कंठा आहे—

मूषकी—मग अडलय् कशात ?

मूषक—कशात ?—त्याचीं साधन आज खलास झाली आहेत ?

मूषकी—म्हणजे काय बाई ?

मूषक—तें माणसाच शास्त्र आहे. उदराना ते कळायच नाही. न् तुझ्या गळीं उतरायला तर जन्म पुरायचा नाही.

मूषकी—बाई !—पण आपल्याला बर कळल हें ?

मूषक—थोडा तसा विचार केला म्हणून !—दोन आठवड्या-पूर्वीची गोष्ट. तू प्रसुतीगृहात होतीस न् आमची स्वारी तुझ्याकरितां

काही चविष्ट खायला आर्णाव म्हणून भटकत होती. त्या वेळीं सहज मनात आल, आपण माणूस झालों तर काय मजा होईल. म्हणून तसाच गणरायाकडे गेलों नि माणूस बनवा म्हणून घेतला हट्ट. ते हंसले व म्हणाले—या घरातल्या माणूस जोडप्याचा आयुष्यक्रम नीट पाहा. त्याची जीवनविषयक धडपड, त्याच्या अडचणीं, त्याचीं सुखदुःख सार नीट बघ. मग ये माझ्याकडे. अस म्हणून त्यानी माझ्या मस्तकावर हात ठेवला. या प्रसादान मला विवेक ज्ञान आल—

मूषकी—मग अनुभव काय आला ?

मूषक—अगदीच विचित्र ! उदराच्या मानान माणूस शहाणा असेल कदाचित, पण दुःखी मात्र फार आहे. तुला माहीत आहे. माणसान आपल सार ज्ञान साठवला आहे पुस्तकात. मी त्यापैकी काही ग्रथ चाळले !—माझ्या हातात पहिल पुस्तक कोणत पडल, माहीत आहे ? सततनियमनाच !

मूषकी—( नवलानें ) काय म्हटलत ?—सततीनियमन ?—अन् ते का ?

मूषक—मनुष्य झाल पाहिजे ते शास्त्र कळायला !—मी तुला एक विचारतो !—आपल्या मुलाबाळाची पोट कशी भरतील ? ही काळजी तुला कधी वाटते का ?—नाही ना !—तसं माणसाच नाही. त्याला आपल व आपल्या मुलाबाळाच पोट कस भरेल हीच प्रमुख चिंता ! म्हणून त्याला मुल नकोशी वाटतात !—खालच जोडप त्या चिंतेंत आहे. सुख पाहिजे मुलं नकोत !—कळल ?

मूषकी—अं—ह ! काही नाही.

मूषक—तू एवढ्याशा डोक्याची उदरीण ! तुला नाही कळायच तें. माणसाचा गाढवपणा अजब आहे !—तो ज्ञानी आहे. हिकमती

आहे, धूर्त आहे ! तो शेत पिकवतो नी अन्नवस्त्रांचे डोंगर निर्माण करतो. पण तें सौख्य तो वाटून घेत नाही. तसा तो मोटा स्वार्थी नी दुष्ट आहे ! तो केवळ उदराचा वैरी नाही ! आपसातहि तो राक्षस-वृत्तीन वागतो. एक अजीर्ण होण्याइतक खातो नी दुसरा त्याच्या समोर उपाशी मरत असतो !

मूषकी—माणूस !—वेदाताच्या गप्पा मारतात, सान्या जगात बहुभाव वादविण्याचा डागोरा पिटणारा, समता, स्वतंत्रता म्हणून नाचणारा माणूस इतका दुष्ट—नीच आहे !—

मूषक—निःसशय !—माणसान ज्ञानान प्रचंड वैभव मिळविल नी राक्षसी स्वार्थापारीं तें धुळीला मिळविल !—माणसाइतकी भाडण, स्वार्थ, हव्यास, दुष्टपणा अन्यत्र नाही !—माणूस माणसाला खातो ! आणि त्याला जीवनकलह अस प्रचंड नाव देतो. “ मला सार काहीं पाहिजे. तू मेलस तरी हरकत नाही. ” अस ताटयान बोलून पायातळीं दुसऱ्याला चिरडणारी माणस आहेत न् राष्ट्रहि !—सबळानी चराव नी दुर्बलानी त्याच्या लाथा खात मराव अस माणसान आपल विचित्र शास्त्र निर्माण केल्यु ! अन् यात दुर्बळया जिवाच कल्याण आहे अशी त्याची द्वाही आहे !

मूषकी—मग दुर्बळीं माणस हें सहन कस करतात ?

मूषक—त्याचहि माणसान शास्त्र केल्यु ! दुर्बलाला चिरडून भरडून काढण्याच्या नाना योजना आहेत !—आणि त्या सान्या सुदर मोहक भाषेच्या चौकटींत बसवून वेशावर लावलेल्या आहेत ! त्या पाहून प्रत्यक्ष परमेश्वरालाहि आपल्या बुद्धीचा विश्वास वाटत नाही. जगाचे पालक इतके न्यायप्रिय, उदार मनस्क, स्वार्थत्यागी असता, आपण आणखी दुर्बलाचे कैवारी म्हणून घेण्यात अर्थ काय !—असाचा विचार जगन्नियत्यास पडला असावा !—दुष्टानी निर्माण

केलेल्या परिस्थितीन लक्षावधी-कोट्यावधी जीव गाजले असताना आणि अन्यायाची व अत्याचाराची शीग पोंचली असताना राक्षस मलीदा खात आहेत न् पापभोरू दुर्बळ अन्नाच्या कणाकणाला महाग झाले आहेत!-धन्याला धक्का नी चोराला मलिदा हा उलटा न्याय किंवा घोर अन्याय माणसाइतका अन्यत्र नाही. मूषकी, तू माणूस नाहीस हें भाग्य मान !

मूषकी—बाई ! बाई ! किती ज्ञान मिळवल आहेत हो ! /

- समाप्त -











